



## Ġabra tal-ġurisprudenza

KONKLUŻJONIJIET TAL-AVUKAT ĠENERALI  
SHARPSTON  
ippreżentati fit-8 ta' Ġunju 2017<sup>1</sup>

**Kawża C-490/16**

**A.S.**

**vs**

**Ir-Repubblika tas-Slovenja**

**[talba għal deċiżjoni preliminari mressqa mill-Vrhovno sodišče Republike Slovenije (qorti  
suprema tar-Repubblika tas-Slovenja)]**

**u**

**Kawża C-646/16**

**Jafari**

[talba għal deċiżjoni preliminari mressqa mill-Verwaltungsgerichtshof Wien (qorti amministrattiva  
suprema, Vjenna, l-Awstrija)]

“Spazju ta’ libertà, sigurtà u ġustizzja – Fruntieri, ažil u immigrazzjoni – Determinazzjoni tal-Istat Membru responsabbli sabiex jeżamina applikazzjoni ta’ ċittadin ta’ pajjiż terz għall-ažil – Kriterji għad-determinazzjoni tal-Istat Membru responsabbli sabiex jeżamina applikazzjonijiet għall-protezzjoni internazzjonali – Interpretazzjoni tal-Artikoli 12, 13 u 14 tar-Regolament (UE) Nru 604/2013 – Interpretazzjoni tal-Artikolu 5(4)(ċ) tar-Regolament (KE) Nru 562/2006”

### Introduzzjoni

1. Jekk wiehed ihares lejn mappa tal-Ewropa u jpoġġi fuqha mappa tal-Unjoni Ewropea, u b’attenzjoni jiġu mmarkati l-fruntieri esterni tal-Unjoni, jirriżultaw ċerti veritajiet ovvj. Hemm frontiera tal-art estiża lejn il-Lvant li tmiss ma’ disa’ Stati Membri tal-Unjoni<sup>2</sup>. Kif tersaq lejn il-Balkani, il-ġeografija – bħall-istorja – issir ftit ikkumplikata<sup>3</sup>. Il-punt essenzjali li għandu jiġi enfasizzat huwa li “pont ta’ art” iwassal direttament mit-Turkija għal ġewwa l-Unjoni. Fin-Nofsinhar tat-territorju tal-Unjoni jinsab il-Mediterran – li jista’ jinqasam b’dgħajjes imħejjija ta’ malajr jekk il-kundizzjonijiet f’art twelidek huma tal-waħx biżżejjed sabiex iwassluk tipprova dik l-avventura ddisprata. L-eqreb punti ta’ qsim

1 Lingwa oriġinali: l-Ingliż.

2 Nimxu mit-Tramuntana san-Nofsinhar: il-Finlandja, l-Estonja, il-Latvja, il-Litwanja, il-Polonja, is-Slovakkja, l-Ungerija, il-Bulgarija u r-Rumanija. It-territorju Russu ta’ Kaliningrad Oblast huwa mdawwar mill-Polonja, mil-Litwanja u mill-Bahar Baltiku.

3 Għalhekk, il-Kroazja, minbarra l-fruntieri tagħha mal-ġirien tagħha tal-Unjoni s-Slovenja u l-Ungerija, għandha wkoll fruntieri esterni mal-Bosnja-Herzegovina, mas-Serbja u mal-Montenegro. Il-Greċja għandha frontiera interna tal-Unjoni mal-Bulgarija u fruntieri esterni mal-Albanija, ma’ dik li kienet ir-Repubblika Jugoslava tal-Maċedonja (iktar ‘il quddiem il-“FYROM”) u mat-Turkija.

iwasslu għall-artijiet tal-Greċja, ta' Malta jew tal-Italja – jew, fit-tarf estrem tal-Punent, ta' Spanja. Il-fruntieri tal-Lvant u tax-Xlokk tal-Unjoni huma għalhekk potenzjalment miftuħa għall-migrazzjoni fuq l-art<sup>4</sup>; filwaqt li l-fruntiera tan-Nofsinhar hija potenzjalment miftuħa għall-migrazzjoni mill-Mediterran.

2. It-tarf tal-Punent tal-Unjoni huwa ferm inqas miftuħ għall-migrazzjoni. L-ewwel nett, hemm il-kosta Atlantika matul it-tarf tal-Punent kollu tat-territorju tal-Unjoni. Imbagħad, fit-Tramuntana, hemm iktar baħar – il-Baħar Irlandiż, iċ-Channel u l-Baħar tat-Tramuntana<sup>5</sup>; is-Skagerrak<sup>6</sup>, il-Kattegat u l-Baħar Baltiku<sup>7</sup>. Flimkien mal-Baħar Baltiku fuq il-fruntiera tan-Nofsinhar tagħha, l-Isvezja għandha fruntiera fuq l-art lejn it-tramuntana mal-ġar ŻEE tagħha, in-Norveġja. Il-Finlandja<sup>8</sup> għandha kemm fruntieri mal-baħar kif ukoll fruntieri fuq l-art<sup>9</sup>. Għalhekk lejn il-Punent u t-Tramuntana, il-ġeografija u l-klima jingħaqdu sabiex jagħmlu l-migrazzjoni ferm iktar diffiċli.

3. Is-“sistema ta' Dublin”<sup>10</sup> ma tiħux il-mappa tal-Ewropa li għadni kif iddeskrivejt bhala l-punt tat-tluq tagħha. Pjuttost, hija tassumi taċitament li l-applikanti kollha għall-protezzjoni internazzjonali se jaslu bl-ajru. Kieku kellhom jagħmlu hekk, fit-teorija kien ikun hemm xi haġa eqreb lejn possibbiltà ugwali li (approssimattivament hafna) numri ugwali ta' applikanti jaslu f'kull wiehed mit-28 Stat Membru<sup>11</sup>. F'dan l-isfond, is-sistema fis-seħh tagħmel sens raġonevoli hafna.

4. Element ieħor essenzjali tas-sistema ta' Dublin huwa li tiffoka fuq l-applikant individwali għall-protezzjoni internazzjonali. Huwa dak l-applikant individwali [kif iddefinit fl-Artikolu 2(c) tar-Regolament Dublin III] li jiġi evalwat b'riferiment għall-kriterji stabbiliti fil-Kapitolu III sabiex jiġi ddeterminat liema Stat Membru huwa responsabbli sabiex jikkunsidra l-applikazzjoni tiegħu għal protezzjoni internazzjonali. Ir-regolament kollu huwa fformulat f'termini tal-individwu. Dan huwa b'mod evidenti minnu nnifsu ġust u xieraq. Bnedmin individwali li qed ifittxu l-protezzjoni ma humiex statistika; huma għandhom jiġu ttrattati b'mod uman u b'rispett lejn id-drittijiet fundamentali tagħhom. Fi żminijiet normali, sabiex jingħata effett lill-approċċ stabbilit fir-Regolament Dublin III jista' jehtieg koordinazzjoni u kooperazzjoni amministrattiva bejn l-awtoritajiet kompetenti ta' Stati Membri differenti, imma ma jkun hemm l-ebda diffikultà intrinsika jew li ma tistax tingheleb.

4 Il-Konvenzjoni ta' Genève (ara l-punt 19 iktar 'il quddiem) tiddefinixxi refuġjati bhala nies li qed jaharbu kunflitt jew persekuzzjoni; it-terminu “refuġjati” huwa wkoll użat f'sens wiesa' sabiex ikopri dawk in-nies li huma parti minn fluss minn pajjiż jew reġjun li jkunu milquta minn kunflitt, qabel ma jkollhom l-opportunità li japplikaw formalment għal u li jingħataw status ta' refuġjat. Il-migrazzjoni hija kuncett differenti hafna. Fil-livell internazzjonali ma hemm l-ebda definizzjoni universalment aċċettata tal-kelma “migrant”. It-terminu normalment jinftiehem fis-sens li jkopri l-kazijiet kollha fejn id-deċiżjoni li wiehed jemigra tkun ittiegħet liberament mill-individwu kkonċernat għal raġunijiet ta' “konvenjenza personali” u mingħajr l-intervent ta' fattur ta' ġegħil estern. Din hija differenza kruċjali bejn “migranti” u “refuġjati”. L-espressjoni “migrant” hija ta' spiss użata fl-istampa sabiex tkopri l-hekk imsejja “migranti ekonomiċi” – dawk li jitilqu mill-pajjiż ta' oriġini tagħhom purament għal raġunijiet ekonomiċi li ma humiex relatati mal-kuncett ta' “refuġjat”, sabiex ifittxu titjib materjali għall-kwalità tal-hajja tagħhom; ara l-Glossarju tal-Uffiċċju Internazzjonali għall-Migrazzjoni u l-Glossarju tan-Netzwerk Ewropew tal-Migrazzjoni, kif ukoll id-dikjarazzjoni mahruġa mill-Kummissarju Għoli tan-Nazzjonijiet Uniti għar-Refuġjati (iktar 'il quddiem l-“UNHCR”) tal-11 ta' Lulju 2016, “Refugee or ‘migrant’ – which is right?” [“Refuġjat” jew “migrant” - liema hija t-tajba?].

5 Bejn (rispettivament): l-Irlanda u r-Renju Unit; ir-Renju Unit u Franza u l-Belġju; u r-Renju Unit u l-Pajjiżi l-Baxxi u l-Ġermanja.

6 Is-Skagerrak jissepara d-Danimarka mill-ġar tagħha taż-ŻEE, in-Norveġja.

7 Il-Kattegat u l-Baħar Baltiku jisseparaw lid-Danimarka u lill-Ġermanja mill-Isvezja.

8 Il-Baħar Baltiku, il-Golf ta' Bothnia u l-Golf tal-Finlandja.

9 Il-fruntieri tal-art tal-Finlandja huma l-Isvezja (Stat Membru sieheb tal-Unjoni), in-Norveġja (stat taż-ŻEE) u r-Russja (pajjiż terz).

10 Nuża dan it-terminu sabiex niddeskrivi, suċċessivament, sensiela ta' strumenti legali. Inizjalment kien hemm il-Konvenzjoni ta' Dublin (Konvenzjoni li tiddetermina l-Istat responsabbli sabiex jeżamina applikazzjonijiet għall-ażil iddepożitata f'wiehed mill-Istati Membri tal-Komunitajiet Ewropej; ĠU 1997, C 254, p. 1.). L-Istati Membri ffirmaw dik il-konvenzjoni f'Dublin fil-15 ta' Ġunju 1990. Il-Konvenzjoni ta' Dublin dahlet fis-seħh fl-1 ta' Settembru 1997 għat-12-il firmatarju oriġinali, fl-1 ta' Ottubru 1997 għar-Repubblika tal-Awstrija u għar-Renju tal-Isvezja, u fl-1 ta' Jannar 1998 għar-Repubblika tal-Finlandja. Din ġiet issostitwita bir-Regolament tal-Kunsill (KE) Nru 343/2003, tat-18 ta' Frar 2003, li jstabbilixxi l-kriterji u l-mekkanizmi biex ikun iddeterminat l-Istat Membru responsabbli biex jeżamina applikazzjoni għall-ażil iddepożitata f'wiehed mill-Istati Membri minn ċittadin ta' pajjiż terz (ĠU Edizzjoni Speċjali bil-Malti, Kapitolu 19, Vol. 6, p. 109, iktar 'il quddiem ir-“Regolament Dublin II”). Ir-Regolament (UE) Nru 604/2013 tal-Parlament Ewropew u tal-Kunsill, tas-26 ta' Ġunju 2013, li jstabbilixxi l-kriterji u l-mekkanizmi biex ikun iddeterminat liema hu l-Istat Membru responsabbli biex jeżamina applikazzjoni għall-protezzjoni internazzjonali ddepożitata għand wiehed mill-Istati Membri minn ċittadin ta' pajjiż terz jew persuna apolida (ĠU 2013, L 180, p. 31 u rettifika fil-ĠU 2017, L 49, p. 50; iktar 'il quddiem ir-“Regolament Dublin III”) hassar ir-Regolament Dublin II u huwa l-verżjoni attwali fis-seħh.

11 Ninnota li, fil-prattika, liema Stati Membri huma moqdiġa faċilment minn liema linji tal-ajru li jaslu minn liema destinazzjonijiet ikollu sehem fid-determinazzjoni ta' liema hu l-Istat Membru li fih applikant għall-protezzjoni internazzjonali li jasal bl-ajru jinzel l-ewwel.

5. Bejn Settembru 2015 u Marzu 2016, iż-żminijiet xejn ma kienu normali.

6. Dan huwa kif il-Viċi President tal-Kummissjoni Ewropea ddeskriva l-kawża ewlenija tal-migrazzjoni għall-għarrieda u qawwija lejn l-Unjoni:

“Hemm infern fuq l-art. Jissejjah is-Sirja. Huwa minn ewl id-dinja li miljuni ta’ nies jippruvaw jaħarbu minn dak infern. Huwa minn ewl id-dinja wkoll li jippruvaw jibqgħu qrib id-djar tagħhom kemm jista’ jkun. U huwa evidenti minnu nnifsu li huma jippruvaw isibu kenn x’imkien ieħor li jkun sigur jekk ma jirnexxilhomx. [...] Iktar u iktar nies qed jaħarbu. Is-sitwazzjoni fil-pajjiżi ġirien toffri ftit jew xi kultant l-ebda tama. Għalhekk in-nies tfitteq il-kenn [permezz tat-Turkija li hija stess tħares fi hđanha iktar minn żewġ miljun refuġjat] fl-Ewropa. Il-problema ma hijiex se ssolvi lilha nnifisha. L-influss tar-refuġjati mhux se jieqaf sakemm il-gwerra tkompli. Għandu jsir hafna sabiex jintemm dan il-kunflitt, u d-dinja kollha se tkun involuta. Fil-frattemp, irridu nagħmlu kull sforz sabiex niehdu hsieb il-fluss ta’ refuġjati, sabiex noffru lin-nies post sigur fejn joqogħdu, fir-reġjun, fl-Unjoni u fil-bqija tad-dinja”<sup>12</sup>. [traduzzjoni mhux ufficjali]

7. Numru kbir hafna ta’ persuni spostati Sirjani għalhekk ingħaqdu ma’ xejriet ezistenti ta’ persuni li qabdu triqithom lejn l-Unjoni mill-irkejjen oħra ta’ gwerer u ġuħ madwar id-dinja<sup>13</sup>: mill-Afganistan, u mill-Iraq. It-tragedji marittimi terribbli ta’ qxur tal-baħar li jintefhu mgħobbijin iżzejjed u li jagħmlu l-ilma li għerqu jaqsmu l-Mediterran matul ix-xhur tas-sajf tal-2015 ġibdu l-parti l-kbira tal-attenzjoni tal-midja. Imma kien hemm rotta migratorja ewlenija oħra fuq l-art lejn l-Unjoni: “ir-Rotta tal-Balkani tal-Punent”.

8. Dik ir-rotta kienet tinvolvi vjaġġ bil-baħar u/jew bl-art mit-Turkija lejn il-Punent lejn il-Greċja, imbagħad għal ġol-Balkani tal-Punent. L-individwi vjaġġaw primarjament mill-FYROM, mis-Serbja, mill-Kroazja, mill-Ungerija u mis-Slovenja.<sup>14</sup> Ir-rotta l-ewwel saret passaġġ popolari għal ġewwa l-Unjoni fl-2012 meta restrizzjonijiet tal-viża ta’ Schengen ġew irrilassati għal hames pajjiżi tal-Balkani – l-Albanija, il-Bosnja-Herzegovina, il-Montenegro, is-Serbja u l-FYROM. Sa Marzu 2016 hafna nies setgħu għalhekk jivvjaġġaw fuq rotta wahda maġġuri li twassal mit-Turkija lejn il-Greċja u mbagħad lejn it-Tramuntana permezz tal-Balkani tal-Punent<sup>15</sup>.

9. Dawk li jivvjaġġaw matul ir-Rotta tal-Balkani tal-Punent ma ridux jibqgħu joqogħdu fil-pajjiżi li kellhom jgħaddu minnhom sabiex jaslu fid-destinazzjoni tal-għażla tagħhom. Dawk il-pajjiżi lanqas ma xtaquhom jibqgħu hemmhekk. Il-FYROM u l-awtoritajiet Serbi pprovdew it-trasport (li kien tħallas mill-individwi li użawh)<sup>16</sup> u ppermettew lil nies li użaw ir-rotta sabiex jaqsmu l-fruntiera mal-Kroazja, b’mod partikolari wara li l-fruntiera mal-Ungerija ngħalqet. L-awtoritajiet Kroati u Sloveni pprovdew ukoll trasport (din id-darba, mingħajr hlas) u ppermettew lill-individwi sabiex jaqsmu l-fruntieri rispettivi tagħhom lejn l-Awstrija u l-Ġermanja. Il-politika tal-Istati Balkani tal-Punent meta ppermettew lil dawn iċ-ċittadini ta’ pajjiżi terzi li jidhlu fit-territorji tagħhom u meta pprovdew faċilitajiet bħal trasport sabiex jehduhom lejn il-fruntiera fi triqithom lejn id-destinazzjoni tal-għażla tagħhom ġiet deskritta bħala tolleranti (“waving through” jew “wave through”).

12 Kummenti Editorjali fil-*Common Market Law Review* 52, Nru 6, tas-6 ta’ Diċembru 2015, paġni 1437 sa 1450, li jiċċitaw l-ittra tal-Ewwel Viċi President Frans Timmermans lill-grupp S & D fil-Parlament Ewropew tal-21 ta’ Ottubru 2015.

13 Ara l-Komunikazzjoni tal-Kummissjoni lill-Parlament Ewropew u lill-Kunsill dwar is-Sitwazzjoni Attwali rigward l-Implimentazzjoni tal-Azzjonijiet Prijoritarji fl-Aġenda Ewropea dwar il-Migrazzjoni [COM (2016) 85 final].

14 Deskrittivi kollettivament bħala l-“Istati ta’ tranzitu”.

15 “Migration to Europe through the Western Balkans – Serbia & the Former Yugoslav Republic of Macedonia, Report, December 2015 to May 2016” minn REACH, p. 4. Ir-rotta hija deskritta bħala passaġġ ta’ faċilità u sigurtà relattiva meta mqabbla ma’ rotot oħra; ara p. 19 ta’ dak ir-rapport.

16 “At the Gate of Europe”, rapport dwar ir-refuġjati fuq ir-Rotta tal-Balkani tal-Punent minn Šelo Šabić u Sonja Borić. Ladarba l-influss ta’ ċittadini ta’ pajjiżi terzi wasal f’Šid, belt fuq il-fruntiera Kroata, gie pprovdut it-trasport b’xejn sabiex jaqsmu l-fruntiera lejn ċentru ta’ akkoljenza fil-Kroazja.

10. Fis-27 ta' Mejju 2015 il-Kummissjoni pproponiet, *inter alia*, deċiżjoni tal-Kunsill ibbażata fuq l-Artikolu 78(3) TFUE sabiex jiġi stabbilit mekkanizmu ta' emerġenza sabiex jassisti prinċipalment lill-Italja u lill-Greċja billi kienu ġeneralment l-ewwel Stati Membri tad-dhul u għalhekk ġew ikkonfrontati b'influss f'daqqa ta' ċittadini ta' pajjiżi terzi. Din kienet l-ewwel proposta li saret sabiex tiġi attivata dik id-dispożizzjoni. Fl-14 ta' Settembru 2015 il-Kunsill adotta deċiżjoni fuq il-bażi ta' dik il-proposta<sup>17</sup>. Meta għamel hekk il-Kunsill innota li s-sitwazzjoni speċifika tal-Greċja u l-Italja kellha implikazzjonijiet f'reġjuni ġeografici oħra, bħar-“Rotta migratorja tal-Balkani tal-Punent”<sup>18</sup>. L-għanijiet tad-Deċiżjoni 2015/1523 kienu jinkludu r-rilokazzjoni tal-applikanti għall-protezzjoni internazzjonali li pprezentaw applikazzjonijiet għall-ażil f'wieħed minn daww il-Istati. Għan ieħor kien li tiġi permessa s-sospensjoni temporanja tar-regoli previsti fir-Regolament Dublin III, notevolment il-kriterju li poġġa r-responsabbiltà sabiex ikunu eżaminati applikazzjonijiet għall-protezzjoni internazzjonali fuq l-Istat Membru tal-ewwel dhul fejn l-applikant ikun qasam b'mod irregolari l-fruntiera minn pajjiż terz. L-għan iddikjarat tal-miżura kien li jiġu rrilokati 40 000 applikant fi żmien sentejn lejn Stati Membri oħra. Id-deċiżjoni ġiet adottata b'vot unanimu.

11. Fi żmien ġimgħa l-Kunsill adotta t-tieni deċiżjoni li tipprovdi għal skema ta' rilokazzjoni għal 120 000 ċittadini ta' pajjiżi terzi li jeħtieġu protezzjoni internazzjonali<sup>19</sup>. Id-Deċiżjoni 2015/1601 introduċiet wkoll skeda ta' tqassim li tindika kif iċ-ċittadini ta' pajjiżi terzi kkonċernati kellhom jitqiegħdu fl-Istati Membri<sup>20</sup>. Dik id-deċiżjoni kienet politikament kontroversjali u ġiet adottata b'vot ta' maġġoranza kkwalifikata<sup>21</sup>. Fil-25 ta' Ottubru 2015 saret laqgħa ta' livell għoli fuq stedina tal-President tal-Kummissjoni li inkludiet Stati kemm tal-Unjoni kif ukoll Stati li ma humiex<sup>22</sup>. Il-partecipanti qablu fuq sensiela ta' miżuri (stabbiliti fi “Stqarrija”), sabiex titjeb il-kooperazzjoni u sabiex tiġi stabbilita konsultazzjoni bejn il-pajjiżi tul il-Rotta tal-Balkani tal-Punent. Huma ddecidew ukoll dwar miżuri (li kellhom jiġu implementati immedjatament) immirati sabiex jillimitaw il-movimenti sekondarji, sabiex jiġi pprovdut kenn għal ċittadini ta' pajjiżi terzi, sabiex jiġu ġestiti l-fruntieri u sabiex jiġu miġġielda l-kontrabandu u t-traffikar<sup>23</sup>. Kemm il-bażi legali preċiża kif ukoll l-effett legali preċiż ta' dawn il-miżuri ma humiex ċari<sup>24</sup>.

12. Sadanittant, fil-21 ta' Awwissu 2015, il-Ġermanja ġiet deskritta fl-istampa li “eżentat” liċ-ċittadini Sirjani mir-Regolament Dublin III<sup>25</sup>. F'Settembru 2015 hija reġgħet stabbiliet kontrolli fuq il-fruntieri mal-Awstrija wara li rċeviet mijiet ta' eluf ta' nies fi fteit jiem. Hija neħhiet l-hekk imsejha “eżenzjoni” f'Novembru 2015.

17 Deċiżjoni tal-Kunsill (UE) 2015/1523, tal-14 ta' Settembru 2015, li tistabbilixxi miżuri provviżorji fil-qasam tal-protezzjoni internazzjonali għall-benefiċċju tal-Italja u tal-Greċja (ĠU 2015, L 239, p. 146).

18 Premessa 7 tad-Deċiżjoni 2015/1523.

19 Deċiżjoni tal-Kunsill (UE) 2015/1601, tat-22 ta' Settembru 2015, li tistabbilixxi miżuri provviżorji fil-qasam tal-protezzjoni internazzjonali għall-benefiċċju tal-Italja u l-Greċja (ĠU 2015, L 248, p. 80).

20 Sa Frar 2017 (18-il xahar mill-bidu tal-perijodu ta' rilokazzjoni), total ta' 11 966 applikant għall-ażil kienu ġew irrilokati mill-Greċja u l-Italja: ara r-rapport tad-Direttorat Ġenerali għall-politiki interni intitolat “Implementation of the 2015 Council decisions establishing provisional measures in the area of international protection for the benefit of Italy and of Greece” (“Implementazzjoni tal-deċiżjonijiet tal-Kunsill tal-2015 li jstabbilixxu l-miżuri provviżorji fil-qasam tal-protezzjoni internazzjonali għall-benefiċċju tal-Italja u tal-Greċja”), ippubblikat mill-Parlament Ewropew. Il-Kummissjoni ddeskriviet il-livell ta' implementazzjoni tal-iskema ta' rilokazzjoni bħala “mhux sodisfaċenti”: Komunikazzjoni mill-Kummissjoni għall-Parlament Ewropew, il-Kunsill Ewropew u l-Kunsill, L-ewwel rapport dwar ir-rilokazzjoni u r-risistemazzjoni, tas-16 ta' Marzu 2016 (COM (2016) 165 final).

21 L-Ungerija ma kkusidratx lilha nnifisha bħala Stat li qiegħed fuq il-linja ta' quddiem u qieset li ma kinitx se tibbenefika mill-miżura. Ir-Repubblika Ċeka, l-Ungerija, is-Slovakkja u r-Rumanija vvotaw kontra, il-Finlandja astjeniet – ara r-rapport “Legislation on emergency relocation of asylum seekers in the European Union” (“Il-leġiżlazzjoni dwar ir-rilokazzjoni ta' emerġenza ta' daww li jfittxu aзіl fl-Unjoni Ewropea”) tas-Servizz ta' Riċerka tal-Parlament Ewropew.

22 Daww li hađu sehem kienu l-Albanija, l-Awstrija, il-Bulgarija, il-Kroazja, il-FYROM, il-Ġermanja, il-Greċja, l-Ungerija, ir-Rumanija, is-Serbja u s-Slovenja.

23 Stqarrija għall-Istampa tal-Kummissjoni IP/15/5904 tal-25 ta' Ottubru 2015.

24 L-analiżi l-iktar plawsibbli hija forsi li dan kien maħsub bħala azzjoni bejn Stati taht id-dritt internazzjonali iktar milli taht id-dritt tal-Unjoni. Għalkemm qiegħed jingħad dan, ma huwiex ċar jekk l-Istati Membri żammewx il-kompetenza meħtieġa sabiex jiehdu azzjoni bħal din.

25 Dan ma jidhriex li hija riflessjoni strettament eżatta tal-pożizzjoni. Hija turi, madankollu, kif is-sitwazzjoni kienet meqjusa minn xi whud.

13. Fil-15 ta' Settembru 2015 l-Ungerija għalqet il-fruntiera tagħha mas-Serbja. Konsegwenza tal-għeluq kienet li influż kbir ta' nies ġie dirett minflok lejn is-Slovenja. Fis-16 ta' Ottubru 2015 l-Ungerija bniet il-qugħ tul il-fruntiera tagħha mal-Kroazja. Bejn Novembru 2015 u Frar 2016 il-FYROM bniet il-qugħ tul il-fruntiera tagħha mal-Greċja.

14. Sa tmiem Ottubru 2015 kważi 700 000 persuna kienu vvaġġaw tul ir-Rotta tal-Balkani tal-Punent mill-Greċja lejn l-Ewropa Ċentrali. In-numri ġew deskritti kemm bhala "mingħajr precedent", bhala "influz massiv" u "eċċezzjonali". L-istatistika dwar id-dhul u r-reġistrazzjoni tvarja bejn il-pajjiżi tul ir-rotta. Wasliet ta' kuljum approssimattivi fis-Serbja kienu ta' 10 000 (Ottubru) u 5 000 (Novembru)<sup>26</sup>.

15. Fil-11 ta' Novembru 2015 is-Slovenja bdiet tibni l-qugħ tul il-fruntiera tagħha mal-Kroazja. F'Diċembru tal-2015 l-Awstrija bniet il-qugħ fil-qsim ewlieni tal-fruntieri mas-Slovenja. L-Awstrija kienet sadanittant introduċiet temporanjament mill-ġdid kontrolli fuq il-fruntieri interni fis-16 ta' Settembru 2015.

16. Fl-14 ta' Frar 2016 l-Awstrija ħabbret li kienet qed iddahhal nies mill-Afganistan, mill-Iraq u mis-Sirja biss. Fit-18 ta' Frar 2016 il-kapijiet ta' diversi servizzi tal-pulizija kellhom laqgħa f'Žagreb u nħarġet Stqarrija<sup>27</sup>. Il-politika li n-nies jiħhalaw jgħaddu mill-Istati Balkani tal-Punent waqfet meta l-Awstrija bidlet il-politika tal-ażil liberali tagħha (jiġifieri fi Frar 2016).

17. Fir-rigward ta' Stati oħra, Franza introduċiet mill-ġdid temporanjament kontrolli fuq il-fruntieri interni bejn Lulju 2016 u Jannar 2017. Id-Danimarka introduċiet inizzjattiva simili, u sussegwentement tawlet il-kontrolli mill-4 ta' Jannar 2016 sat-12 ta' Novembru 2016. In-Norveġja introduċiet mill-ġdid kontrolli fuq il-fruntieri interni mis-26 ta' Novembru 2015 sal-11 ta' Frar 2017 u l-Isvezja adottat miżuri tal-istess tip mit-12 ta' Novembru 2015 sal-11 ta' Novembru 2016.

18. Il-kwantità kbira ta' nies li vvaġġaw tul il-Rotta tal-Balkani tal-Punent fl-ispazju relattivament qasir ta' żmien fl-aħħar tal-2015 u kmieni fl-2016 flimkien mad-diffikultajiet politiċi li segwew huma komunement deskritti flimkien fil-qosor bhala "l-kriżi tar-refuġjati" jew "il-kriżi umanitarja" fil-Balkani tal-Punent. Dan kien l-ikbar moviment ta' massa ta' persuni fi hdan l-Ewropa mit-Tieni Gwerra Dinjija lil hawn u jikkostitwixxi ċ-ċirkustanzi kompletament eċċezzjonali li jiffurmaw l-isfond għal dawn iż-żewġ talbiet għal deċiżjoni preliminari.

## Id-dritt internazzjonali

### *Il-Konvenzjoni ta' Genève*

19. L-Artikolu 31(1) tal-Konvenzjoni ta' Genève<sup>28</sup> dwar l-istatus tar-refuġjati, jipprojbixxi l-impożizzjoni ta' penalitajiet, minħabba d-dhul illegali tagħhom jew il-preżenza tagħhom, fuq refuġjati li jaħarbu minn territorju fejn ħajjithom jew il-libertà tagħhom kienu mhedda, fejn huma preżenti fi Stat mingħajr awtorizzazzjoni, sakemm dawn jipprezentaw ruħhom lill-awtoritajiet u juru li għandhom kawża tajba għad-dhul jew il-preżenza illegali tagħhom. Skont l-Artikolu 31(2), l-Istati ma għandhomx

26 Id-diversi rapporti dwar is-sitwazzjoni jinkludu "d-dikjarazzjoni Frontex dwar ix-xejriet u r-rotot li jikkonċernaw il-Rotta tal-Balkani tal-Punent".

27 Il-taqgħu l-kapijiet tas-servizzi tal-pulizija tal-Awstrija, tal-Kroazja, tal-FYROM, tas-Serbja u tas-Slovenja. Il-punti 5, 6 u 7 ta' dik l-istqarrija jgħidu li l-partecipanti qablu li jawtorizzaw l-ewwel dhul biss ta' persuni li jissodisfaw il-kundizzjonijiet tad-dhul fil-Kodiċi tal-Fruntieri ta' Schengen. Cittadini tal-Iraq u s-Sirja kellhom jiħhalaw jidhlu għal raġunijiet umanitarji sakemm dawn jissodisfaw ċertu kundizzjonijiet (bhal pereżempju prova ta' nazzjonalità); u ġew stabbiliti kriterji komuni li kellhom jiġu vverifikati waqt ir-reġistrazzjoni. Kien hemm numru ta' inizzjattivi fil-livell tal-Unjoni u minn diversi Stati Membri (deskritti fil-punti 12 sa 17 iktar 'il fuq). Jien semmejt din l-istqarrija partikolari minħabba li hija relatata direttament mad-domandi preliminari.

28 Iffirmata f'Genève fit-28 ta' Lulju 1951 u li dahlet fis-seħh fit-22 ta' April 1954 [Serje ta' Trattati tan-Nazzjonijiet Uniti, Vol. 189, p. 150, Nru 2545 (1954)], kif issupplimentata mill-Protokoll dwar l-Istatus tar-Refuġjati, konkluż fi New York fil-31 ta' Jannar 1967, li dahal fis-seħh fl-4 ta' Ottubru 1967 (iktar 'il quddiem, flimkien, il-"Konvenzjoni ta' Genève").

japplikaw restrizzjonijiet fuq il-movimenti tar-refuġjati fit-territorju tagħhom għajr dawk li huma meħtieġa. Kwalunkwe restrizzjonijiet għandhom jiġu applikati biss sakemm l-istatus tar-refuġjati jiġi rregolarizzat jew jiksbu dħul f'pajjiż ieħor. L-Istati għandhom jippermettu lir-refuġjati perijodu raġonevoli u l-faċilitajiet meħtieġa sabiex jiksbu dħul lejn pajjiż ieħor.

### ***Il-Konvenzjoni Ewropea għall-Protezzjoni tad-Drittijiet tal-Bniedem u tal-Libertajiet Fundamentali***

20. L-Artikolu 3 tal-Konvenzjoni Ewropea għall-Protezzjoni tad-Drittijiet tal-Bniedem u tal-Libertajiet Fundamentali<sup>29</sup> jipprovdi li hadd ma għandu jkun sugġett għal tortura jew trattament jew piena inumana jew degradanti.

### **Il-leġislazzjoni tal-Unjoni**

#### ***Il-Karta***

21. L-Artikolu 4 tal-Karta tad-Drittijiet Fundamentali tal-Unjoni Ewropea<sup>30</sup> jikkorrispondi mal-Artikolu 3 tal-KEDB. L-Artikolu 18 tal-Karta jiggarantixxi d-dritt għall-ażil bir-rispett dovut għar-regoli tal-Konvenzjoni ta' Genève.

#### ***Is-sistema ta' Dublin***

##### ***Ir-Regolament Dublin III***

22. Ir-regoli dwar il-kamp ta' applikazzjoni territorjali tar-Regolament Dublin III huma kumplessi. Il-predeċessur tiegħu, ir-Regolament Dublin II, kien japplika fid-Danimarka mill-2006 bis-saħħa tal-Ftehim bejn il-Komunità Ewropea u r-Renju tad-Danimarka dwar il-kriterji u l-mekkanizmi biex ikun iddeterminat l-Istat responsabbli għall-eżami ta' talba għall-ażil iddepożitata fid-Danimarka jew f'xi Stat Membru ieħor tal-Unjoni Ewropea u "Eurodac" għat-tqabbil tal-marki tas-swaba' għall-applikazzjoni effettiva tal-Konvenzjoni ta' Dublin<sup>31</sup>. Ma hemm l-ebda ftehim korrispondenti fir-rigward tar-Regolament Dublin III. Skont l-Artikolu 3 u l-Artikolu 4a(1) tal-Protokoll Nru 21 dwar il-pożizzjoni tar-Renju Unit u l-Irlanda fir-rigward tal-Ispazju ta' Libertà, Sigurtà u Ġustizzja, meħmuż mat-TUE u mat-TFUE, dawk l-Istati Membri nnotifikaw ix-xewqa tagħhom li jieħdu sehem fl-adozzjoni u fl-applikazzjoni tar-Regolament Dublin III. Ir-Regolament japplika għal Stati Membri oħra tal-Unjoni bil-mod ordinarju, mingħajr kwalifika.

23. Bis-saħħa tal-Ftehim bejn l-Unjoni Ewropea u l-Konfederazzjoni Svizzera rigward il-kriterji u l-mekkanizmi sabiex jiġi stabbilit l-Istat responsabbli sabiex jeżamina applikazzjoni għall-ażil iddepożitata fi Stat Membru jew fl-Isvizzera, ir-Regolament Dublin III japplika għal dak l-Istat<sup>32</sup>.

29 Iffirmata f'Ruma fl-4 ta' Novembru 1950 (iktar 'il quddiem il-"KEDB").

30 ĠU 2010, C 83, p. 389 (iktar 'il quddiem il-"Karta"). Bid-dħul fis-seħh tat-Trattat ta' Liżbona fl-1 ta' Diċembru 2009, il-Karta nġatit l-istatus ta' dritt primarju [Artikolu 6(1) TUE].

31 Deċiżjoni tal-Kunsill 2006/188/KE, tal-21 ta' Frar 2006, dwar l-iffirmar tal-Ftehim bejn il-Komunità Ewropea u r-Renju tad-Danimarka li jestendi għad-Danimarka d-dispożizzjonijiet tar-Regolament tal-Kunsill (KE) Nru 343/2003 li jistabbilixxi l-kriterji u l-mekkanizmi biex ikun iddeterminat l-Istat Membru responsabbli biex jeżamina applikazzjoni għall-ażil iddepożitata f'wiehed mill-Istati Membri minn ċittadin ta' pajjiż terz u r-Regolament tal-Kunsill (KE) Nru 2725/2000 dwar l-istabbiliment ta' Eurodac għat-tqabbil tal-marki tas-swaba' għall-applikazzjoni effettiva tal-Konvenzjoni ta' Dublin (ĠU L 335M, 13.12.2008, p. 72).

32 Il-Ftehim u l-Protokoll mal-Konfederazzjoni Svizzera u l-Prinċipat ta' Liechtenstein daħal fis-seħh fl-1 ta' Marzu 2008 (ĠU 2008, L 53, p. 5). Il-Ftehim kien approvat bid-Deċiżjoni tal-Kunsill 2008/147/KE, tat-28 ta' Jannar 2008 (ĠU 2008 L 53, p. 3) u l-Protokoll bid-Deċiżjoni tal-Kunsill 2009/487/KE, tal-24 ta' Ottubru 2008 (ĠU 2009 L 161, p. 6). Għalhekk, is-sistema ta' Dublin tapplika wkoll għall-Prinċipat tal-Liechtenstein. L-Islanda u n-Norveġja japplikaw ukoll is-sistema ta' Dublin permezz ta' ftehimiet bilaterali mal-Unjoni Ewropea li ġew approvati bid-Deċiżjoni tal-Kunsill 2001/258, tal-15 ta' Marzu 2001 (ĠU Edizzjoni Speċjali bil-Malti, Kapitolu 19, Vol. 4, p. 76).

24. Il-preambolu tar-Regolament Dublin III jinkludi l-istqarrijiet li ġejjin.

- Is-Sistema Ewropea Komuni tal-Ażil (iktar 'il quddiem is-“SEKA”) hija parti mill-għan tal-Unjoni sabiex tistabbilixxi progressivament spazju ta' libertà, sigurtà u ġustizzja miftuħa għal dawk li, imġiegħla miċ-ċirkustanzi, ifittxu b'mod leġittimu protezzjoni fl-Unjoni. Din is-sistema hija bbażata fuq l-applikazzjoni sfiha u inklużiva tal-Konvenzjoni ta' Genève. Is-SEKA għandha tinkludi, f'terminu qasir, metodu ċar u li jiffunzjona sabiex jiġi ddeterminat l-Istat Membru responsabbli għall-eżami ta' applikazzjoni għall-protezzjoni internazzjonali<sup>33</sup>.
- Tali metodu għandu jkun ibbażat fuq kriterji oġġettivi u ġusti kemm għall-Istati Membri kif ukoll għall-persuni kkonċernati. B'mod partikolari, dan il-metodu għandu jippermetti li jiġi ddeterminat minnufih l-Istat Membru responsabbli, sabiex ikun iggarantit aċċess effettiv għall-proċeduri għall-ghoti ta' protezzjoni internazzjonali u sabiex ma jkunx kompromess l-għan tal-ipproċessar bil-ħeffa ta' applikazzjonijiet għall-protezzjoni internazzjonali<sup>34</sup>.
- Is-sistema ta' Dublin hija l-pedament tas-SEKA billi talloka b'mod ċar ir-responsabbiltà fost l-Istati Membri għall-eżami ta' applikazzjonijiet għall-protezzjoni internazzjonali<sup>35</sup>.
- Fl-applikazzjoni tas-sistema ta' Dublin huwa meħtieġ li jitqiesu d-dispożizzjonijiet tal-acquis tal-ażil tal-Unjoni<sup>36</sup>.
- Il-protezzjoni tal-aħjar interessi tat-tfal u r-rispett għall-ħajja tal-familja huma kunsiderazzjonijiet primarji fl-applikazzjoni tar-Regolament Dublin III<sup>37</sup>. L-ipproċessar flimkien ta' applikazzjonijiet għall-protezzjoni internazzjonali tal-membri ta' familja waħda minn Stat Membru wieħed jikkonforma mal-osservanza tal-prinċipju ta' unità tal-familja<sup>38</sup>.
- Sabiex tkun iggarantita l-protezzjoni effettiva tad-drittijiet tal-persuni kkonċernati għandhom ikun stabbiliti salvagwardji legali u d-dritt għal rimedju effettiv fir-rigward ta' deċiżjonijiet dwar it-trasferimenti lejn l-Istat Membru responsabbli, inkonformità, b'mod partikolari, mal-Artikolu 47 tal-Karta. Sabiex tiġi żgurata l-osservanza tad-dritt internazzjonali, rimedju effettiv kontra tali deċiżjonijiet għandu jkopri kemm l-eżami tal-applikazzjoni ta' dan ir-regolament kif ukoll l-eżami tas-sitwazzjoni legali u fattwali fl-Istat Membru li lejha jiġi ttrasferit l-applikant<sup>39</sup>.
- Il-ħolqien progressiv ta' zona mingħajr fruntieri interni li fiha l-moviment liberu ta' persuni jkun iggarantit skont it-TFUE u l-istabbiliment ta' politika tal-Unjoni dwar il-kundizzjonijiet tad-dħul u s-soġġorn ta' ċittadini ta' pajjiżi terzi, inklużi sforzi komuni lejn l-amministrazzjoni ta' fruntieri esterni, jeħtieġ li jinstab bilanċ bejn kriterji ta' responsabbiltà fi spirtu ta' solidarjetà<sup>40</sup>.

33 Premessi 2, 3 u 4.

34 Premessa 5.

35 Premessa 7.

36 Il-premessi 10, 11, u 12 jirreferu għal dawn l-atti: (i) id-Direttiva 2011/95/UE tal-Parlament Ewropew u tal-Kunsill, tat-13 ta' Diċembru 2011, dwar standards għall-kwalifika ta' ċittadini nazzjonali ta' pajjiżi terzi jew persuni mingħajr stat bhala benefiċjarji ta' protezzjoni internazzjonali, għal stat uniformi għar-refuġjati jew għal persuni eligibbli għal protezzjoni sussidjarja, u għall-kontenut tal-protezzjoni mogħtija (GU 2011 L 337, p. 9; iktar 'il quddiem id-“Direttiva dwar il-kwalifika”); (ii) id-Direttiva 2013/32/UE tal-Parlament Ewropew u tal-Kunsill, tas-26 ta' Ġunju 2013, dwar proċeduri komuni għall-ghoti u l-irtirar tal-protezzjoni internazzjonali (GU 2013 L 180, p. 6; iktar 'il quddiem id-“Direttiva dwar il-proċeduri”); u (iii) id-Direttiva 2013/33/UE tal-Parlament Ewropew u tal-Kunsill, tas-26 ta' Ġunju 2013, li tistabbilixxi l-istandards dwar l-akkoljenza ta' applikanti għall-protezzjoni internazzjonali (GU 2013 L 180, p. 96; iktar 'il quddiem id-“Direttiva dwar l-akkoljenza”).

37 Premessi 13 u 14.

38 Premessi 15 u 16.

39 Premessa 19.

40 Premessa 25.

- Fir-rigward tat-trattament ta’ persuni li jaqgħu fil-kamp ta’ applikazzjoni tar-Regolament Dublin III, l-Istati Membri huma marbuta bl-obbligi tagħhom taht strumenti tad-dritt internazzjonali, inkluża l-ġurisprudenza rilevanti tal-Qorti Ewropea tad-Drittijiet tal-Bniedem<sup>41</sup>.
- Ir-Regolament Dublin III jirrispetta d-drittijiet fundamentali u josserva l-prinċipji li huma rrikonoxxuti, b’mod partikolari, fil-Karta<sup>42</sup>.

25. Kif jindika l-Artikolu 1, ir-Regolament Dublin III “jistabbilixxi l-kriterji u l-mekkanizmi biex ikun iddeterminat liema hu l-Istat Membru responsabbli biex jeżamina applikazzjoni għall-protezzjoni internazzjonali iddepożitata għand wieħed mill-Istati Membri minn ċittadin ta’ pajjiż terz jew persuna apolida (‘l-Istat Membru Responsabbli’)

26. Id-definizzjonijiet li ġejjin huma stabbiliti fl-Artikolu 2:

- “(a) ‘ċittadin ta’ pajjiż terz’ tfisser kwalunkwe persuna li mhijiex ċittadin tal-Unjoni fit-tifsira tal-Artikolu 20(1) TFUE u li mhijiex ċittadin ta’ Stat li jipparteċipa [fir-Regolament Dublin III] permezz ta’ ftehim mal-Unjoni Ewropea;
- (b) ‘applikazzjoni għall-protezzjoni internazzjonali’ tfisser applikazzjoni għall-protezzjoni internazzjonali kif definit fl-Artikolu 2(h) tad-[Direttiva dwar il-kwalifika];
- (c) ‘applikant’ tfisser ċittadin ta’ pajjiż terz jew persuna apolida li jkun għamel applikazzjoni għall-protezzjoni internazzjonali li dwarha deċiżjoni finali tkun għadha ma tteħditx;
- (d) ‘eżami ta’ applikazzjoni għall-protezzjoni internazzjonali’ tfisser kull eżami ta’, jew deċiżjoni dwar, applikazzjoni għall-protezzjoni internazzjonali mill-awtoritajiet kompetenti skont id-[Direttiva dwar il-proċeduri] u d-[Direttiva dwar il-kwalifika] ħlief għal proċeduri li jiddeterminaw l-Istat Membru responsabbli skont [ir-Regolament Dublin III];

[...]

- (1) ‘dokument ta’ residenza’ tfisser kull awtorizzazzjoni maħruġa mill-awtoritajiet ta’ Stat Membru li jawtorizza ċittadin ta’ pajjiż terz jew persuna apolida biex joqgħod fit-territorju tiegħu, inklużi d-dokumenti li jissostanzjaw l-awtorizzazzjoni biex jibqgħu fit-territorju taht arrangamenti ta’ protezzjoni temporanja jew sakemm iċ-ċirkostanzi li jimpedixxu ordni ta’ tneħħija milli tkun eżegwita ma japplikawx iktar, ħlief viżas u awtorizzazzjonijiet maħruġa matul il-perjodu rekwizit biex ikun iddeterminat l-Istat Membru responsabbli kif stabbilit f’dan ir-Regolament jew matul l-eżami ta’ applikazzjoni għall-protezzjoni internazzjonali jew applikazzjoni għal permess ta’ residenza;
- (m) ‘viża’ tfisser l-awtorizzazzjoni jew deċiżjoni ta’ Stat Membru rekwizita għal transitu jew dħul għal soġġorn intenzjonat f’dak l-Istat Membru jew f’diversi Stati Membri. In-natura tal-viża għandha tkun iddeterminata skont id-definizzjonijiet li ġejjin:
  - ‘viża għal soġġorn twil’ tfisser awtorizzazzjoni jew deċiżjoni maħruġa minn wieħed mill-Istati Membri f’konformità mad-dritt nazzjonali tiegħu jew il-liġi tal-Unjoni rekwizita għal dħul għal soġġorn intenzjonat f’dak l-Istat Membru ta’ aktar minn tliet xhur,

41 Premessa 32.

42 Premessa 39.



- ‘viża għal soġġorn qasir’ tfisser awtorizzazzjoni jew deċiżjoni ta’ Stat Membru bil-ħsieb ta’ transitu minn jew soġġorn intenzjonat fit-territorju ta’ Stat Membru wiehed jew aktar jew kollha ta’ tul ta’ mhux aktar minn tliet xhur fi kwalunkwe perijodu ta’ sitt xhur li jibda fid-data tal-ewwel dħul fuq it-territorju tal-Istati Membri;
- ‘viża għal tranzitu f’ajruport’ tfisser viża valida għal transitu miż-żoni ta’ transitu internazzjonali f’ajruport wiehed jew aktar tal-Istati Membri;

[...]”

27. Bis-saħħa tal-Artikolu 3(1) l-Istati Membri għandhom jeżaminaw kull applikazzjoni għall-protezzjoni internazzjonali minn ċittadin ta’ pajjiż terz jew persuna apolida li japplikaw fit-territorju ta’ xi wiehed minnhom, inkluż fil-fruntieri jew fiż-żoni ta’ tranzitu. Kull applikazzjoni bħal din għandha tkun eżaminata minn Stat Membru wiehed, li għandu jkun dak li l-kriterji stabbiliti fil-Kapitolu III jindikaw li huwa responsabbli.

28. L-Artikolu 3(2) jipprovdi:

“Fejn ebda Stat Membru responsabbli ma jkun jista’ jinħatar fuq il-bażi tal-kriterji elenkati f’dan ir-Regolament, l-ewwel Stat Membru li fih l-applikazzjoni għall-protezzjoni internazzjonali kienet iddepożitata għandu jkun responsabbli biex jeżaminaha.

Fejn huwa impossibbli li applikant jiġi trasferit għall-Istat Membru primarjament nominat bħala responsabbli għax ikun hemm raġunijiet sostanzjali biex wiehed jemmin li hemm difetti sistemici fil-proċedura tal-asil u fil-kondizzjonijiet ta’ akkoljenza għall-applikanti f’dak l-Istat Membru, li jirriżultaw friskju ta’ trattament inuman jew degradanti fis-sens tal-Artikolu 4 tal-[Karta], l-Istat Membru determinanti għandu jkompli jeżamina l-kriterji stipulati fil-Kapitolu III sabiex jistabbilixxi jekk Stat Membru ieħor jistax jiġi nominat bħala responsabbli.

Fejn it-trasferiment ma jistax isir skont dan il-paragrafu għal kwalunkwe Stat Membru nominat abbażi tal-kriterji stipulati fil-Kapitolu III jew għall-ewwel Stat Membru li miegħu tkun giet iddepożitata l-applikazzjoni, l-Istat Membru determinanti għandu jsir l-Istat Membru responsabbli.”

29. Il-kriterji sabiex jiġi ddeterminat l-Istat Membru responsabbli (għall-finijiet tal-Artikolu 1) huma stabbiliti fil-Kapitolu III (iktar ’il quddiem il-“kriterji tal-Kapitolu III”). L-Artikolu 7(1) jgħid li l-kriterji għandhom jiġu applikati skont il-ġerarkija stabbilita f’dak il-kapitolu. L-Istat Membru responsabbli huwa ddeterminat fuq il-bażi tas-sitwazzjoni eżistenti meta l-applikant l-ewwel ippreżenta l-applikazzjoni tiegħu jew tagħha għall-protezzjoni internazzjonali ma’ Stat Membru kif ipprovdut fl-Artikolu 7(2). Fil-quċċata tal-ġerarkija hemm il-kriterji li għandhom x’jaqsmu mal-minuri (Artikolu 8) u l-membri tal-familja (Artikoli 9, 10 u 11). Dawn ma huma direttament inkwistjoni fl-ebda waħda mill-kawżi prinċipali<sup>43</sup>.

30. Imbagħad fil-ġerarkija hemm l-Artikolu 12, li jistabbilixxi l-kundizzjonijiet għall-kriterju relatat mal-ħruġ ta’ dokumenti ta’ residenza jew ta’ vizas. Skont l-Artikolu 12(1), fejn applikant ikun fil-pussess ta’ dokument ta’ residenza validu, l-Istat Membru li jkun hareġ id-dokument għandu jkun responsabbli sabiex jeżamina l-applikazzjoni għall-protezzjoni internazzjonali. Skont l-Artikolu 12(2), meta applikant ikun fil-pussess ta’ viża valida, l-Istat Membru li jkun hareġ il-viża għandu jkun

43 Ara l-punt 88 iktar ’il quddiem.

responsabbli sabiex jeżamina l-applikazzjoni għall-protezzjoni internazzjonali, sakemm il-viża ma tkunx inħarġet f'isem Stat Membru ieħor taħt arrangament ta' rappreżentanza kif previst fl-Artikolu 8 tar-Regolament (KE) Nru 810/2009<sup>44</sup>. F'każ bħal dan, l-Istat Membru rrappreżentat għandu jkun responsabbli sabiex jeżamina l-applikazzjoni għall-protezzjoni internazzjonali.

31. L-Artikolu 13 għandu t-titolu “Dhul u/jew permanenza”. L-Artikolu 13(1) jipprovdi:

“Fejn ikun stabbilit, fuq il-bażi ta' prova jew xhieda ċirkostanzjali kif deskritt fiż-żewġ listi msemmija fl-Artikolu 22(3) ta' dan ir-Regolament, inklużi d-data li jirreferi għalihom il-Kapitolu III tar-Regolament (UE) Nru 603/2013 [45], li applikant ikun qasam b'mod irregolari l-konfini għal go Stat Membru bl-art, bil-baħar jew bl-ajru wara li jkun ġie minn pajjiż terz, l-Istat Membru hekk ippenetrat għandu jkun responsabbli biex jeżamina l-applikazzjoni għall-protezzjoni internazzjonali. Dik ir-responsabbiltà għandha tiegħa 12-il xahar wara d-data li fiha l-qsim irregolari tal-konfini jkun seħħ.”

32. Il-kriterju ta' qabel tal-aħħar, stabbilit fl-Artikolu 14, jirrigwarda “Dhul b'rinunzja għall-viża”. Dan jgħid:

“1. Jekk ċittadin ta' pajjiż terz jew persuna apolida jidhul fit-territorju ta' Stat Membru li fih il-ħtieġa li jkollu viża tkun irrinunzjata, dak l-Istat Membru għandu jkun responsabbli biex jeżamina l-applikazzjoni għall-protezzjoni internazzjonali tiegħu.

2. Il-prinċipju stipulat fil-paragrafu 1 ma għandux japplika jekk iċ-ċittadin ta' pajjiż terz jew persuna apolida jiddepożita l-applikazzjoni għall-protezzjoni internazzjonali tiegħu fi Stat Membru ieħor, li fih il-ħtieġa li jkollu viża għad-dhul fit-territorju tkun ukoll irrinunzjata. F'dak il-każ, dak l-Istat Membru l-ieħor għandu jkun responsabbli biex jeżamina l-applikazzjoni għall-protezzjoni internazzjonali.”

33. Il-kriterju finali (Artikolu 15) jikkonċerna applikazzjonijiet għall-protezzjoni internazzjonali li ssir f'żona ta' tranżitu internazzjonali ta' ajruport u ma huwiex rilevanti għar-rinviji preżenti.

34. L-Istati Membri għandhom diskrezzjoni taħt l-Artikolu 17(1) li jidderogaw mill-Artikolu 3(1) tar-Regolament Dublin III u li jiddeċiedu li jeżaminaw applikazzjoni għall-protezzjoni internazzjonali ppreżentata minn ċittadin ta' pajjiż terz, anki jekk, skont il-kriterji tal-Kapitolu III, tali eżami ma jkunx ir-responsabbiltà tal-Istat Membru kkonċernat.

35. Il-Kapitolu V fih id-dispożizzjonijiet li jirregolaw l-obbligi tal-“Istat Membru responsabbli”. Fi ħdan dak il-kapitolu, l-Artikolu 18 jelenka ċerti obbligi, li jinkludu t-teħid tal-inkarigu ta' applikant li jkun ippreżenta applikazzjoni fi Stat Membru differenti [Artikolu 18(1)(a)] jew it-teħid lura ta' applikant li l-applikazzjoni tiegħu tkun taħt eżami u li jkun għamel applikazzjoni fi Stat Membru ieħor jew li jkun fit-territorju ta' Stat Membru ieħor mingħajr dokument ta' residenza [Artikolu 18(1)(b)].

36. L-Artikolu 20(1) jipprovdi li l-proċess sabiex ikun iddeterminat l-Istat Membru responsabbli għandu jibda hekk kif applikazzjoni għall-protezzjoni internazzjonali tkun iddepożitata għall-ewwel darba għand Stat Membru. Applikazzjonijiet għall-protezzjoni internazzjonali jitqiesu li ġew ippreżentati meta formola sottomessa mill-applikant jew rapport ippreparat mill-awtoritajiet ikun wasal għand l-awtoritajiet kompetenti tal-Istat Membru kkonċernat, kif previst fl-Artikolu 20(2)<sup>46</sup>.

44 Regolament (KE) Nru 810/2009 tal-Parlament Ewropew u tal-Kunsill, tat-13 ta' Lulju 2009, li jstabbilixxi Kodiċi Komunitarju dwar il-Viżi (ĠU 2009 L 243, p. 1; iktar 'il quddiem il-“Kodiċi dwar il-Viżi”).

45 Regolament Eurodac: ara l-punt 43 iktar 'il quddiem.

46 It-tifsira preċiża ta' din id-dispożizzjoni hija inkwistjoni fil-Kawża C-670/16, Mengesteab, li bħalissa tinsab pendenti quddiem il-Qorti tal-Gustizzja.

37. Bis-saħħa tal-Artikolu 21, meta Stat Membru li għandu kienet ipprezentata applikazzjoni għall-protezzjoni internazzjonali jikkunsidra li Stat Membru ieħor huwa responsabbli sabiex jeżamina l-applikazzjoni, huwa jista', kemm jista' jkun malajr u f'kull każ fi żmien tliet xhur mid-data li fiha l-applikazzjoni kienet iddepożitata fit-tifsira tal-Artikolu 20(2), jitlob lill-Istat Membru l-ieħor sabiex jieħu l-inkarigu tal-applikant. Skont l-Artikolu 22(1)<sup>47</sup>, l-Istat Membru li tkun saritlu t-talba għandu jagħmel il-kontrolli meħtieġa u għandu jagħti deċiżjoni fuq it-talba sabiex jittiehed inkarigu ta' applikant fi żmien xahrejn mid-data li fiha jirċievi t-talba. L-Artikolu 22(7) jipprovdi li nuqqas ta' azzjoni f'dak il-perijodu jfisser aċċettazzjoni tat-talba<sup>48</sup>.

38. Bl-istess mod, talba skont l-Artikolu 23 sabiex jittiehed lura applikant li jipprezenta applikazzjoni ġdida għall-protezzjoni internazzjonali għandha ssir kemm jista' jkun malajr. Skont l-Artikolu 25 l-Istat Membru mitlub għandu jwieġeb malajr kemm jista' jkun – mhux iktar tard minn xahar mid-data li fiha jirċievi t-talba. Skont l-Artikolu 25(2), nuqqas li jagħmel hekk huwa ttrattat bħala aċċettazzjoni tat-talba.

39. Ċerti salvagwardji proċedurali huma stabbiliti fl-Artikoli 26 u 27. Tal-ewwel jipprovdi li meta l-Istat Membru mitlub jaċċetta li jieħu l-inkarigu tal-applikant jew li jieħdu lura, l-Istat Membru rikjedenti għandu jinnotifika lill-persuna kkonċernata bid-deċiżjoni li jiġi ttrasferit lejn l-Istat Membru responsabbli. Dik id-deċiżjoni għandha tinkludi informazzjoni dwar ir-rimedji legali disponibbli.

40. Skont l-Artikolu 27(1), l-applikanti għandhom id-dritt għal rimedju effettiv fil-forma ta' appell jew ta' reviżjoni, fil-fatt u fid-dritt, mid-deċiżjoni ta' trasferiment, quddiem qorti jew tribunal.

41. L-Artikolu 29 jipprovdi:

“1. It-trasferiment tal-applikant jew persuna oħra kif imsemmi fil-punti (c) jew (d) tal-Artikolu 18(1) mill-Istat Membru rikjedenti lejn l-Istat Membru responsabbli, għandu jkun eżegwit skont id-dritt nazzjonali tal-Istat Membru rikjedenti, wara konsultazzjoni bejn l-Istati Membri kkonċernati, mill-aktar fis li jkun prattikament possibbli, u l-aktar tard fi żmien sitt xhur mill-aċċettazzjoni tat-talba minn Stat Membru ieħor biex jieħu inkarigu ta' jew jieħu lura l-persuna kkonċernata jew tad-deċiżjoni finali wara appell jew reviżjoni fejn ikun hemm effett sospensiv skont l-Artikolu 27(3).

[...]

2. Fejn it-trasferiment ma jsirx fiż-żmien limitu ta' sitt xhur, l-Istat Membru responsabbli għandu jitneħħewlu l-obbligi biex jieħu inkarigu ta' jew jieħu lura l-persuna kkonċernata u r-responsabbiltà għandha tkun trasferita lill-Istat Membru rikjedenti. Dan il-limitu ta' żmien jista' jkun estiż sa massimu ta' sena jekk it-trasferiment ma setax ikun eżegwit minħabba priġunerija tal-persuna kkonċernata jew sa massimu ta' tmintax-il xahar jekk il-persuna kkonċernata tkun ħarbet.

[...]”<sup>49</sup>.

47 L-Artikolu 22(3) jawtorizza lill-Kummissjoni sabiex tintroduci atti ta' implementazzjoni li jistabbilixxu listi li jindikaw l-elementi rilevanti ta' prova u xhieda ċirkustanzjali li jiddeterminaw ir-responsabbiltà għall-eżami ta' applikazzjoni għall-protezzjoni internazzjonali bis-saħħa tar-Regolament Dublin III; ara f'iktar dettall il-punt 44 iktar 'il quddiem.

48 Mistoqsijiet dwar l-interpretazzjoni ta' dawn id-dispożizzjonijiet tqajmu bl-istess mod fil-Kawża C-670/16, Mengesteab (pendenti quddiem il-Qorti tal-Ġustizzja).

49 Domandi dwar l-interpretazzjoni tal-Artikolu 29 tar-Regolament Dublin III tqajmu fil-Kawża C-201/16, Shiri (pendenti quddiem il-Qorti tal-Ġustizzja).

42. L-Artikolu 33 huwa intitolat “Mekkanizmu għal twissija bikrija, thejjija u ġestjoni ta’ krizijiet”. L-Artikolu 33(1) jgħid: “Fejn, fuq il-bażi ta’, b’mod partikolari, l-informazzjoni miġbura mill-[Uffiċċju Ewropew ta’ Appoġġ fil-qasam tal-Ażil (EASO)] skont ir-Regolament (UE) Nru 439/2010 [50], il-Kummissjoni tistabbilixxi li l-applikazzjoni ta’ dan ir-Regolament tista’ titqiegħed fil-perikolu minhabba jew l-identifikazzjoni ta’ riskju ssostanzjat ta’ pressjoni partikolari li titpogġa fuq is-sistema ta’ asil ta’ Stat Membru u/jew minhabba problemi fil-funzjonament tas-sistema ta’ asil ta’ Stat Membru, hija għandha, b’kooperazzjoni mal-EASO, tagħmel rakkomandazzjonijiet lil dak l-Istat Membru u tistiednu jfassal pjan ta’ azzjoni preventiva.

[...]”

### *Ir-regoli li jimplementaw ir-Regolament Dublin III*

43. Ir-Regolament (UE) Nru 603/2013<sup>51</sup> stabbilixxa s-sistema Eurodac. L-għan ta’ din is-sistema huwa li tassisti sabiex jiġi ddeterminat liema Stat Membru huwa responsabbli skont ir-Regolament Dublin III sabiex jeżamina applikazzjoni għall-protezzjoni internazzjonali pprezentata fi Stat Membru minn ċittadin ta’ pajjiż terz.

44. L-Anness II tar-Regolament ta’ Implementazzjoni tal-Kummissjoni (UE) Nru 118/2014 li jistabbilixxi regoli ddettaljati għall-applikazzjoni tar-Regolament Dublin III<sup>52</sup> fih żewġ listi li jindikaw il-mezzi ta’ prova sabiex ikun iddeterminat l-Istat Membru responsabbli għall-finijiet tar-Regolament Dublin III. Il-Lista “A” tirreferi għal prova formali li tiddetermina r-responsabbiltà sakemm ma tkunx ikkontradetta bi prova kuntrarja. Il-Lista “B” tirreferi għal evidenza ċirkustanzjali: elementi indikattivi li, għalkemm konfutabbli, jistgħu jkunu suffiċjenti, f’ċerti ċirkustanzi, sabiex jiddeterminaw ir-responsabbiltà.

### *Schengen*

45. Taht sura jew oħra, il-moviment liberu bejn il-pajjiżi Ewropej ilu jsehh mill-Medju Evu<sup>53</sup>. Il-Ftehim ta’ Schengen, iffirmit fl-14 ta’ Ġunju 1985, kopra l-abolizzjoni gradwali tal-fruntieri interni u pprovdha kontroll tal-fruntiera esterna tal-Istati firmatarji. Fid-19 ta’ Ġunju 1990 giet iffirmita l-Konvenzjoni li Timplementa l-Ftehim Schengen<sup>54</sup>. Il-konvenzjoni kopriet kwistjonijiet bħall-organizzazzjoni u l-ġestjoni tal-fruntiera esterna u l-abolizzjoni ta’ kontrolli fuq il-fruntieri interni, il-proċeduri għall-ħruġ ta’ viża uniformi u l-operazzjoni ta’ database unika għall-membri kollha [is-Servizz ta’

50 Regolament (UE) Nru 439/2010 tal-Parlament Ewropew u tal-Kunsill, tad-19 ta’ Mejju 2010, li jistabbilixxi Uffiċċju Ewropew ta’ Appoġġ fil-qasam tal-Asil (ĠU 2010 L 132, p. 11).

51 Regolament (UE) Nru 603/2013 tal-Parlament Ewropew u tal-Kunsill, tas-26 ta’ Ġunju 2013, dwar l-istabbiliment tal-“Eurodac” għat-tqabbil ta’ marki tas-swaba’ għall-applikazzjoni effettiva tar-Regolament (UE) Nru 604/2013 li jistabbilixxi l-kriterji u l-mekkanizmi biex ikun iddeterminat l-Istat Membru responsabbli biex jeżamina applikazzjoni għall-protezzjoni internazzjonali ddepożitata f’wiehed mill-Istati Membri minn ċittadin ta’ pajjiż terz jew persuna apolida u dwar talbiet għat-tqabbil ma’ data tal-Eurodac mill-awtoritajiet tal-infurzar tal-liġi tal-Istati Membri u mill-Europol għall-finijiet ta’ infurzar tal-liġi, u li jemenda r-Regolament (UE) Nru 1077/2011 li jistabbilixxi Aġenzija Ewropea għat-tmexxija operattiva tas-sistemi tal-IT fuq skala kbira fl-isparzu ta’ libertà, sigurtà u ġustizzja (ĠU 2013 L 180, p. 1; iktar ‘il quddiem ir-“Regolament Eurodac”); ara l-Artikolu 1.

52 Regolament ta’ Implementazzjoni tal-Kummissjoni (UE) Nru 118/2014, tat-30 ta’ Jannar 2014, li jemenda r-Regolament (KE) Nru 1560/2003 li jistabbilixxi regoli ddettaljati għall-applikazzjoni tar-Regolament tal-Kunsill (KE) Nru 343/2003 li jistabbilixxi l-kriterji u l-mekkanizmi biex jiġi determinat l-Istat Membru responsabbli biex jeżamina applikazzjoni għall-protezzjoni internazzjonali pprezentata f’wiehed mill-Istati Membri minn ċittadin ta’ pajjiż terz (ĠU 2014 L 39, p. 1; iktar ‘il quddiem ir-“Regolament ta’ Implementazzjoni ta’ Dublin”).

53 Ara, pereżempju, il-Lega Anseatika, mahluqa sabiex tipproteġi ċerti interessi kummerċjali u privileġġi diplomatiki fl-ibliet u fil-pajjiżi affiljati tagħha, u b’hekk iffaċilitat u rregolat il-moviment liberu tal-persuni rrelat mal-kummerċ. Uffiċjalment imwaqqfa fl-1356, l-orijini tal-Lega jmorru lura għall-bini mill-ġdid ta’ Lübeck fl-1159 minn Neriku I-Iljun. Hija kellha rwol importanti fl-ekonomika, fil-kummerċ u fil-politika fir-reġjun tal-Baħar tat-Tramuntan u fil-Baħar Baltiku għal iktar minn 300 sena.

54 Il-Konvenzjoni li tplementa l-Ftehim ta’ Schengen, tal-14 ta’ Ġunju 1985, bejn il-Gvernijiet tal-Istati tal-Unjoni Ekonomika tal-Benelux, ir-Repubblika Federali tal-Germanja u r-Repubblika Franċiża dwar it-tnehhija f’it f’it tal-kontrolli fil-fruntieri komuni tagħhom (ĠU Edizzjoni Speċjali bil-Malti, Kapitolu 19, Vol. 2, p. 3; iktar ‘il quddiem il-“KFS”). Il-konvenzjoni għadha fis-sehh, għalkemm giet issostitwita parzjalment mill-Kodiċi tal-Fruntieri ta’ Schengen li hassar l-Artikoli 2 sa 8. Ara wkoll il-punt 46 iktar ‘il quddiem.

Informazzjoni ta' Schengen (iktar 'il quddiem "is-SIS")], kif ukoll tistabbilixxi mezz għall-kooperazzjoni bejn is-servizzi ta' immigrazzjoni tal-membri. Dawn il-kwistjonijiet ingiebu fil-qafas tal-acquis tal-Unjoni bit-Trattat ta' Amsterdam. Mhux it-28 Stat Membru kollha tal-Unjoni jipparteċipaw bis-shih fl-acquis ta' Schengen<sup>55</sup>. Hemm arrangamenti partikolari għall-Irlanda u r-Renju Unit<sup>56</sup>.

### *Il-Kodiċi tal-Fruntieri ta' Schengen*

46. Il-premessi fil-Kodiċi tal-Fruntieri ta' Schengen<sup>57</sup> jagħmlu l-istqarrijiet rilevanti li ġejjin. Il-ħolqien ta' zona fejn l-individwi jiċċaqalqu b'mod liberu għandu jkun sostnut minn miżuri oħra, bħal politika komuni ta' qsim tal-fruntieri esterni<sup>58</sup>. F'dak ir-rigward, l-istabbiliment ta' "korp komuni" ta' legiżlazzjoni huwa wieħed mill-komponenti fundamentali tal-politika komuni dwar il-ġestjoni tal-fruntieri esterni<sup>59</sup>. Il-kontrolli fuq il-fruntieri huma fl-interess mhux biss tal-Istat Membru li fil-fruntieri esterni tiegħu jsiru dawn il-kontrolli, imma tal-Istati Membri kollha li abolixxew il-kontrolli fuq il-fruntieri interni.

47. Il-premessi jkomplu jgħidu li l-kontrolli fuq il-fruntiera għandhom jgħinu fil-ġlieda kontra l-immigrazzjoni illegali u t-traffikar tal-bnedmin u sabiex tkun ipprevenuta kwalunkwe theddida għas-sigurtà interna, għall-politika pubblika, għas-saħħa pubblika u għar-relazzjonijiet internazzjonali tal-Istati Membri<sup>60</sup>. Il-kontrolli fuq il-fruntiera għandhom jitwettqu b'mod li tiġi rrispettata għal kollox d-dinjità tal-bniedem. Il-kontrolli fuq il-fruntiera għandhom isiru b'mod professjonali u rispettuż u għandhom ikunu proporzjonat mal-għanijiet segwiti<sup>61</sup>. Il-kontrolli fuq il-fruntieri jikkonsistu mhux biss fil-verifiki fuq persuni f'punti ta' qsim tal-fruntiera u s-sorveljanza bejn dawn il-punti ta' qsim tal-fruntiera, imma wkoll analiżi tar-riskji għas-sigurtà interna u analiżi tat-theddid li jistgħu jaffettwaw is-sigurtà tal-fruntieri esterni. Għalhekk hemm bżonn li jkunu stabbiliti l-kundizzjonijiet, il-kriterji u r-regoli dettaljati li jirregolaw il-verifiki f'punti ta' qsim u s-sorveljanza<sup>62</sup>. Għandu jiġi pprovdut li jiġu rrilassati kontrolli fuq il-fruntieri esterni fil-każ ta' ċirkustanzi eċċezzjonali u mhux prevedibbli sabiex jiġi evitat ħin ta' stennija eċċessiv f'punti ta' qsim tal-fruntiera. Anki jekk kontrolli fuq il-fruntieri jiġu rrilassati, madankollu, l-ittimbrar sistematiku tad-dokumenti ta' ċittadini ta' pajjiżi terzi jibqa' obligatorju. L-ittimbrar jagħmilha possibbli li jkunu stabbiliti, b'ċertezza, id-data u l-post ta' qsim tal-fruntiera, mingħajr ma jiġi stabbilit fil-każijiet kollha li l-miżuri kollha meħtieġa għall-kontroll tad-dokument tal-ivvjaġġar ikunu twettqu<sup>63</sup>.

55 Mit-28 Stat Membru tal-Unjoni, 22 jipparteċipaw b'mod shih fl-acquis ta' Schengen, u l-Bulgarija, il-Kroazja, Ċipru u r-Rumanija huma fil-proċess li jsiru parteċipanti shaħ. Skont l-Artikolu 4(2) tal-Att ta' Adeżjoni mal-Unjoni Ewropea tal-Kroazja, ċerti dispożizzjonijiet tal-acquis ta' Schengen japplikaw diġà fil-Kroazja. Is-SIS II għadha ma tapplikax hemm, iżda bhalissa hemm mahsuba proposta għal deċiżjoni tal-Kunsill għall-bidla f'dik il-pożizzjoni: Proposta għal Deċiżjoni tal-Kunsill dwar l-applikazzjoni tad-dispożizzjonijiet tal-acquis ta' Schengen fil-qasam tas-Sistema ta' Informazzjoni ta' Schengen fir-Repubblika tal-Kroazja tat-18 ta' Jannar 2017 [(COM (2017) 17 final). Il-Liechtenstein, l-Islanda, in-Norveġja u l-Isvizzera jipparteċipaw ukoll fl-acquis ta' Schengen skond ftehimiet bilaterali mal-Unjoni Ewropea.

56 Skont l-Artikolu 4 tal-Protokoll (Nru 19) dwar l-acquis ta' Schengen integrat fil-qafas tal-Unjoni Ewropea, anness mat-TUE u mat-TFUE, l-Irlanda u r-Renju Unit huma intitolati li jitolbu li jiehdu sehem f'xi whud jew fil-miżuri kollha ta' Schengen. Ir-Renju Unit huwa intitolat li jeżerċita kontrolli fil-fruntieri fuq persuni li jridu jidhlu fit-territorju tiegħu kif jikkunsidra li jkun meħtieġ [Artikolu 1 tal-Protokoll (Nru 20) TFUE dwar l-applikazzjoni ta' ċerti aspetti tal-Artikolu 26 TFUE għar-Renju Unit u għall-Irlanda, anness mat-TUE u mat-TFUE]. Ir-Renju Unit għandu deroga espressa mill-Artikolu 77 TFUE (li jikkonċerna l-politika tal-Unjoni fuq il-kontroll tal-fruntieri interni u esterni). Għalhekk, it-Trattati jirrikonnoxxu li r-Renju Unit jikkontrolla l-fruntieri tiegħu. Bis-saħħa tal-Artikolu 1 tal-Protokoll (Nru 22) dwar il-pożizzjoni tad-Danimarka, anness mat-TUE u mat-TFUE, dak l-Istat Membru ma jipparteċipax fl-adozzjoni mill-Kunsill ta' miżuri proposti skont it-Tielet Parti tat-Titolu V tat-TFUE (Politiki tal-Unjoni u azzjonijiet interni fl-ispazju ta' libertà, sigurtà u ġustizzja).

57 Regolament (KE) Nru 562/2006 tal-Parlament Ewropew u tal-Kunsill, tal-15 ta' Marzu 2006, li jstabbilixxi Kodiċi Komunitarju dwar ir-regoli li jirregolaw il-moviment ta' persuni minn naħa għal oħra tal-fruntiera (Kodiċi tal-Fruntieri ta' Schengen) (ĠU 2006, L 105, p. 1). Sadanittant dak ir-regolament ġie mhassar u ssostitwit bir-Regolament (UE) 2016/399 tal-Parlament Ewropew u tal-Kunsill tad-9 ta' Marzu 2016 (ĠU 2016 L 77, p. 1), intitolat ukoll il-Kodiċi tal-Fruntieri ta' Schengen. Fiz-żmien materjali (jiġifieri, bejn Settembru 2015 u Marzu 2016) kienet il-verżjoni preċedenti tal-Kodiċi tal-Fruntieri ta' Schengen li kienet fis-seħħ, kif emendata bir-Regolament (UE) Nru 1051/2013 tal-Parlament Ewropew u tal-Kunsill, tat-22 ta' Ottubru 2013 (ĠU 2013 L 295 p. 1). Ser nirreferi għal dik il-verżjoni tal-Kodiċi tal-Fruntieri ta' Schengen f'dawn il-konklużjonijiet.

58 Premessa 2.

59 Premessa 4.

60 Premessa 6.

61 Premessa 7.

62 Premessa 8.

63 Premessa 9.

48. L-Artikolu 1 effettivament jistabbilixxi għan doppju għall-Kodiċi tal-Fruntieri ta' Schengen. L-ewwel nett, huwa jipprova għall-assenza ta' kontrolli fuq il-fruntiera ta' persuni li jaqsmu l-fruntieri bejn l-Istati Membri parteċipanti. It-tieni nett, huwa jistabbilixxi regoli dwar il-kontroll fuq il-fruntiera ta' persuni li jaqsmu l-fruntiera esterna tal-Istati Membri tal-Unjoni.

49. L-Artikolu 2 jistabbilixxi d-definizzjonijiet li ġejjin:

[...]2. 'fruntieri esterni' tfisser il-fruntieri ta' l-art ta' l-Istati Membri, inklużi l-fruntieri tax-xmajjar u l-lagi, il-fruntieri marittimi u l-ajruporti, il-portijiet tax-xmajjar, tal-baħar u tal-lagi tagħhom, sakemm m'humix fruntieri interni;

[...]

5. 'persuni li għandhom id-dritt għal moviment liberu taħt il-liġi tal-Unjoni' tfisser:

(a) ċittadini tal-Unjoni fis-sens tal-Artikolu 20(1) [TFUE], u ċittadini ta' pajjiżi terzi li huma membri tal-familja ta' ċittadin ta' l-Unjoni li jeżerċita id-dritt tiegħu għal moviment liberu u li għalihom applika d-Direttiva 2004/38/KE tal-Parlament Ewropew u tal-Kunsill [64];

(b) ċittadini ta' pajjiżi terzi u l-membri tal-familja tagħhom, tkun xi tkun iċ-ċittadinanza tagħhom, li skond xi ftehim bejn l-Unjoni u l-Istati Membri tagħha min-naħa l-waħda, u daww il-pajjiżi terzi min-naħa l-oħra, għandhom id-drittijiet għal moviment liberu ekwivalenti għal daww ta' ċittadini ta' l-Unjoni;

6. 'ċittadin ta' pajjiżi terzi' tfisser kwalunkwe persuna li mhix ċittadin ta' l-Unjoni fis-sens tal-Artikolu 20(1) [TFUE] u li mhix koperta mill-punt 5 [tal-Artikolu 2];

7. 'persuni li għalihom ikun inħareġ allert sabiex ma jithallewx jidhlu' tfisser kwalunkwe ċittadin ta' pajjiżi terzi li għalih ikun inħareġ allert fis-Sistema ta' Informazzjoni ta' Schengen ('SIS') skond u għall-finijiet ta' l-Artikolu 96 [tal-KFS];

8. 'punt ta' qsim tal-fruntiera' tfisser kwalunkwe punt ta' qsim awtorizzat mill-awtoritajiet kompetenti sabiex ikunu jistgħu jinqasmu l-fruntieri esterni;

[...]

9. 'kontroll fuq il-fruntiera' tfisser l-attività mwettqa fuq fruntiera, skond u għall-finijiet ta' dan ir-Regolament, bħala risposta esklussivament għal xi intenzjoni ta' qsim jew l-att ta' qsim ta' dik il-fruntiera, irrispettivament minn kull konsiderazzjoni oħra, li tikkonsisti f'verifiki fuq il-fruntiera u sorveljanza fuq il-fruntiera;

10. 'verifiki fuq il-fruntiera' tfisser il-verifiki mwettqa f'punti tal-qsim tal-fruntiera, sabiex ikun żgurat li persuni, il-mezzi tat-trasport tagħhom u l-oġġetti fil-pussess tagħhom jithallew jidhlu fit-territorju ta' l-Istati Membri jew jitolqu minnu;

11. 'sorveljanza fuq il-fruntiera' tfisser is-sorveljanza tal-fruntieri bejn il-punti ta' qsim tal-fruntiera u s-sorveljanza ta' punti ta' qsim tal-fruntiera barra mill-hinijiet stabbiliti ta' ftuħ, sabiex persuni ma jithallewx jevitaw il-verifiki fuq il-fruntiera;

[...]

64 Direttiva 2004/38/KE tal-Parlament Ewropew u tal-Kunsill, tad-29 ta' April 2004, dwar id-drittijiet ta' ċittadini tal-Unjoni u tal-membri tal-familja tagħhom biex jiċċaqilqu u jgħixu liberament fit-territorju tal-Istati Membri (ĠU Edizzjoni Speċjali bil-Malti, Kapitolu 5, Vol. 5, p. 46).

13. ‘gwardja tal-fruntiera’ tfisser kull uffiċjal pubbliku assenjat, skond il-liġi nazzjonali, ma’ xi punt ta’ qsim tal-fruntiera jew matul xi fruntiera jew fil-viċinanza immedjata ta’ dik il-fruntiera li jwettaq, skond dan ir-Regolament u l-liġi nazzjonali, xogħol ta’ kontroll ta’ fuq il-fruntiera;

[...]

15. ‘permess ta’ residenza’ tfisser:

- (a) il-permessi ta’ residenza kollha maħruġa mill-Istati Membri skont il-format uniformi stabbilit mir-Regolament tal-Kunsill (KE) Nru 1030/2002 <sup>[65]</sup> u għall-karti ta’ residenza maħruġa skont id-Direttiva 2004/38/KE;
- (b) kull dokument ieħor maħruġ minn Stat Membru lil ċittadin ta’ pajjiż terz li jawtorizzah joqgħod fit-territorju tiegħu, li kien is-sugġett ta’ notifika u pubblikazzjoni sussegwenti skont l-Artikolu 34, bl-eċċezzjoni ta’:
  - (i) permessi temporanji maħruġa sakemm tiġi eżaminata l-ewwel applikazzjoni għal permess ta’ residenza kif stipulat fil-punt (a) jew applikazzjoni għal asil u
  - (ii) viżi maħruġa mill-Istati Membri fil-format uniformi stipulat mir-Regolament tal-Kunsill (KE) Nru 1683/95 [...];

[...]”<sup>66</sup>

50. Bis-saħħa tal-Artikolu 3, il-Kodiċi tal-Fruntieri ta’ Schengen ikopri “kull persuna li taqşam il-fruntieri interni jew esterni ta’ l-Istati Membri, minghajr preġudizzju: (a) għad-drittijiet ta’ persuni li jgawdu mid-dritt għal moviment liberu skont il-liġi tal-Unjoni; u (b) għad-drittijiet ta’ refuġjati u persuni li jitolbu protezzjoni internazzjonali, b’mod partikulari fir-rigward tan-non refoulement”

51. Skont l-Artikolu 3a, l-Istati Membri għandhom jaġixxu inkonformità sħiħa mad-dritt rilevanti tal-Unjoni, inkluża l-Karta, il-Konvenzjoni ta’ Genève u d-drittijiet fundamentali meta japplikaw dan ir-regolament. Dak jinkludi obbligu li jittieħdu deċiżjonijiet fuq bażi individwali.

52. L-Artikolu 5 għandu t-titolu “Kondizzjonijiet ta’ dħul għal ċittadini ta’ pajjiżi terzi”. Skont l-Artikolu 5(1), il-kundizzjonijiet għal tali persuni li s-soġġorn ippjanat tagħhom ma jkunx ta’ iktar minn 90 jum f’kull perijodu ta’ 180 jum<sup>67</sup> huma dawn li ġejjin: (a) pussess ta’ dokument jew dokumenti validi ta’ vjaġġar li jawtorizzawhom jaqsmu l-fruntiera; (b) pussess ta’ viża valida; (c) ikun hemm ġustifikazzjoni tal-għan u tal-kundizzjonijiet tas-soġġorn li jkunu biħsiebu jagħmlu u jkollhom mezzi biżżejjed ta’ sussistenza, kemm għall-perijodu tas-soġġorn li jkunu biħsiebu jagħmlu kif ukoll għar-ritorn lejn il-pajjiż tal-orijini tiegħu jew għat-tranzitu lejn pajjiż terz fejn ikunu ċerti li ser jithallew jidhlu, jew ikunu f’pożizzjoni li jakkwistaw dawn il-mezzi legalment; (d) ma jkunux persuna li għaliha jkun inhareġ allert fis-SIS sabiex jiġi miċhud id-dħul; u (e) ma humiex meqjusa bħala, *inter alia*, theddida għall-politika pubblika jew għas-sigurtà interna<sup>68</sup>.

65 Regolament tal-Kunsill (KE) Nru 1030/2002, tat-13 ta’ Ġunju 2002, li jippreskrivi format uniformi għall-permessi ta’ residenza għaċ-ċittadini ta’ pajjiż terz (ĠU Edizzjoni Speċjali bil-Malti, Kapitolu 19, Vol. 6, p. 3).

66 Ara l-punt 58 iktar ‘il quddiem.

67 Il-Qorti tal-Gustizzja tkellmet fil-qosor dwar ir-relazzjoni bejn dawn il-viżi u r-Regolament Dublin III fil-punt 48 tas-sentenza reċenti tagħha tas-7 ta’ Marzu 2017, *X u X*, C-638/16 PPU, EU:C:2017:173.

68 L-Artikolu 5(2) jiddikjara li lista mhux eżawrjenti ta’ dokumenti ta’ sostenn li l-gwardja tal-fruntiera jista’ jitlob minn ċittadin ta’ pajjiż terz sabiex jivverifika l-adempjiment tal-kundizzjonijiet stabbiliti fl-Artikolu 5(1)(c) hija inkluża fl-Anness I.

53. Bhala deroga minn dawk ir-rekwiziti, l-Artikolu 5(4)(ċ) jipprovdi li “[ċ]ittadin(i) ta’ pajjiż terz li ma jissodisfawx xi kondizzjoni waħda jew aktar imsemmija fil-paragrafu 1 jistgħu jiġu awtorizzati minn xi Stat Membru biex jidhlu fit-territorju tiegħu għal raġunijiet umanitarji, għal raġunijiet ta’ interess nazzjonali jew minhabba obbligi internazzjonali. Meta ċ-ċittadin minn pajjiż terz konċernat ikun soġġett għal xi allert kif imsemmi fil-paragrafu 1 punt (d), l-Istat Membru li jkun qed jawtorizza d-dhul tiegħu/tagħha fit-territorju tiegħu għandu jinforma lill-Istati Membri l-oħra b’dan”.

54. L-Artikolu 8 jippermetti lill-gwardji tal-fruntieri li jirrilassaw il-kontrolli li għandhom isiru fil-fruntiera esterna f’ċirkustanzi eċċezzjonali u imprevedibbli. Tali ċirkustanzi eċċezzjonali u imprevedibbli għandhom jitqiesu li huma dawk meta avvenimenti imprevedibbli jwasslu għal traffiku ta’ tali intensità li l-hin ta’ stennija fil-fruntieri jsir eċċessiv, u r-riżorsi kollha jkunu ġew eżawriti fir-rigward tal-persunal, tal-facilitajiet u tal-organizzazzjoni.

55. Madankollu, l-Artikolu 8(3) jgħid li, anki meta l-verifiki jiġu rrilassati, il-gwardja tal-fruntiera għandu madankollu jittimbra d-dokumenti tal-ivvjaġġar ta’ ċittadini ta’ pajjiżi terzi kemm mad-dhul kif ukoll mal-hruġ, skont l-Artikolu 10(1), li jipprovdi li d-dokumenti tal-ivvjaġġar ta’ ċittadini ta’ pajjiżi terzi għandhom jiġu ttimbrati sistematikament mad-dhul u mal-hruġ. It-timbri għandhom isiru fuq: (a) id-dokumenti li fuqhom ikollhom viża valida, li tippermetti ċittadini minn pajjiżi terzi li jaqsmu l-fruntiera; (b) id-dokumenti li jippermettu lil ċittadini ta’ pajjiżi terzi li favur tagħhom tkun inharġet viża fil-fruntiera minn Stat Membru sabiex jaqsmu l-fruntiera; u (c) id-dokumenti li jippermettu lil ċittadini ta’ pajjiżi terzi li ma humiex suġġetti għal htieġa ta’ viża sabiex jaqsmu l-fruntiera.

56. L-Artikolu 13 jgħid li ċittadin ta’ pajjiż terz li ma jissodisfax il-kundizzjonijiet ta’ dhul kollha stabbiliti fl-Artikolu 5(1) u li mhux wiehed mill-kategoriji ta’ persuni msemmija fl-Artikolu 5(4) għandu jiġi mċaħhad milli jidhol fit-territorji tal-Istati Membri. Dan għandu jkun bla ħsara għall-applikazzjoni ta’ dispożizzjonijiet speċjali dwar id-dritt tal-ażil u l-protezzjoni internazzjonali jew il-hruġ ta’ viżi għal soġġorn twil.

### Is-SIS

57. Is-SIS hija essenzjalment sistema ta’ informazzjoni li tappoġġja kontroll tal-fruntieri esterni u l-kooperazzjoni fl-infurzar tal-liġi fl-Istati li huma partijiet fil-Kodiċi tal-Fruntieri ta’ Schengen (iktar ‘il quddiem “l-Istati Schengen”). L-għan ewlieni tagħha huwa li tassisti fil-preżervazzjoni tas-sigurtà interna f’dawk l-Istati fl-assenza ta’ kontrolli fuq il-fruntieri interni<sup>69</sup>. Dan jiġi żgurat, *inter alia*, permezz ta’ procedura awtomatizzata ta’ tiftix li tipprovdi aċċess għal allerti dwar persuni għall-finijiet ta’ kontrolli fuq il-fruntieri. Fir-rigward ta’ ċittadini ta’ pajjiżi terzi (jiġifieri, individwi li ma humiex ċittadini tal-Unjoni jew ċittadini ta’ Stati li skont ftehimiet mal-Unjoni Ewropea u l-Istati kkonċernati jgawdu minn drittijiet ta’ moviment liberu ekwivalenti għal dawk ta’ ċittadini tal-Unjoni)<sup>70</sup>, l-Istati Membri għandhom idahhlu allert fis-SIS meta awtorità kompetenti jew qorti tiegħu deċiżjoni li tirrifjuta dhul jew soġġorn, ibbażata fuq theddida għall-ordni pubbliku jew għas-sigurtà pubblika jew għas-sigurtà nazzjonali li tista’ tohloq l-preżenza ta’ dak individwu<sup>71</sup>. L-allerti jistgħu jiddahhlu wkoll meta dawn id-deċiżjonijiet ikunu bbażati fuq il-fatt li ċ-ċittadin ta’ pajjiż terz kien suġġett għal miżura li tinvolvi tkeċċija, ċaħda ta’ dhul jew tnehhija li ma ġietx irrevokata jew sospiza<sup>72</sup>.

<sup>69</sup> Artikolu 1 tar-Regolament (KE) Nru 1987/2006 tal-Parlament Ewropew u tal-Kunsill, tal-20 ta’ Diċembru 2006, dwar l-istabbiliment, it-thaddim u l-użu tas-sistema ta’ informazzjoni ta’ Schengen tat-tieni generazzjoni (SIS II) (ĠU 2006, L 381, p. 4) (iktar ‘il quddiem ir-“Regolament SIS II”). Dak ir-regolament issostitwixxa l-Artikoli 92 sa 119 tal-KFS.

<sup>70</sup> Artikolu 3(d) tar-Regolament SIS II.

<sup>71</sup> Artikolu 24(1) u (2) Regolament SIS II. Nikkummenta fiktur dettall fuq is-sistema ta’ allert tas-SIS fil-konkluzjonijiet tiegħi fil-Kawża C-255/16, *Ouhrami*, C-225/16, EU:C:2017:398.

<sup>72</sup> Artikolu 24(3) tar-Regolament SIS II.



*Ir-Regolament (KE) Nru 1683/95*

58. Ir-Regolament tal-Kunsill (KE) Nru 1683/95<sup>73</sup> jistabbilixxi format uniformi (sticker) għall-viżi maħruġa mill-Istati Membri li għandhom ikunu konformi mal-ispeċifikazzjonijiet fl-Anness tiegħu. L-ispeċifikazzjonijiet ikopru “karatteristiċi ta’ sigurtà”, bħal ritratt integrat, marka ottikament varjabbli, logo tal-Istat Membru li jagħmel il-ħruġ, il-kelma “viża”, u numru nazzjonali b’disa’ ċifri.

*Ir-Regolament (KE) Nru 539/2001*

59. L-Anness I tar-Regolament tal-Kunsill (KE) Nru 539/2001 jelenka l-pajjiżi terzi li ċ-ċittadini tagħhom għandu jkollhom viża meta jaqsmu l-fruntieri esterni u dawk li ċ-ċittadini tagħhom huma eżentati minn dik il-ħtieġa<sup>74</sup>. Dak ir-rekwiżit huwa bla ħsara għall-Ftehim Ewropew dwar l-Abolizzjoni tal-Viżi għal Refuġjati<sup>75</sup>. Iċ-ċittadini ta’ pajjiżi terzi tal-Istati elenkati fl-Anness II huma eżentati minn dan ir-rekwiżit għal viżi għal soġġorni qosra. L-Istati Membri huma intitolati wkoll li jipprevedu eċċezzjoni minn dan ir-rekwiżit għal ċerti kategoriji limitati ta’ persuni<sup>76</sup>.

*Is-Sistema ta’ Informazzjoni dwar il-Viża*

60. Is-Sistema ta’ Informazzjoni dwar il-Viża (iktar ’il quddiem il-“VIS”) giet stabbilita bid-Deciżjoni tal-Kunsill 2004/512/KE<sup>77</sup>. Bis-saħħa tal-Artikolu 1 tar-Regolament (KE) Nru 767/2008<sup>78</sup>, il-VIS tippermetti lill-Istati ta’ Schengen jiskambjaw data tal-viża dwar applikazzjonijiet għal viżi għal soġġorn qasir u dwar deciżjonijiet meħuda fir-rigward tagħhom. L-Artikolu 2(f) jgħid li l-għanijiet tal-VIS jinkludu li tiġi ffacilitata l-applikazzjoni tar-Regolament Dublin II. Skont l-Artikolu 4, “viża” hija ddefinita b’riferiment għas-KFS. Sticker tal-viża tirreferi għall-format uniformi għall-viżi ddefinit fir-Regolament Nru 1683/95. L-espressjoni “dokument tal-ivvjagġar” tfisser passaport jew dokument ieħor ekwivalenti li jintitola lid-detentur jaqsam il-fruntieri esterni u li miegħu tista’ titwaħħal viża.

61. L-Artikolu 21 jipprovdi li għall-iskop uniku tad-determinazzjoni tal-Istat Membru responsabbli sabiex jeżamina applikazzjoni għall-ażil meta dan jinvolvi li jiġi stabbilit jekk Stat Membru jkunx hareġ viża jew jekk l-applikant għall-protezzjoni internazzjonali “ikun[x] qasam b’mod irregolari l-konfini għal go Stat Membru” (skont dawk li llum huma l-Artikoli 12 u 13 rispettivament tar-Regolament Dublin III), l-awtoritajiet kompetenti għandu jkollhom aċċess għal tiftix fid-database mal-marki tas-swaba tal-applikant għall-ażil ikkonċernat.

*Ir-Regolament Nru 810/2009*

62. Kif jgħid l-Artikolu 1(1) tar-Regolament Nru 810/2009, dan ir-regolament jistabbilixxi l-proċeduri u l-kundizzjonijiet għall-ħruġ ta’ viżi għal tranżitu mit-territorju tal-Istati Membri jew soġġorni previsti fihom, li ma jeċċedux id-90 jum fi kwalunkwe perijodu ta’ 180 jum. Ir-rekwiżiti japplikaw għal kull ċittadin ta’ pajjiż terz li għandu jkollu viża valida meta jaqsam il-fruntieri esterni ta’ Stat Membru.

73 Regolament tad-29 ta’ Mejju 1995 li jistabbilixxi format uniformi għall-viża (ĠU Edizzjoni Speċjali bil-Malti, Kapitolu 19, Vol. 1, p. 13).

74 Regolament tal-15 ta’ Marzu 2001 (ĠU Edizzjoni Speċjali bil-Malti, Kapitolu 19, Vol. 1, p. 65).

75 Artikolu 3 tar-Regolament Nru 539/2001.

76 Dawk il-kategoriji huma elenkati fl-Artikolu 4(1): dawn jinkludu, pereżempju, detenturi ta’ passaporti diplomatiċi.

77 Deciżjoni tat-8 ta’ Ġunju 2004 li tistabbilixxi s-Sistema ta’ Informazzjoni dwar il-Viża (VIS) (ĠU L 142M, 30.5.2006, p. 60).

78 Regolament (KE) Nru 767/2008 tal-Parlament Ewropew u tal-Kunsill, tad-9 ta’ Lulju 2008, dwar is-Sistema tal-Infommazzjoni dwar il-Viża (VIS) u l-iskambju ta’ data bejn l-Istati Membri dwar viżi għal perijodu qasir (Regolament VIS) (ĠU 2008, L 218, p. 60).

63. L-Artikolu 2 jiddefinixxi ċittadin ta' pajjiż terz bħala kull persuna li ma hijiex ċittadin tal-Unjoni Ewropea. Viża hija l-awtorizzazzjoni maħruġa minn Stat Membru bil-għan ta' tranzitu jew ta' soġġorn previst fit-territorju tal-Istati Membri, ta' tul ta' mhux iktar minn tliet xhur fuq perijodu ta' sitt xhur li jibda jghodd mid-data tal-ewwel dħul fit-territorju tal-Istati Membri jew ta' passaggġ miż-żoni ta' tranzitu internazzjonali tal-ajruporti tal-Istati Membri. Sticker tal-viża tfisser il-format uniformi tal-viżi kif imfisser bir-Regolament Nru 1683/95. Dokumenti tal-ivvjagġar irrikonoxxuti huma dokumenti rrikonoxxuti minn Stat Membru wiehed jew iktar għall-fini ta' twaħħil ta' viżi<sup>79</sup>.

#### ***Id-Direttiva dwar il-proċeduri***

64. Kif jissuġġerixxi t-titolu tagħha, id-Direttiva dwar il-proċeduri tistabbilixxi proċeduri komuni għall-għoti u għall-irtirar tal-protezzjoni internazzjonali skont id-Direttiva dwar il-kwalifika. L-Artikolu 3 jiddikjara li d-Direttiva dwar il-proċeduri tapplika għal dawn l-applikazzjonijiet kollha magħmula fi hdan it-territorju tal-Unjoni Ewropea.

65. Skont l-Artikolu 31, l-Istati Membri għandhom jiżguraw li l-applikazzjonijiet għall-protezzjoni internazzjonali jiġu pprocessati skont il-proċedura ta' eżami stabbilita fid-Direttiva mill-aktar fis possibbli<sup>80</sup>. Ir-regola ġenerali hija li l-proċedura ta' eżami għandha tintemm fi żmien sitt xhur minn meta tiġi pprezentata applikazzjoni. Madankollu, fejn l-applikazzjonijiet ikunu suġġetti għall-proċedura stabbilita fir-Regolament Dublin III, it-terminu ta' sitt xhur jibda jiddekorri mill-mument li l-Istat Membru responsabbli għall-eżami tal-applikazzjoni tal-individwu jiġi ddeterminat skont dan ir-regolament<sup>81</sup>. L-Istati Membri jistgħu jipprovdu li l-proċedura ta' eżami għandha tiġi aċċelerata u/jew imwettqa fuq il-fruntiera jew f'żoni ta' tranzitu jekk applikant, *inter alia*, jidhol fit-territorju tal-Istat Membru kkonċernat "b'mod illegali", jew jirrifjuta li jkollu l-marki tas-swaba' meħudin skont ir-Regolament Eurodac<sup>82</sup>.

#### ***Id-Direttiva dwar ir-ritorn***

66. L-Artikolu 1 tad-Direttiva 2008/115/KE<sup>83</sup> jgħid li din id-direttiva tistabbilixxi standards u proċeduri komuni li għandhom jiġu applikati fl-Istati Membri sabiex jiġu rritornati ċittadini ta' pajjiżi terzi li jkunu qegħdin fil-pajjiż illegalment, skont id-drittijiet fundamentali bħala principji ġenerali tal-dritt tal-Unjoni kif ukoll tad-dritt internazzjonali, inkluż il-protezzjoni tar-refuġjati u l-obbligi dwar id-drittijiet tal-bniedem.

67. L-Artikolu 2 jipprovdi li d-Direttiva tapplika għal ċittadini ta' pajjiżi terzi li jkunu qegħdin jissuġġornaw illegalment fit-territorju ta' Stat Membru. L-Istati Membri jistgħu jiddeciedu li ma japplikawx id-Direttiva għal ċittadini ta' pajjiżi terzi li huma suġġetti għal caħda ta' dħul, skont l-Artikolu 13 tal-Kodiċi tal-Fruntieri ta' Schengen, jew li jkunu arrestati jew interċettati mill-awtoritajiet kompetenti b'konnessjoni mal-qsim irregolari bl-art, bil-baħar jew bl-ajru tal-fruntiera esterna ta' Stat Membru u li ma jkunux sussegwentement kisbu awtorizzazzjoni jew dritt għas-soġġorn f'dak l-Istat Membru.

79 Ara l-Artikolu 2(1), (2), (6) u (7) tal-Kodiċi dwar il-Viżi rispettivament.

80 Artikolu 31(1) u (2).

81 Artikolu 31(3).

82 Artikolu 31(8)(h) u (i) tad-Direttiva dwar il-proċeduri.

83 Direttiva 2008/115/KE tal-Parlament Ewropew u tal-Kunsill, tas-16 ta' Diċembru 2008, dwar standards u proċeduri komuni fl-Istati Membri għar-ritorn ta' ċittadini ta' pajjiżi terzi li jkunu qegħdin fil-pajjiż illegalment (ĠU 2008, L 348, p. 98; iktar 'il quddiem id-"Direttiva dwar ir-ritorn").

68. Skont l-Artikolu 3, ċittadin ta' pajjiż terz tfisser kwalunkwe persuna li ma tkunx ċittadin tal-Unjoni Ewropea u li ma tgawdix drittijiet ta' moviment hieles kif iddefinit fl-Artikolu 2(5) tal-Kodiċi tal-Fruntieri ta' Schengen. L-espressjoni "soġġorn illegali" hija ddefinita bħala li "tfisser il-preżenza fit-territorju ta' Stat Membru, ta' ċittadin ta' pajjiż terz li ma jissodisfax, jew m'għadux jissodisfa l-kondizzjonijiet ta' dħul kif stabbiliti fl-Artikolu 5 tal-Kodiċi tal-Fruntieri ta' Schengen jew kondizzjonijiet oħrajn għal dħul, soġġorn jew residenza f'dak l-Istat Membru"<sup>84</sup>.

### **It-talbiet għal deċiżjoni preliminari**

69. F'dawn iż-żewġ talbiet għal deċiżjoni preliminari, il-Qorti tal-Ġustizzja hija mitluba tagħti gwida fuq l-interpretazzjoni tar-Regolament Dublin III u tal-Kodiċi tal-Fruntieri ta' Schengen. Il-kawża A.S.<sup>85</sup> hija rinviu mill-Vrhovno sodišče Republike Slovenije (qorti suprema tar-Repubblika tas-Slovenja). Il-kawża Jafari<sup>86</sup> hija rinviu mill-Verwaltungsgerichtshof Wien (qorti amministrattiva suprema, Vjenna, l-Awstrija).

70. Id-domandi magħmula miż-żewġ qrati tar-rinviju huma marbuta u jikkoincidu b'mod sostanzjali. Jien għalhekk se nittratta ż-żewġ kawżi flimkien f'dawn il-konklużjonijiet. Se nuża l-kelma "migrazzjoni" b'mod ġeneriku sabiex tiddekrivi l-influss ta' ċittadini ta' pajjiżi terzi bejn Settembru 2015 u Marzu 2016 (iktar 'il quddiem iż-“żmien materjali”). Dak l-influss inkluda kemm nies li kienu refuġjati jew li kellhom il-ħsieb li japplikaw għal protezzjoni internazzjonali fl-Unjoni Ewropea u kemm migranti fis-sens iktar generali ta' dik il-kelma<sup>87</sup>.

### ***Il-Kawża C-490/16, A.S.***

#### *Il-fatti, il-proċedura u d-domandi preliminari*

71. Il-qorti tar-rinviju tindika li A.S., ċittadin Sirjan, telaq mis-Sirja għal-Libanu u, minn hemm, ivvjaġġa lejn it-Turkija, imbagħad il-Greċja, il-FYROM, is-Serbja, il-Kroazja u s-Slovenja. Huwa aċċettat bejn il-partijiet li huwa vvjaġġa fis-Serbja b'mod organizzat permezz ta' dik li hija deskritta bħala "ferrovija tal-migranti", li huwa daħal fil-Kroazja mis-Serbja u li, fil-punt ta' qsim indikat tal-fruntiera nazzjonali, huwa kien akkumpanjat mill-awtoritajiet Statali Serbi. Huwa kien ittrasferit lill-awtoritajiet tal-kontroll tal-fruntieri nazzjonali Kroati. Dawn tal-aħħar ma waqqfuhx milli jidhol fil-Kroazja, ma bdewx proċedura tat-tkeċċija tiegħu mit-territorju Kroat u ma vverifikawx jekk huwa kienx jissodisfa l-kundizzjonijiet għad-dħul legali fil-Kroazja. Pjuttost, l-awtoritajiet Kroati organizzaw trasport lejn il-fruntiera nazzjonali Slovena.

72. Fl-20 ta' Frar 2016 A.S. daħal fis-Slovenja mal-fluss ta' nies fuq il-"ferrovija tal-migranti" fuq il-post ta' fruntiera ta' Dobova, fejn kien irregiŕtrat. Fil-jum ta' wara (il-21 ta' Frar 2016) huwa flimkien ma' ċittadini ta' pajjiżi terzi li kienu qed jivvjaġġaw permezz tal-Balkani tal-Punent ittiegħdu għand l-awtoritajiet tas-sigurtà Awstrijaċi fuq il-fruntiera Slovena mal-Awstrija, li baġtuhom lura lejn is-Slovenja. Fit-23 ta' Frar 2016 A.S. ippreżenta applikazzjoni għal protezzjoni internazzjonali mal-awtoritajiet Sloveni. Fl-istess jum l-awtoritajiet Sloveni baġtu ittra lill-awtoritajiet Kroati skont l-Artikolu 2(1) tal-Ftehim bejn iż-żewġ pajjiżi fuq l-estradizzjoni u r-ritorn ta' individwi li daħlu jew issogġornaw irregolarment fit-territorju Sloven (ftehim internazzjonali). Is-Slovenja talbet lill-Kroazja

84 Artikolu 3(1) u (2) rispettivament tad-Direttiva dwar ir-ritorn.

85 Kawża C-490/16.

86 Kawża C-646/16.

87 Ara n-nota ta' qiegħ il-paġna 4.

sabiex tieġu lura 66 persuna, li A.S. kien wiehed minnhom. B'ittra tal-25 ta' Frar 2016 l-awtoritajiet Kroati kkonfermaw li huma kienu se jieħdu dawk il-persuni lura. Fid-19 ta' Marzu 2016 is-Slovenja ressqet talba formali għal teħid lura taħt ir-Regolament Dublin III. Fit-18 ta' Mejju 2016, l-awtoritajiet Kroati kkonfermaw l-aċċettazzjoni tagħhom li l-Kroazja kienet l-Istat Membru responsabbli.

73. Permezz ta' deċiżjoni tal-14 ta' Ġunju 2016 il-Ministeru Sloven tal-Intern (iktar 'il quddiem il-“Ministeru Sloven”) informa lil A.S. li l-applikazzjoni tiegħu għal protezzjoni internazzjonali ma kinitx se tiġi eżaminata mis-Slovenja u li kien se jiġi ttrasferit lejn il-Kroazja, bħala l-Istat Membru responsabbli (iktar 'il quddiem id-“deċiżjoni tal-Ministeru Sloven”).

74. Dik id-deċiżjoni kienet ibbażata fuq il-kriterju fl-Artikolu 13(1) tar-Regolament Dublin III. Skont dik id-dispożizzjoni, meta ċittadin ta' pajjiż terz ikun qasam b'mod irregolari l-fruntiera ta' Stat Membru, dak l-Istat Membru jkun responsabbli sabiex jeżamina applikazzjoni għall-protezzjoni internazzjonali. Jekk kienx hemm qsim irregolari ta' fruntiera fi kwalunkwe każ partikolari jiġi stabbilit b'riferiment għal prova jew evidenza ċirkustanzjali kif deskritti fiż-żewġ listi fl-Anness II tar-Regolament ta' Implementazzjoni ta' Dublin li jinkludi kull data disponibbli fl-Eurodac.

75. Il-Ministeru Sloven kien tal-fehma li A.S. daħal fil-Kroazja irregolarment matul Frar tal-2016. Huwa kkunsidra wkoll li fit-18 ta' Mejju 2016 l-awtoritajiet Kroati rrispondew b'mod pożittiv għat-talba tal-awtoritajiet Sloveni sabiex jieħdu responsabbiltà għall-applikazzjoni ta' A.S. skont ir-Regolament Dublin III fuq il-bażi tal-kriterju fl-Artikolu 13(1) ta' dak ir-regolament, fis-sens li l-Kroazja hija l-Istat Membru kompetenti sabiex jeżamina l-applikazzjoni ta' A.S.<sup>88</sup>. Is-sistema Eurodac ma pprovdietx tqabbil pożittiv għall-Kroazja għal A.S., imma dan ma huwiex deċiżiv għall-interpretazzjoni tal-Artikolu 13(1) tar-Regolament Dublin III. L-azzjoni tal-awtoritajiet nazzjonali meta individwi mill-“ferrovija tal-migranti” qasam l-fruntiera nazzjonali għal għol-Kroazja kienet l-istess bħal fil-każijiet meta l-migranti kienu ġew irregistrati fis-sistema Eurodac.

76. Fis-27 ta' Ġunju 2016 A.S. ikkontesta dik id-deċiżjoni quddiem l-Upravno sodišče (qorti amministrattiva, is-Slovenja) fuq il-bażi li l-kriterju tal-Artikolu 13(1) kien ġie applikat b'mod żbaljat. L-aġir tal-awtoritajiet statali Kroati għandu jiġi interpretat fis-sens li huwa kien daħal fil-Kroazja legalment.

77. Fl-4 ta' Lulju 2016 dik il-kontestazzjoni ġiet miċhuda, iżda A.S. irnexxielu jikseb is-sospensjoni tad-deċiżjoni tal-Ministeru.

78. Huwa appella mid-deċiżjoni tal-ewwel istanza quddiem il-qorti tar-rinviju fis-7 ta' Lulju 2016. Din tal-aħħar hija tal-fehma li sabiex jiġi ddeterminat liema Stat Membru huwa responsabbli sabiex jeżamina l-applikazzjoni ta' A.S. għall-protezzjoni internazzjonali, hija teħtieġ gwida dwar l-interpretazzjoni tal-kundizzjoni fl-Artikolu 13(1) tar-Regolament Dublin III li “applikant ikun qasam b'mod irregolari l-konfini għal għol Stat Membru”. Il-qorti tar-rinviju tixtieq tkun taf b'mod partikolari jekk il-kliem “qasam b'mod irregolari” għandux jiġi interpretat b'mod awtonomu jew flimkien mal-Artikolu 3(2) tad-Direttiva dwar ir-ritorn u mal-Artikolu 5 tal-Kodiċi tal-Fruntieri ta' Schengen. Il-qorti tar-rinviju tixtieq tkun taf ukoll jekk il-fatt li A.S. qasam il-fruntiera mis-Serbja għall-Kroazja taħt is-supervizzjoni tal-awtoritajiet Kroati, minkejja li huwa ma kienx jissodisfa r-rekwiżiti tal-Artikolu 5(1) tal-Kodiċi tal-Fruntieri ta' Schengen (billi ma kellux id-dokumenti meħtieġa, bħalma hija viża valida), huwiex rilevanti sabiex jiġi evalwat jekk id-dhul fit-territorju tal-Unjoni tiegħu kienx irregolari.

<sup>88</sup> L-Artikolu 22(3) tar-Regolament Dublin III jipprovdli li jekk kienx hemm qsim irregolari tal-fruntiera għandu jiġi stabbilit fuq il-bażi ta' prova jew evidenza ċirkustanzjali skont ir-Regolament ta' Implementazzjoni ta' Dublin. L-Upravno sodišče Republike Slovenije (qorti amministrattiva tal-ewwel istanza tar-Repubblika tas-Slovenja) tindika li ċertament fid-dokumenti fil-każ ta' A.S. ma hemm l-ebda prova formali ta' dhul irregolari fil-Kroazja.

79. Il-qorti tar-rinviju trid ukoll gwida dwar l-applikazzjoni ta' ċerti aspetti proċedurali tar-Regolament Dublin III, jiġifieri jekk id-dritt ta' A.S. għal rimedju effettiv skont l-Artikolu 27 ta' dak ir-regolament ikoprix l-evalwazzjoni fil-liġi dwar kif il-kliem "irregolari" jew "dħul illegali" fi Stat Membru fl-Artikolu 13(1) għandhom jiġu applikat. Jekk ir-risposta għal din id-domanda tkun fl-affermattiv, imbagħad ikun meħtieġ li jiġi stabbilit kif joperaw it-termini fl-Artikoli 13(1) u 29(2) tar-Regolament Dublin III. Essenzjalment il-qorti tar-rinviju trid tkun taf jekk iż-żmien ikomplex jiddekorri meta tiġi pprezentata kontestazzjoni skont l-Artikolu 27(1), b'mod partikolari meta trasferiment ikun ġie eskluż skont l-Artikolu 27(3).

80. Fit-13 ta' Settembru 2016 il-qorti tar-rinviju għalhekk għamlet id-domandi preliminari li ġejjin lill-Qorti tal-Ġustizzja:

1. Il-protezzjoni ġudizzjarja skont l-Artikolu 27 tar-[Regolament Dublin III], tirrigwarda wkoll l-interpretazzjoni tal-kundizzjonijiet tal-kriterju skont l-Artikolu 13(1), fir-rigward ta' deċiżjoni li Stat Membru mhux ser jeżamina t-talba għal protezzjoni internazzjonali, li Stat Membru ieħor diġà assumu r-responsabbiltà sabiex jeżamina t-talba tar-rikorrent fuq l-istess bażi u meta r-rikorrent jikkontesta dan?
2. Il-kundizzjoni ta' qsim b'mod irregolari skont l-Artikolu 13(1) tar-[Regolament Dublin III] għandha tiġi interpretata b'mod awtonomu u indipendenti jew flimkien mal-punt 2 tal-Artikolu 3 tad-[Direttiva dwar ir-ritorn] u l-Artikolu 5 tal-Kodiċi tal-Fruntieri ta' Schengen li jiddefinixxu l-qsim b'mod irregolari tal-fruntiera u din l-interpretazzjoni għandha tiġi applikata fir-rigward tal-Artikolu 13(1) ta' [dak ir-regolament]?
3. Fid-dawl tar-risposta għat-tieni domanda, il-kuncett ta' qsim b'mod irregolari skont l-Artikolu 13(1) tar-[Regolament Dublin III] fiċ-ċirkustanzi ta' din il-kawża għandu jiġi interpretat fis-sens li ma hemmx qsim b'mod irregolari tal-fruntiera meta l-awtoritajiet pubbliċi ta' Stat Membru jorganizzaw il-qsim tal-fruntiera bil-għan ta' tranżitu lejn Stat Membru ieħor tal-UE?
4. Fil-każ li r-risposta għat-tielet domanda tkun pożittiva, l-Artikolu 13(1) tar-[Regolament Dublin III] għandu konsegwentement jiġi interpretat fis-sens li huwa jipprojbixxi t-trasferiment ta' ċittadin ta' Stat terz lejn l-Istat [Membru] fejn huwa daħal inizjalment fit-territorju tal-UE?
5. L-Artikolu 27 tar-[Regolament Dublin III], għandu jiġi interpretat fis-sens li t-termini tal-Artikolu 13(1) u tal-Artikolu 29(2) ma jiddekorru meta r-rikorrent jeżerċita d-dritt għall-protezzjoni ġudizzjarja, *a fortiori* meta dan jirrigwarda wkoll domanda preliminari jew meta l-qorti nazzjonali tistenna r-risposta tal-Qorti tal-Ġustizzja tal-Unjoni Ewropea għal tali domanda magħmula f'kawża oħra? Sussidjarjament, it-termini jiddekorru f'tali każ, bl-Istat Membru responsabbli madankollu ma jkollux id-dritt li jiċhad l-akkoljenza?"

#### *Il-proċedura quddiem il-Qorti tal-Ġustizzja*

81. Il-qorti tar-rinviju talbet lill-Qorti tal-Ġustizzja sabiex tapplika l-proċedura b'urġenza għal deċiżjoni preliminari. Il-Qorti tal-Ġustizzja ċaħdet din it-talba permezz ta' digriet tas-27 ta' Settembru 2016. Madankollu, il-kawża sussegwentement ingħatat trattament prijoritarju permezz ta' deċiżjoni tat-22 ta' Diċembru 2016, peress li tqajjem kwistjonijiet komuni mal-Kawża C-646/16, Jafari, li hija sugġetta għall-proċedura mhaffa.

82. Osservazzjonijiet bil-miktub ġew ipprezentati minn A.S., mill-Greċja, mill-Ungerija, mis-Slovenja, mir-Renju Unit u mill-Isvizzera, u mill-Kummissjoni Ewropea. Minhabba x-xebh mal-Kawża C-646/16, Jafari, il-Qorti tal-Ġustizzja ddeċidiet li torganizza seduta kongunta taż-żewġ kawżi<sup>89</sup>.

<sup>89</sup> Ara wkoll il-punt 99 iktar 'il quddiem dwar l-attenzenza waqt is-seduta u s-sottomissjonijiet orali kongunti.

## *Il-Kawża C-646/16, Jafari*

### *Il-fatti, il-proċedura u d-domandi preliminari*

83. K. Jafari u Z. Jafari huma ċittadini tal-Afganistan. Huma aħwa. K. Jafari għandha tifel li twieled fl-2014, u Z. Jafari għandha żewġt ibniet li twieldu fl-2011 u fl-2007. It-tfal huma ċittadini Afgani wkoll.

84. Iż-żewġ aħwa flimkien mat-tfal rispettivi tagħhom (iktar 'il quddiem il-“familji Jafari”) ħarbu mill-Afganistan, minhabba li żwieghom rispettivi kienu ttiehdu mit-Talibani u kienu meħtieġa jiġġieldu fl-armata tat-Talibani. Huma rrifjutaw li jagħmlu dan u nqatlu mit-Talibani. Il-missirijiet tar-rispett taż-żewġ nisa aħwa Jafari mbagħad zammew lin-nisa msakkra, fil-magħluq; wiehed minnhom ikkunsidra li ż-żamma ta' bintu tar-rispett maqfula kien xieraq għal raġunijiet reliġjużi; l-iehor ħaseb li jkun aktar sigur għat-tifla tar-rispett tiegħu li tinzamm maqfula. Missier l-aħwa Jafari rnexxielu jirrangalhom sabiex jaħarbu mill-Afganistan. L-aħwa jibzġu li jekk imorru lura l-Afganistan jerġġu jinqafu mill-familji rispettivi tagħhom u huma wkoll f'riskju li jiħaġġru għall-mewt.

85. Il-familji Jafari hallew l-Afganistan matul Diċembru 2015. Bl-għajjnuna ta' “traffikant tan-nies” dawn l-ewwel ivvjaġġaw lejn l-Iran (fejn qattgħu tliet xhur) imbagħad lejn it-Turkija (fejn qattgħu madwar 20 jum) u mbagħad lejn il-Greċja (fejn qattgħu tlett ijiem). L-awtoritajiet Griegi ħadu data bijometrika minghand Z. Jafari u ttrażmettew il-marki tas-swaba diġitali tagħha permezz tal-Eurodac. Il-familji Jafari mbagħad ivvjaġġaw mill-FYROM, mis-Serbja, mill-Kroazja u mis-Slovenja, qabel finalment waslu fl-Awstrija. Ma għaddewx iktar minn ħamest ijiem bejn it-tluq tagħhom mill-Greċja u dħul mill-ġdid tagħhom fit-territorju tal-Unjoni.

86. Mit-18 ta' Novembru 2015 'il quddiem, il-Kroazja kienet bdiet tgħarbel l-influss ta' ċittadini ta' pajjiżi terzi. Hija ppermettiet biss dawk mill-Afganistan, mill-Iraq u mis-Sirja – li kienu probabbli li jikkwalifikaw għall-istatus ta' refuġjati – sabiex jgħaddu mit-territorju tagħha. Il-familji Jafari ssodisfaw dak it-test. Fil-Kroazja huma talbu aċċess għal tabib sabiex jikkuraw waħda mill-bniet ta' Z. Jafari. Ma ngħatat l-ebda assistenza. Huma damu siegħa jistennew xarabank u mbagħad qasmu l-fruntiera għal ġewwa s-Slovenja.

87. Fil-15 ta' Frar 2016 l-awtoritajiet kompetenti fis-Slovenja fformulaw dokument li rreġistra d-dettalji personali tal-familji Jafari. Dan indika “NEMČIJA/DEU” (“destinazzjoni tal-vjaġġ il-Ġermanja”) għal Z. Jafari. Għal K. Jafari, l-ittri “DEU” kienu nqatgħu bl-idejn u mibdula bi “AUT” bl-idejn (għalhekk, “NEMČIJA/AUT” (“destinazzjoni tal-vjaġġ l-Awstrija”)<sup>90</sup>. Fl-istess jum l-aħwa qasmu l-fruntiera Awstrijaka flimkien u għamlu l-applikazzjonijiet tagħhom għal protezzjoni internazzjonali għalihom innifishom u għat-tfal tagħhom f'dak l-Istat. L-awtoritajiet Awstrijaċi ddikjaraw li huma kienu oriġinarjament indikaw li xtaqu jivvjaġġaw lejn l-Isvezja. Madankollu, dan huwa kkontestat mill-aħwa.

88. L-awtorità kompetenti Awstrijaka [l-Uffiċċju Federali Awstrijak għall-immigrazzjoni u l-ażil (Bundesamt für Fremdenwesen und Asyl; iktar 'il quddiem l-“Uffiċċju Federali” jew il-“BFA”)] ma vverifikatx l-istqarrija tal-aħwa dwar il-fatt li kienu ħarbu mill-Afganistan, għaliex kienet tal-fehma li l-Kroazja kienet l-Istat Membru responsabbli sabiex jeżamina l-applikazzjoni tagħhom għall-protezzjoni internazzjonali. Wara li l-ewwel avvċinat lill-awtoritajiet Sloveni, permezz ta' ittra tas-16 ta' April 2016, il-BFA talbet lill-awtorità kompetenti Kroata sabiex tiehu l-inkarigu tal-aħwa u ta' wliedhom skont l-Artikolu 18(1)(a) tar-Regolament Dublin III. Il-BFA affermat li, peress li l-familji Jafari kienu daħlu fit-territorju tal-Istati Membri b'mod irregolari permezz tal-Kroazja, dak l-Istat

<sup>90</sup> Sa fejn din il-bidla (miktuba bis-Sloven biss) tidher li saret minn uffiċjal li kien qed jaġixxi mingħajr l-għarfien jew il-kunsens tar-rikorrenti, tali bidla hija indikazzjoni tal-pressjoni li tahtha l-uffiċjali tal-fruntiera kienu qed jahdmu. Il-firda tal-familja b'dan il-mod tqajjem kwistjonijiet taht l-Artikoli 7 u 24 tal-Karta dwar id-dritt għall-hajja tal-familja u d-drittijiet tat-tfal. Li kieku ż-żewġt aħwa, flimkien mal-ulied rispettivi tagħhom, *effettivamente* sabu ruhhom fi Stati Membri differenti, setgħu jqumu wkoll kwistjonijiet fir-rigward ta' kriterji ohra tal-Kapitolu III stabbiliti fir-Regolament Dublin III.

Membru kien responsabbli sabiex jeżamina l-applikazzjonijiet tagħhom. L-awtorità kompetenti Kroata ma weġbitx. Għaldaqstant, il-BFA informatha, permezz ta' ittra tat-18 ta' Ġunju 2016, li, skont l-Artikolu 22(7) tar-Regolament Dublin III, ir-responsabbiltà għall-eżami tal-applikazzjonijiet għall-protezzjoni internazzjonali issa kienet b'mod irrevokabbli tal-Kroazja.

89. Permezz ta' deċiżjonijiet tal-5 ta' Settembru 2016, l-Uffiċċju Federali ċaħad l-applikazzjonijiet għall-protezzjoni internazzjonali bħala "inammissibbli", innota li l-Kroazja kienet responsabbli sabiex teżamina l-applikazzjonijiet skont l-Artikolu 13(1) tar-Regolament Dublin III u hareġ ordni ta' tkeċċija fis-sens li l-familji Jafari kellhom jiġu rritornati lill-Kroazja. Fid-dikjarazzjoni tar-raġunijiet tiegħu, l-Uffiċċju Federali pproċeda fuq is-suppożizzjoni li l-aħwa u wliedhom kienu daħlu l-ewwel fit-territorju tal-Unjoni fil-Greċja. Skont il-BFA, huma kienu, madankollu, imbagħad telqu mill-ġdid mit-territorju tal-Unjoni u sussegwentement reġġu daħlu fit-territorji tal-Istati Membri fil-Kroazja. Id-dhul fil-Greċja u fil-Kroazja ntqal li kien irregolari. Madankollu, fil-Greċja kien hemm nuqqasijiet sistemici kontinwi fil-proċedura tal-ażil. Għalhekk, skont l-Artikolu 13(1) tar-Regolament Dublin III, il-Kroazja kellha titqies bħala l-Istat Membru responsabbli. Intqal li ma kien hemm ebda nuqqas sistemiku fis-sistema tal-ażil hemmhekk. L-aħwa jikkontestaw din il-konklużjoni<sup>91</sup>.

90. Kemm l-awtoritajiet amministrattivi kif ukoll il-Bundesverwaltungsgericht (qorti amministrattiva federali, l-Awstrija), li ddecidew dwar ir-rikors tagħhom kontra d-deċiżjonijiet ikkontestati, ikkunsidraw li l-istqarrija tal-familji Jafari u l-informazzjoni mogħtija dwar il-vjaġġ tagħhom mill-Afganistan kienu plawsibbli. Barra minn hekk, ma hemmx kontestazzjoni li l-odissea tal-familji Jafari seħħet matul l-influss tal-massa ta' ċittadini ta' pajjiżi terzi fit-territorju tal-Unjoni mill-Balkani tal-Punent bejn Settembru 2015 u Marzu 2016.

91. Permezz ta' deċiżjonijiet tal-10 ta' Ottubru 2016, il-Bundesverwaltungsgericht (qorti amministrattiva federali) ma laqgħetx l-appelli tal-familji Jafari. Meta għamlet hekk hija essenzjalment ikkonfermat il-konstatazzjonijiet tal-BFA. Hija ddecidiet li meta l-familji Jafari kienu daħlu fil-Kroazja mis-Serbja dawn kienu qasmi l-fruntiera mingħajr viża ta' dhul, għalkemm bħala ċittadini Afgani suppost kellhom waħda. Għalhekk, id-dhul minn dik il-fruntiera kien irregolari. Sa fejn seta' jiġi stabbilit, anki d-dhul fl-Awstrija kien mingħajr viża u għalhekk kien ukoll "irregolari".

92. Iż-żewġ aħwa (iżda mhux it-tfal tagħhom) ikkontestaw dik id-deċiżjoni fl-appell quddiem il-qorti tar-rinviju. Huma jsostnu li ċ-ċirkustanzi partikolari tal-każijiet rispettivi tagħhom għandhom jitqiesu sabiex jiġi stabbilit liema Stat Membru huwa responsabbli sabiex jeżamina l-applikazzjonijiet tagħhom għall-protezzjoni internazzjonali. Huma jsostnu li daħlu fit-territorju tal-Unjoni skont l-Artikolu 5(4)(c) tal-Kodiċi tal-Fruntieri ta' Schengen (jiġifieri, għal raġunijiet umanitarji). Għaldaqstant, il-qsim tal-fruntiera ma kienx "dhul irregolari" għall-finijiet tal-Artikolu 13(1) tar-Regolament Dublin III. Dak kien ir-raġunament wara l-Ftehim tat-18 ta' Frar 2016 li jippermetti ċittadini ta' pajjiżi terzi li jidhlu fit-territorju tal-Unjoni sabiex jaqsmu l-Istati Membri sabiex jilħqu l-post fejn xtaqu jitolbu l-ażil<sup>92</sup>. Skont l-Artikolu 14(2) tar-Regolament Dublin III, l-Awstrija hija għalhekk l-Istat Membru responsabbli sabiex jeżamina l-applikazzjonijiet tagħhom għall-protezzjoni internazzjonali.

93. Il-qorti tar-rinviju kienet taf li kien diġà sar ir-rinviju għal deċiżjoni preliminari mill-Vrhovno sodišče Republike Slovenije (qorti suprema tar-Repubblika tas-Slovenja) fil-Kawża C-490/16, A.S. Madankollu, hija tal-fehma li ċ-ċirkustanzi sottostanti fil-kawża tal-familji Jafari huma differenti minn dawk fil-kawża A.S. Fil-każ tal-familji Jafari, l-awtorità kompetenti Kroata naqset milli tirrispondi għat-talba sabiex jittiehed l-inkarigu magħmula skont l-Artikolu 18(1)(a) tar-Regolament Dublin III. Il-qorti tar-rinviju tqis li l-Artikolu 13(1) tar-Regolament Dublin III huwa l-kriterju rilevanti

91 Ara l-punti 231 u 232 iktar 'il quddiem.

92 Huwa possibbli li dan jista' jkun riferiment għall-Istqarrija mahruġa mill-Kaprijiet tas-Servizzi tal-Pulizija fit-18 ta' Frar 2016 (ara l-punt 16 iktar 'il fuq). Jista', madankollu, jirreferi għall-Konklużjonijiet tal-Kunsill Ewropew tal-istess data. Ma huwiex ċar mid-digriet tar-rinviju liema wiehed minn dawk id-dokumenti qed jiġi invokat.

tal-Kapitolu III li japplika sabiex jiġi ddeterminat l-Istat Membru responsabbli. Dak ir-regolament madankollu ma jiddefinixxi “qsim irregolari” tal-fruntiera. Il-qorti tar-rinviju għalhekk titlob gwida dwar jekk dan il-kunċett għandux jiġi interpretat b’mod awtonomu jew b’riferiment għal dispożizzjonijiet oħra tal-Unjoni li jirregolaw ir-rekwiziti relatati ma’ ċittadini ta’ pajjiżi terzi li jaqsmu l-fruntiera esterna tal-Unjoni, bħal dawk fil-Kodiċi tal-Fruntieri ta’ Schengen. Sa fejn l-awtoritajiet Kroati ppermettew lill-familji Jafari li jidhlu f’pajjiżhom u ssorveljaw it-trasport tagħhom lejn il-fruntiera Slovena, il-qorti tar-rinviju tistaqsi jekk dan l-aġir huwiex fil-fatt “viża” fis-sens tal-Artikoli 2(m) u 12 tar-Regolament Dublin III.

94. Il-familji Jafari jsostnu li l-kriterju rilevanti tal-Kapitolu III huwa l-Artikolu 14 (rinunzja tar-rekwiziti tal-viża). Il-qorti tar-rinviju ma hijiex konvinta li dik il-fehma hija korretta. Hija għalhekk tixtieq tkun taf jekk dik id-dispożizzjoni jew l-Artikolu 13(1) humiex il-kriterju xieraq sabiex ikun iddeterminat l-Istat Membru responsabbli. Fid-dawl tad-deċiżjonijiet tal-Qorti tal-Ġustizzja fis-sentenzi Ghezelbash u Karim<sup>93</sup>, il-qorti tar-rinviju tosserva li applikant jista’ jistrieħ fuq applikazzjoni żbaljata tal-kriterji ta’ Dublin III f’appell minn deċiżjoni ta’ trasferiment meħuda fuq il-baži ta’ dak ir-regolament. Huwa għalhekk meħtieġ li jiġi aċċertat liema huwa l-kriterju korrett li għandu jiġi applikat.

95. Il-qorti tar-rinviju għandha dubbi wkoll dwar il-pretenzjoni tal-familji Jafari li huma jaqgħu fl-ambitu tal-Artikolu 5(4)(ċ) tal-Kodiċi tal-Fruntieri ta’ Schengen. Hija għalhekk titlob ukoll il-fehma tal-Qorti tal-Ġustizzja dwar l-interpretazzjoni korretta ta’ dik id-dispożizzjoni.

96. Għalhekk, il-qorti tar-rinviju tagħmel id-domandi li ġejjin:

- “1. L-Artikolu 2(m), l-Artikolu 12 u l-Artikolu 13 tar-[Regolament Dublin III] għandhom jiġu interpretati billi jittiehdu inkunsiderazzjoni strumenti legali oħra marbuta mar-Regolament Dublin III, jew dawn id-dispożizzjonijiet għandhom jingħataw tifsira awtonoma?
2. Fil-każ li d-dispożizzjonijiet tar-Regolament Dublin III għandhom jiġu interpretati b’mod indipendenti minn strumenti legali oħra:
  - (a) Fiċ-ċirkustanzi tal-kawżi prinċipali, ikkaratterizzati mill-fatt li mmaterjalizzaw fi żmien li fi h l-awtoritajiet nazzjonali tal-Istati prinċipalment involuti kienu qegħdin jaffrontaw numru eċċezzjonalment għoli ta’ persuni li kienu qegħdin jitolbu jithallew jgħaddu mit-territorju tagħhom, id-dhul fit-territorju, ittollerat *de facto* minn Stat Membru għall-finijiet biss tat-tranzitu minn dan l-Istat Membru u tat-tressiq ta’ applikazzjoni għal protezzjoni internazzjonali fi Stat Membru ieħor, għandu jitqies daqslikieku huwa ‘viża’ fis-sens tal-Artikolu 2(m) u tal-Artikolu 12 tar-Regolament Dublin III?

Jekk tingħata risposta fl-affermattiv għad-domanda 2(a):

- (b) Jekk id-dhul fit-territorju għall-finijiet ta’ tranzitu jkun ittollerat *de facto*, il-ħruġ mit-territorju tal-Istat Membru inkwistjoni għandu jitqies li jwassal sabiex il-‘viża’ ma tibqax valida?
- (c) Jekk id-dhul fit-territorju għall-finijiet ta’ tranzitu jkun ittollerat *de facto*, għandu jitqies li l-‘viża’ tibqa’ valida meta l-ħruġ mit-territorju tal-Istat Membru inkwistjoni ma jkunx għadu seħħ jew il-‘viża’ ma tibqax valida, irrISPETTIVAMENT mill-assenza ta’ ħruġ mit-territorju, hekk kif l-applikant jabbanduna definittivament kull ħsieb li jmur fi Stat Membru ieħor?

93 Sentenzi tas-7 ta’ Ġunju 2016, *Ghezelbash* (C-63/15, EU:C:2016:409), u tas-7 ta’ Ġunju 2016, *Karim* (C-155/15, EU:C:2016:410).



- (d) Il-fatt li l-applikant jabbanduna kull ħsieb li jmur fl-Istat Membru inizjalment magħżul bħala destinazzjoni jwassal sabiex jitqies li hemm frodi wara l-ħruġ tal-‘viża’, fis-sens tal-Artikolu 12(5) tar-Regolament Dublin III, b’tali mod li l-Istat Membru li jkun ħareġ il-‘viża’ ma jkunx responsabbli?

Jekk tingħata risposta negattiva għad-domanda 2(a):

- (e) L-espressjoni ‘qasam b’mod irregolari l-konfini għal go Stat Membru bl-art, bil-baħar jew bl-ajru wara li jkun ġie minn pajjiż terz’, li tinsab fl-Artikolu 13(1) tar-Regolament Dublin III, għandha tintfiehem fis-sens li, fiċ-ċirkustanzi speċjali deskritti tal-kawżi prinċipali, għandu jitqies li ma kienx hemm qsim irregolari tal-fruntiera esterna?

3. Fil-każ li d-dispożizzjonijiet tar-Regolament Dublin III għandhom jiġu interpretati billi jittieħdu inkunsiderazzjoni strumenti legali oħra:

- (a) Sabiex jiġi evalwat jekk kienx hemm ‘qsim irregolari’ tal-fruntiera fis-sens tal-Artikolu 13(1) tar-Regolament Dublin III, għandu jitqies b’mod partikolari jekk id-dhul fit-territorju jissodisfax il-kundizzjonijiet tal-Kodiċi tal-Fruntieri ta’ Schengen u b’mod partikolari l-Artikolu 5 ta’ [dak l-att], dispożizzjoni din li tapplika għall-kawżi prinċipali minhabba d-data tad-dhul fit-territorju?

Jekk tingħata risposta negattiva għad-domanda 3(a):

- (b) Liema dispożizzjonijiet tad-dritt tal-Unjoni għandhom jittieħdu partikolarment inkunsiderazzjoni sabiex jiġi evalwat jekk ikunx hemm ‘qsim irregolari’ tal-fruntiera fis-sens tal-Artikolu 13(1) tar-Regolament Dublin III?

Jekk tingħata risposta fl-affermattiv għad-domanda 3(a):

- (c) Fiċ-ċirkustanzi tal-kawżi prinċipali, ikkaratterizzati mill-fatt li mmaterjalizzaw fi żmien li fih l-awtoritajiet nazzjonali tal-Istati prinċipalment involuti kienu qegħdin jaffrontaw numru eċċezzjonalment għoli ta’ persuni li kienu qegħdin jitolbu jithallew jgħaddu mit-territorju tagħhom, id-dhul fit-territorju, ittollerat *de facto*, mingħajr eżami taċ-ċirkustanzi individwali, minn Stat Membru, għall-finijiet biss tat-tranzitu minn dan l-Istat Membru u tat-tressiq ta’ applikazzjoni għal protezzjoni internazzjonali fi Stat Membru ieħor, għandu jitqies daqslikieku huwa awtorizzazzjoni ta’ dhul fit-territorju fis-sens tal-Artikolu 5(4)(c) tal-Kodiċi tal-Fruntieri ta’ Schengen?

Jekk tingħata risposta fl-affermattiv għad-domandi 3(a) u 3(c):

- (d) L-awtorizzazzjoni ta’ dhul fit-territorju taħt l-Artikolu 5(4)(c) tal-Kodiċi tal-Fruntieri ta’ Schengen twassal sabiex ikollu jitqies li hemm awtorizzazzjoni ekwivalenti għal viża fis-sens tal-Artikolu 5(1)(b) tal-Kodiċi tal-Fruntieri ta’ Schengen u, għaldaqstant, ‘viża’ li tissodisfa l-Artikolu 2(m) tar-Regolament Dublin III, b’tali mod li jkollhom jiġu applikati d-dispożizzjonijiet dwar id-determinazzjoni tal-Istat Membru responsabbli taħt ir-Regolament Dublin III billi jittieħed inkunsiderazzjoni ukoll l-Artikolu 12 tiegħu?

Jekk tingħata risposta fl-affermattiv għad-domandi 3(a), 3(c) u 3(d):

- (e) Jekk id-dhul fit-territorju għall-finijiet ta’ tranzitu jkun ittollerat *de facto*, il-ħruġ mit-territorju tal-Istat Membru inkwistjoni għandu jitqies li jwassal sabiex il-‘viża’ ma tibqax valida?

- (f) Jekk id-dhul fit-territorju għall-finijiet ta' tranzitu jkun ittollerat *de facto*, għandu jitqies li l-*'viża'* tibqa' valida meta l-*'hrug'* mit-territorju tal-Istat Membru inkwistjoni ma jkunx għadu seħħ jew il-*'viża'* ma tibqax valida, irrispettivament mill-assenza ta' *'hrug'* mit-territorju, hekk kif l-applikant jabbanduna definittivament kull *'hsieb'* li jmur fi Stat Membru ieħor?
- (g) Il-fatt li l-applikant jabbanduna kull *'hsieb'* li jmur fl-Istat Membru inizjalment magħżul bħala destinazzjoni jwassal sabiex jitqies li hemm frodi wara l-*'hrug'* tal-*'viża'*, fis-sens tal-Artikolu 12(5) tar-Regolament Dublin III, b'tali mod li l-Istat Membru li jkun *'hareg'* il-*'viża'* ma jkunx responsabbli?

Jekk tinghata risposta fl-*'affermattiv'* għad-domandi 3(a) u 3(c) iżda domanda negattiva għad-domanda 3(d):

- (h) L-espressjoni *'qasam b'mod irregolari l-konfini għal go Stat Membru bl-art, bil-baħar jew bl-ajru wara li jkun gie minn pajjiż terz'*, li tinsab fl-Artikolu 13(1) tar-Regolament Dublin III, għandha tinftiehem fis-sens li, fiċ-ċirkustanzi speċjali deskritti fil-kawża prinċipali, għandu jitqies li l-qsim tal-fruntiera, li jiġi kklassifikat bħala awtorizzazzjoni ta' *'dhul fit-territorju fis-sens tal-Artikolu 5(4)(c) tal-Kodiċi tal-Fruntieri ta' Schengen'*, ma għandux jitqies li huwa qsim irregolari tal-fruntiera esterna?"

### *Il-proċedura quddiem il-Qorti tal-Ġustizzja*

97. Skont l-Artikolu 105 tar-Regoli tal-Proċedura, il-qorti tar-rinviju talbet li din il-kawża għandha tkun suġġetta għall-proċedura mħaffa. Dik it-talba ntlaqgħet b'digriet tal-President tal-15 ta' Frar 2017.

98. Ġew ipprezentati osservazzjonijiet bil-miktub mill-familji Jafari, mill-Awstrija, minn Franza, mill-Ungerija, mill-Italja, mill-Isvizzera u mill-Kummissjoni Ewropea.

99. Fis-seduta tat-28 ta' Marzu 2017 miżmuma flimkien mal-Kawża C-490/16, A.S., skont l-Artikolu 77 tar-Regoli tal-Proċedura, A.S. u l-familji Jafari, kif ukoll l-Awstrija, Franza, il-Greċja, l-Italja, ir-Renju Unit u l-Kummissjoni ressqu l-argumenti orali tagħhom.

### **Evalwazzjoni**

#### ***Rimarki preliminari***

#### *Is-sistema ta' Dublin: ħarsa fil-qosor*

100. Is-sistema ta' Dublin tistabbilixxi proċedura għad-determinazzjoni tal-Istat Membru responsabbli sabiex jeżamina applikazzjoni għall-protezzjoni internazzjonali<sup>94</sup>. Il-possibbiltà li *'ċittadini ta' pajjiżi terzi jkunu jistgħu jivvjagġaw b'mod liberu fiż-żona Schengen'*<sup>95</sup> *'ħolqot diffikultajiet potenzjali u tfassal mekkanizmu sabiex jiġi żgurat li, bħala prinċipju, Stat partecipant wieħed biss ikun responsabbli sabiex jeżamina kull applikazzjoni għall-ażil. L-għanijiet huma, inter alia, li jiġi ddeterminat l-Istat Membru responsabbli malajr, li jiġi evitat u skoragġut il-forum shopping'*<sup>96</sup>, li jiġu prekluzi u skoragġuti

94 Artikolu 1 tar-Regolament Dublin III.

95 Ara l-punt 45 iktar 'il fuq.

96 Il-*'forum shopping'* jirreferi għall-*'abbuż tal-proċeduri tal-ażil fil-forma ta' applikazzjonijiet multipli għall-ażil magħmula mill-istess persuna f'diversi Stati Membri bl-ghan wahdieni li jestendi s-soġġorn tiegħu fl-Istati Membri; ara, pereżempju, il-Proposta għal regolament tal-Parlament Ewropew u tal-Kunsill li jstabbilixxi l-kriterji u l-mekkanizmi biex ikun iddeterminat liema hu l-Istat Membru responsabbli biex jeżamina applikazzjoni għall-ażil iddepożitata għand wieħed mill-Istati Membri minn *'ċittadin ta' pajjiż terz jew persuna minghajr Stat datata t-3 ta' Diċembru 2008 [KUMM (2008) 820 finali]*.*



104. Is-sistema ta' Dublin, l-acquis ta' Schengen u d-Direttiva dwar ir-ritorn jidhru li jipprovdu pakkett komprensiv ta' miżuri. Madankollu, iż-żewġ każijiet inkwistjoni jesponu l-lakuni u d-diffikultajiet prattiċi fl-applikazzjoni ta' dawn ir-regoli meta għadd straordinarjament kbir ta' nies jivvjaġġaw bl-art, iktar milli bl-ajru, lejn l-Unjoni fi żmien relattivament qasir ta' żmien sabiex ifittxu l-kenn. Digà ddeskrivejt iċ-ċirkustanzi li kienu jeżistu bejn Settembru 2015 u Marzu 2016<sup>105</sup>.

*It-temi generali fid-domandi tal-qrati tar-rinviju*

105. Id-domandi magħmula miż-żewġ qrati tar-rinviju jirrigwardaw numru ta' temi komuni.

106. L-ewwel nett, x'metodoloġija generali għandha tiġi applikata għall-interpretazzjoni tal-kriterji fl-Artikoli 12, 13 u 14 tar-Regolament Dublin III? B'mod partikolari, dawk id-dispożizzjonijiet għandhom jinqraw flimkien mal-acquis ta' Schengen<sup>106</sup>? It-tieni nett, il-kooperazzjoni u l-facilitajiet mogħtija mill-Istati ta' tranzitu tal-Unjoni (b'mod partikolari, il-Kroazja u s-Slovenja) jammontaw fil-fatt għal vizi fit-tifsira tal-Artikoli 2(m) u 12 ta' dak ir-regolament? (Din il-kwistjoni ma tqajmitx espressament fil-kawża A.S., imma r-risposta tal-Qorti tal-Ġustizzja tista' madankollu tkun ta' għajjnuna għall-qorti tar-rinviju sabiex tiddeċiedi l-kawża prinċipali)<sup>107</sup>. It-tielet nett, kif għandu jiġi interpretat l-Artikolu 13(1) tar-Regolament Dublin III? B'mod partikolari, x'inhi t-tifsira tal-frazi "qasam b'mod irregolari l-konfini" u x'inhi r-relazzjoni (jekk hemm) bejn dik id-dispożizzjoni u l-Artikolu 5(1) tal-Kodiċi tal-Fruntieri ta' Schengen u l-Artikolu 3(2) tad-Direttiva dwar ir-ritorn?<sup>108</sup> Ir-raba' nett, iċ-ċittadini ta' pajjiżi terzi li tħallew jidhlu fiż-żona Schengen matul il-kriżi umanitarja fil-Balkani tal-Punent jaqgħu taħt l-eċċezzjoni prevista fl-Artikolu 5(4)(c) tal-Kodiċi tal-Fruntieri ta' Schengen għall-kundizzjonijiet ta' dħul għal ċittadini ta' pajjiżi terzi<sup>109</sup>? Il-ħames nett, x'jikkostitwixxi "dħul b'rinunzja għall-viża" fis-sens tal-Artikolu 14 tar-Regolament Dublin III?

107. Fil-kawża A.S., il-Qorti tal-Ġustizzja hija mitluba wkoll li teżamina ċerti aspetti proċedurali tar-Regolament Dublin III<sup>110</sup>. Finalment, huwa meħtieġ li jiġu evalwati l-konsegwenzi prattiċi tal-interpretazzjoni tad-dispożizzjonijiet inkwistjoni għaž-żewġ kawżi<sup>111</sup>.

108. Dawn id-domandi qed isiru f'kuntest li fih Stat Membru wieħed kien deskritt bħala li ssospenda l-applikazzjoni tar-Regolament Dublin III għal perijodu ta' żmien, filwaqt li oħrajn kienu deskritti bħala li "ssospendew Schengen" billi dawn bnew il-qugh madwar il-fruntieri interni tagħhom ma' Stati Membri oħra tal-Unjoni li huma wkoll fiż-żona Schengen<sup>112</sup>.

109. Il-funzjoni tal-Qorti tal-Ġustizzja hija esklussivament ġudizzjarja: li tiżgura, skont l-Artikolu 19(1) TUE, li "d-dritt ikun rispettat fl-interpretazzjoni u fl-applikazzjoni tat-Trattati". Huwa evidenti li l-Qorti tal-Ġustizzja *ma għandhiex* tidhol fl-arena politika sabiex tiġi indirizzata l-kwistjoni (ikkumplikata) ta' kif, minhabba l-ġeografija tal-Ewropa, applikanti għall-protezzjoni internazzjonali jiġu allokat i fost l-Istati Membri tal-Unjoni. Iċ-ċirkustanzi mingħajr precedent li kienu jeżistu fil-Balkani tal-Punent bejn Settembru 2015 u Marzu 2016 poġġew madankollu fid-dieher id-diskrepanza bejn il-ġeografija u l-kriterji elaborati fil-Kapitolu III tar-Regolament Dublin III. Bla tlaqliq jingħad li l-Qorti tal-Ġustizzja issa qed tintalab tippovdi soluzzjoni legali u tpoġġiha retrospettivament f'sitwazzjoni fattwali li r-regoli legali applikabbli ftit li xejn huma xierqa sabiex jittrattawha. Tkun liema tkun is-soluzzjoni magħżula, din x'aktarx li tkun kontroversjali ma' xi wħud.

105 Ara l-punti 7 sa 18 iktar 'il fuq.

106 Domanda 2 fil-Kawża C-490/16 u Domanda 1 fil-Kawża C-646/16.

107 Domandi 2(a) sa (d) u 3(e), (f) u (g) fil-Kawża C-646/16.

108 Domand 2 fil-Kawża C-490/16 u Domandi 2(e), 3(a) u 3(b) fil-Kawża C-646/16.

109 Domanda 3 fil-Kawża C-490/16 u Domandi 3(a) sa (h) fil-Kawża C-646/16.

110 Domandi 1 u 5.

111 Domanda 4 fil-Kawża C-490/16.

112 Ara l-punti 12 sa 17 u 45 iktar 'il fuq.

***L-ewwel kwistjoni: il-metodologija applikabbli meta jiġu interpretati l-kriterji fl-Artikoli 12, 13 u 14 tar-Regolament Dublin III***

110. Il-qrati tar-rinviju fil-kawża A.S. u Jafari jixtiequ jaċcertaw jekk huwiex meħtieġ li jiġu kkunsidrati atti oħra tal-Unjoni marbuta mar-Regolament Dublin III jew jekk dak ir-regolament [b'mod partikolari l-Artikoli 2(m), 12, 13 u 14 tiegħu] għandux jiġi interpretat indipendentement minn dawn l-atti. Huwa aċċettat li ġie rranġat tranzitu bil-kooperazzjoni tal-Istati kkonċernati. Għalhekk, tqum neċessarjament il-kwistjoni dwar jekk ir-regoli relatati ma' ċittadini ta' pajjiżi terzi li jaqsmu l-fruntieri esterni tal-Unjoni jaffettwawx l-interpretazzjoni tar-Regolament Dublin III.

111. Ir-rikorrenti fil-kawża Jafari flimkien mal-Awstrija, Franza, il-Greċja, l-Ungerija, l-Isvizzera u l-Kummissjoni jsostnu li l-kriterji tal-Kapitolu III għandhom jiġu interpretati flimkien ma' atti oħra, jiġifieri l-Kodiċi tal-Fruntieri ta' Schengen u d-Direttiva dwar ir-ritorn.

112. A.S. isostni li l-interpretazzjoni tal-kriterji tal-Kapitolu III ma għandhomx ikunu bbażati fuq ir-regoli nazzjonali jew internazzjonali biss. Tali interpretazzjoni għandha tiegħu inkunsiderazzjoni s-sitwazzjoni fattwali u l-obbligi tal-Istati ta' tranzitu tal-Unjoni, li aġixxew skont l-Artikolu 33 tal-Konvenzjoni ta' Genève u l-Artikolu 3 tal-KEDB (il-projbizzjoni kontra t-tortura), kif ukoll l-Artikoli 4(2) u 5(4) tal-Kodiċi tal-Fruntieri ta' Schengen.

113. L-Italja tikkunsidra li l-kwistjoni ewlenija ma hijiex jekk l-approċċ ġenerali għall-interpretazzjoni jqisx atti oħra tal-Unjoni jew le. L-ewwel nett l-Italja tgħid li, bejn Settembru 2015 u Marzu 2016 l-Istati ta' tranzitu tal-Unjoni ma ħarġux viżi lil dawk li jgħaddu mit-territorju tagħhom. It-tieni nett, hija tenfasizza li l-Artikolu 13(1) tar-Regolament Dublin III għandu jiġi interpretat fid-dawl tal-Konvenzjoni ta' Genève.

114. Fil-fehma tar-Renju Unit il-Kodiċi tal-Fruntieri ta' Schengen u d-Direttiva dwar ir-ritorn ma għandhom l-ebda effett legali fuq l-espressjoni "qasam b'mod irregolari" fl-Artikolu 13(1) tar-Regolament Dublin III. Għaldaqstant, dan tal-aħħar għandu jiġi interpretat indipendentement minn dawk l-atti.

115. Jiena ma narax l-approċċ għall-interpretazzjoni tal-kriterji tal-Kapitolu III bħala xelta binarja bejn żewġ għażliet: l-interpretazzjoni tar-Regolament Dublin III b'mod iżolat totali, jew l-interpretazzjoni tiegħu b'mod li jirriżulta li t-termini ta' dak ir-regolament jiġu ddefiniti b'riferiment għad-dispożizzjonijiet ta' promulgazzjoni ta' atti oħra tal-Unjoni.

116. Hija ġurisprudenza stabbilita li meta tiġi interpretata dispożizzjoni tad-dritt tal-Unjoni, huwa meħtieġ li jiġi kkunsidrat mhux biss il-kliem tagħha, imma anki l-kuntest li qiegħda fih u l-għanijiet tar-regoli li minnhom tiffurma parti<sup>113</sup>. L-ewwel wiehed mill-"Principji ġenerali" fil-"Gwida kongunta Prattika għal persuni involuti fl-abbozzar ta' leġislazzjoni"<sup>114</sup> jgħid li l-leġislazzjoni għandha tkun ċara, sempliċi u preċiża, b'tali mod li ma thalli l-ebda incertezza fil-moħħ tal-qarrej. Meta att jikkondividi definizzjonijiet komuni ma' leġislazzjoni oħra tal-Unjoni, ikun raġonevoli li wiehed jistenna li jsib riferiment reċiproku espress, billi l-kunċett ta' definizzjoni li għandha tiġi inkorporata implicitament huwa inkonsistenti mal-principju ta' ċertezza legali<sup>115</sup>. La l-Kodiċi tal-Fruntieri ta' Schengen u lanqas id-Direttiva dwar ir-ritorn ma jinkludu definizzjonijiet li jagħmlu riferiment reċiproku għall-kriterji tal-Kapitolu III fir-Regolament Dublin III.

113 Sentenza tas-6 ta' Ġunju 2013, *MA* et, C-648/11, EU:C:2013:367, punt 50 u l-ġurisprudenza ċċitata.

114 Ftehim interistituzzjonali tat-22 ta' Dicembru 1998 fuq linji gwida komuni għall-kwalità tal-abbozzar ta' leġislazzjoni tal-Komunità (ĠU Edizzjoni Speċjali bil-Malti, Kapitolu I, Vol. 3, p. 39).

115 Ara b'analogija, is-sentenza tal-11 ta' Dicembru 2007, *Skoma-Lux*, C-161/06, EU:C:2007:773, punt 38.

117. Il-kliem tal-Artikolu 12 tar-Regolament Dublin III huwa differenti mill-Artikoli 13 u 14 sa fejn dan fil-fatt jagħmel espressament riferiment reċiproku għall-Kodiċi dwar il-Viżi li huwa parti mill-acquis ta' Schengen. Dak ir-riferiment huwa ċar, sempliċi u preċiż biżżejjed sabiex jindika li l-Kodiċi dwar il-Viżi huwa rilevanti għall-interpretazzjoni ta' dik id-dispożizzjoni<sup>116</sup>. B'dan premiss, ma jsegwix li l-kelma "viża" fl-Artikolu 12 hija limitata għad-definizzjoni li taqa' fl-ambitu tal-Kodiċi dwar il-Viżi<sup>117</sup>.

118. L-ewwel nett, ir-Regolament Dublin III japplika għal Stati Membri li ma humiex parti mill-acquis ta' Schengen, notevolment l-Irlanda u r-Renju Unit. Fir-rigward ta' dawk l-Istati, "viża" għandha tirreferi għal dokument irrikonoxxut bħala tali taħt ir-regoli nazzjonali. It-tieni nett, "viża" tkopri kategoriji ta' dokumenti li ma humiex il-viża għal soġġorn qasir li taqa' fl-ambitu tal-Kodiċi dwar il-Viżi. Huwa ċar mill-kliem tal-Artikolu 2(m) tar-Regolament Dublin III li dan l-att japplika għal tliet tipi differenti ta' viża<sup>118</sup>.

119. Dak ir-raġunament japplika ugwalment għall-Artikolu 14 fejn il-kelma "viża" tintuża wkoll. Dak it-terminu għandu jiġi interpretat ukoll bl-istess mod bħall-Artikolu 12 għal finijiet ta' koerenza u ta' konsistenza.

120. Minn dan isegwi li l-acquis ta' Schengen huwa element rilevanti li għandu jiġi kkunsidrat għall-interpretazzjoni tal-kelma "viża", imma ma jiddeterminax it-tifsira għall-finijiet tal-Artikoli 2(m) u 12 tar-Regolament Dublin III.

121. L-Artikolu 13 tar-Regolament Dublin III ma jagħmel ebda riferiment espress għal xi mizura fl-acquis ta' Schengen jew għad-Direttiva dwar ir-ritorn.

122. Madankollu, il-kuntest statutorju jindika li r-Regolament Dublin III huwa parti integrali mis-SEKA li hija bbażata fuq l-applikazzjoni sħiħa u inkluziva tal-Konvenzjoni ta' Genève<sup>119</sup>. Dik il-konvenzjoni tipprovdi l-qafas internazzjonali għall-harsien tar-refuġjati u dawk li jfittxu status ta' refuġjat. Skont l-Artikolu 31(2) tal-imsemmija konvenzjoni, l-Istati ma għandhomx, bħala prinċipju, jirrestringu l-movimenti tar-refuġjati ġewwa t-territorju tagħhom; u kwalunkwe restrizzjoni li titqies li hija meħtieġa għandha tiġi applikata biss sakemm l-istatus tar-refuġjati jiġi rregolarizzat jew jiġu ammessi f'pajjiż ieħor. L-Istati għandhom jippermettu lir-refuġjati żmien raġonevoli u l-facilitajiet meħtieġa sabiex jiġu ammessi f'pajjiż ieħor. Hemm bżonn li dik id-dispożizzjoni tiġi kkunsidrata fl-interpretazzjoni tar-Regolament Dublin III<sup>120</sup>. Għaldaqstant, ir-regolament għandu jiġi interpretat fid-dawl tal-kuntest u tal-iskop tiegħu u b'mod li huwa konsistenti mal-Konvenzjoni ta' Genève. Dan jirriżulta mill-Artikolu 78(1) TFUE. Mill-premessa 39 jirriżulta wkoll li r-Regolament Dublin III għandu jiġi interpretat b'mod konsistenti mad-drittijiet irrikonoxxuti mill-Karta<sup>121</sup>.

123. Peress li r-Regolament Dublin III huwa parti integrali tas-SEKA, l-acquis tal-ażil tal-Unjoni huwa fattur rilevanti wkoll<sup>122</sup>. Hemm referenzi espressi għad-Direttiva dwar il-kwalifika, għad-Direttiva dwar l-akkoljenza u għad-Direttiva dwar il-proċeduri<sup>123</sup>. Is-SEKA kienet ikkonċepita f'kuntest fejn kien raġonevoli li wieħed jassumi li l-Istati parteċipanti kollha, kemm jekk Stati Membri kif ukoll Stati

116 Ara l-punti 142 sa 153 iktar 'il quddiem.

117 Ara l-punti 62 u 63 iktar 'il fuq. "Viża" fl-Artikolu 2(m) Dublin III huwa kuncett usa' milli fil-Kodiċi.

118 Ara l-punti 26 iktar 'il fuq.

119 Premessa 3 tar-Regolament Dublin III.

120 Premessa 3 tar-Regolament Dublin III.

121 Ara b'analogija, is-sentenza tal-1 ta' Marzu 2016, *Kreis Warendorf u Osso*, C-443/14 u C-444/14, EU:C:2016:127, punti 29 u 30.

122 Għalhekk, fil-memorandum ta' spjegazzjoni għall-proposta tagħha COM (2001) 447 final tas-26 ta' Lulju 2001 għal Regolament tal-Kunsill li jstabbilixxi l-kriterji u l-mekkanizmi sabiex ikun iddeterminat l-Istat Membru responsabbli sabiex jeżamina applikazzjoni għall-ażil iddepożitata f'wieħed mill-Istati Membri minn ċittadin ta' terz pajjiż, il-Kummissjoni ddeskriviet il-mizura proposta bħala li żżid "ostakolu għall-bini ta' SEKA [...]". Ara wkoll, b'analogija, is-sentenza tas-17 ta' Marzu 2016, *Mirza*, C-695/15 PPU, EU:C:2016:188, punt 41; ara wkoll il-premessi 10 sa 12 tar-Regolament Dublin III.

123 Ara, pereżempju, l-Artikolu 2(b) u 2(d) tar-Regolament Dublin III fir-rigward tad-Direttiva dwar il-kwalifika u d-Direttiva dwar il-proċeduri, u l-Artikolu 28 dwar id-Direttiva dwar l-akkoljenza.

terzi, jirrispettaw id-drittijiet fundamentali, inklużi d-drittijiet ibbażati fuq il-Konvenzjoni ta' Genève u l-Protokoll tal-1967 u fuq il-KEDB<sup>124</sup>, u li l-Istati Membri jistgħu għalhekk ikollhom fiduċja f'xulxin f'dak ir-rigward<sup>125</sup>. “Huwa preċiżament minhabba dan il-prinċipju ta' fiduċja reċiproka li l-leġiżlatur tal-Unjoni adotta r-Regolament Nru 343/2003 bil-għan li jiġi rrazzjonalizzat l-ipproċessar tat-talbiet għal ažił u li jiġi evitat xogħol żejned għas-sistema minhabba l-obbligu tal-awtoritajiet statali li jipproċessaw talbiet multipli pprezentati mill-istess persuna li tkun qegħda tfittex l-ažił, u bil-għan li tiżdied iċ-ċertezza legali fir-rigward tad-determinazzjoni tal-Istat responsabbli għall-ipproċessar tat-talba għal ažił u b'hekk li jiġi evitat 'forum shopping', u dan kollu fid-dawl tal-għan prinċipali li jithaffef l-ipproċessar tat-talbiet fl-interess kemm tal-persuni li jkun qegħdin ifittxu l-ažił u kif ukoll fl-interess tal-Istati partecipanti”<sup>126</sup>. Dawn il-kwistjonijiet jmorru fil-qalba tal-kuncett ta' “spazju ta' libertà, sigurtà u ġustizzja”<sup>127</sup> u, b'mod partikolari, is-SEKA, ibbażata fuq il-fiduċja reċiproka u preżunzjoni ta' konformità, minn Stati Membri oħra, mad-dritt tal-Unjoni Ewropea u, b'mod partikolari, id-drittijiet fundamentali<sup>128</sup>.

124. L-għanijiet prinċipali tar-Regolament Dublin III jikkonfermaw l-intenzjoni tal-leġiżlatur tal-Unjoni li jiġu stabbiliti regoli organizzattivi dwar ir-relazzjonijiet bejn l-Istati Membri, fir-rigward tad-determinazzjoni tal-Istat Membru responsabbli sabiex jeżamina applikazzjoni għall-ažił, eżatt kif kien il-każ għall-Konvenzjoni ta' Dublin ta' qabel<sup>129</sup>. Il-premessi 4, 5 u 7 tar-Regolament Dublin III jirreferu wkoll għall-istabbiliment ta' metodu ċar u li jiffunzjona sabiex jiġi ddeterminat malajr l-Istat Membru responsabbli għall-ipproċessar ta' applikazzjoni għall-ažił sabiex ikun iggarantit aċċess effettiv għall-proċeduri li jiddeterminaw l-istatus ta' refuġjat u sabiex ma jkunx kompromess l-għan tal-ipproċessar b'heffa ta' applikazzjonijiet għall-ažił<sup>130</sup>.

125. Sa liema punt miżuri li ma humiex tas-SEKA, bħall-Kodiċi tal-Fruntieri ta' Schengen u d-Direttiva dwar ir-ritorn, huma rilevanti għall-interpretazzjoni tal-kriterji tal-Kapitolu III fl-Artikoli 12, 13(1) u 14?

126. Diġà spjegajt li nikkunsidra li l-Artikoli 12 u 14 għandhom jiġu interpretati b'mod awtonomu, għalkemm il-Kodiċi dwar il-Viżi huwa rilevanti għat-tifsira tal-kelma “viża” f'ċerti aspetti<sup>131</sup>.

127. Rigward l-interpretazzjoni ta' “qsim irregolari” fl-Artikolu 13(1) tar-Regolament Dublin III, ma hemmx terminu korrispondenti fil-Kodiċi tal-Fruntieri ta' Schengen. Għaldaqstant ma hemmx kwistjoni ta' tentattivi għat-traspożizzjoni ta' dak it-terminu mill-Kodiċi tal-Fruntieri ta' Schengen għar-Regolament Dublin III.

128. Barra minn hekk, il-kamp ta' applikazzjoni *ratione personae* tar-regoli fil-Kapitolu I tat-Titolu II tal-Kodiċi tal-Fruntieri ta' Schengen dwar il-kundizzjonijiet ta' dħul għal ċittadini ta' pajjiżi terzi li jaqsmu l-fruntiera esterna tal-Unjoni ma huwiex l-istess bħal dak tal-Regolament Dublin III. Dan tal-aħħar japplika biss għal ċittadini ta' pajjiżi terzi li qed ifittxu protezzjoni internazzjonali<sup>132</sup>: kategorija ta' persuni li tgawdi minn status speċjali taht id-dritt internazzjonali bis-saħħa tal-Konvenzjoni ta' Genève.

124 Premessa 32.

125 Sentenzi tal-21 ta' Diċembru 2011, N.S. et, C-411/10 u C-493/10, EU:C:2011:865, punt 78 u 79, u tal-10 ta' Diċembru 2013, *Abdullahi*, C-394/12, EU:C:2013:813, punt 52.

126 Sentenza tal-10 ta' Diċembru 2013, *Abdullahi*, C-394/12, EU:C:2013:813, punt 53.

127 Sentenza tal-21 ta' Diċembru 2011, N.S. et, C-411/10 u C-493/10, EU:C:2011:865, punt 83.

128 Sentenza tas-6 ta' Ġunju 2013, *MA* et, C-648/11, EU:C:2013:367, punti 56 sa 58. Ara wkoll il-premessi 2, 19 u 39 tar-Regolament Dublin III.

129 Sentenza tal-10 ta' Diċembru 2013, *Abdullahi*, C-394/12, EU:C:2013:813, punt 56.

130 Sentenza tal-10 ta' Diċembru 2013, *Abdullahi*, C-394/12, EU:C:2013:813, punt 59.

131 Ara l-punti 117 sa 120 iktar 'il fuq.

132 Artikolu 2(c) tar-Regolament Dublin III.

129. L-istorja legiżlattiva turi li l-arranġamenti sabiex tiġi ddeterminata r-responsabbiltà għall-kunsiderazzjoni ta' applikazzjonijiet għall-ażil li l-Konvenzjoni ta' Dublin issostitwixxiet kienu inizjalment parti mill-Konvenzjoni intergovernattiva ta' Schengen<sup>133</sup>, filwaqt li l-origini tar-Regolament Dublin III u l-Kodiċi tal-Fruntieri ta' Schengen it-tnejn jistgħu jiġu ttraċċati lura għall-KFS. Il-kamp ta' applikazzjoni taż-żewġ atti huwa differenti u l-għanijiet rispettivi tagħhom ma humiex l-istess. Għalhekk, ma għandu jkun hemm l-ebda preżunzjoni li minhabba li hemm rabta storika, iż-żewġ atti għandhom jiġu interpretati bl-istess mod.

130. Ir-Renju Unit jenfasizza li l-Kodiċi tal-Fruntieri ta' Schengen u d-Direttiva dwar ir-ritorn ma japplikawx għal ċerti Stati Membri (notevolment għalih stess). Huwa jikkunsidra li għalhekk ikun żbaljat li r-Regolament Dublin III jiġi interpretat b'riferiment għal legiżlazzjoni li ma testendix mal-Unjoni Ewropea kollha.

131. Huwa veru li l-kamp ta' applikazzjoni tal-legiżlazzjoni li ma tapplikax għall-Istati Membri kollha ma għandux jiġi estiż fil-konfront tagħhom jekk mhux mill-bieb mit-tieqa. Madankollu, il-ġeometrija varjabbli misjuba fl-ispazju ta' libertà, sigurtà u ġustizzja bħala riżultat, *inter alia*, tal-pożizzjoni speċjali tar-Renju Unit ma ħolqotx mudell konsistenti. Ir-Renju Unit ipparteċipa f'ċerti elementi tal-acquis ta' Schengen filwaqt li evita oħrajn<sup>134</sup>. Il-fatt li r-Renju Unit ma huwiex marbut bil-Kodiċi tal-Fruntieri ta' Schengen jew bid-Direttiva dwar ir-ritorn ma jistax ibiddel in-natura vinkolanti tal-Regolament Dublin III<sup>135</sup>. Lanqas l-assenza tar-Renju Unit minn ċerti strumenti tal-Unjoni ma tista' toħloq restrizzjoni qawwija *de facto* fuq l-interpretazzjoni li għandha loġikament tingħata lill-mizuri li jiffurmaw parti minn pakkett. L-għażliet tar-Renju Unit ma jistgħux jiddettaw lill-Unjoni.

132. B'dan premiss, ma hemm l-ebda referenza għad-Direttiva dwar ir-ritorn fl-Artikolu 13(1) tar-Regolament Dublin III. Il-legiżlatur fil-fatt għamel tali referenza fl-Artikolu 24 tal-imsemmi regolament, li jikkonċerna t-tressiq ta' talba ta' teħid lura meta l-ebda applikazzjoni ġdida ma tkun giet ipprezentata għand l-Istat Membru rikjedenti. Għalhekk, li kieku l-legiżlatur xtaq jirreferi espressament għad-Direttiva dwar ir-ritorn fl-Artikolu 13(1), wiehed jista' jimmagina li huwa seta' u kien jagħmel dik l-għażla.

133. Il-kuncett ta' "soġġorn illegali" fl-Artikolu 3(2) tad-Direttiva dwar ir-ritorn ikopri kategorija usa' ta' nies minn dak li jidhol fil-kamp ta' applikazzjoni *ratione personae* tar-Regolament Dublin III. Din id-direttiva tkopri ċ-ċittadini kollha ta' pajjiżi terzi (kif iddefiniti). Il-kamp ta' applikazzjoni tagħha ma huwiex limitat għall-kategorija partikolari ta' ċittadini barranin li qed ifittxu protezzjoni internazzjonali sakemm it-talbiet tagħhom jibqgħu pendenti<sup>136</sup>.

134. It-terminu "soġġorn illegali" fid-Direttiva dwar ir-ritorn jittratta sitwazzjoni differenti minn dik ta' "qsim tal-fruntiera irregolari" kif previst fl-Artikolu 13(1) tar-Regolament Dublin III. Il-Qorti tal-Ġustizzja ddecidiet fis-sentenza Affum<sup>137</sup> li ċittadin ta' pajjiż terz fuq xarabank fi tranzitu fi Stat Membru jaqa' fil-kamp ta' applikazzjoni tal-Artikolu 3(2) tad-Direttiva dwar ir-ritorn, għaliex jekk il-persuna kkonċernata tkun preżenti fit-territorju ta' Stat Membru bi ksur tal-kundizzjonijiet għad-dhul, soġġorn jew residenza, huwa jkun "preżenti hemmhekk illegalment". Dan huwa minnu, imma dan ma huwiex il-kwistjoni li hemm fil-kawżi A.S. jew Jafari. Hawnhekk, il-qrati tar-rinviju jridu jstabbilixxu jekk iċ-ċittadini ta' pajjiżi terzi kkonċernati *qasmux* b'mod irregolari l-fruntiera esterna tal-Unjoni.

133 Ara l-memorandum ta' spjegazzjoni tal-proposta tal-Kummissjoni COM (2008) 820 final. Id-dispożizzjonijiet dwar ir-"Responsabbiltà għall-ipproċessar tal-applikazzjonijiet għall-ażil" kienu fl-Artikoli 28 sa 38 tal-Kapitolu 7 tas-KFS.

134 Ara, pereżempju, id-Direttiva tal-Kunsill 2002/90/KE, tat-28 ta' Novembru 2002, li tiddefinixxi l-iffacilitar ta' dhul, transitu u residenza mhux awtorizzati (ĠU Edizzjoni Speċjali bil-Malti, Kapitolu 19, Vol. 6, p. 64).

135 Ara l-Artikoli 3 u 4a(1) tal-Protokoll (Nru 21) anness mat-TUE u mat-TFUE, u l-premessa 41 tar-Regolament Dublin III.

136 F'kazijiet bħal dawn iċ-ċittadin tal-pajjiżi terzi kkonċernat jidhol fil-kamp ta' applikazzjoni tad-Direttiva dwar il-proċeduri u jibbenefika mill-protezzjoni mogħtija mill-Artikolu 9 tiegħu.

137 Sentenza tas-7 ta' Gunju 2016, C-47/15, EU:C:2016:408, punt 48.



135. Naturalment, xi kultant jista' jkun hemm sovrappozizzjoni bejn iċ-ċirkustanzi li jagħtu lok għal qsim irregolari tal-fruntiera u għal "soġġorn illegali" għall-iskopijiet tad-Direttiva dwar ir-ritorn, imma ma humiex l-istess haġa<sup>138</sup>. Ma jkunx ta' għajjnuna għaċ-ċarezza fil-komprensjoni li ż-żewġ kuncetti f'żewġ atti legali differenti jingħaqdu.

136. Barra minn hekk, skont it-tieni paragrafu tal-Artikolu 288 TFUE, ir-regolamenti huma ta' applikazzjoni ġenerali, jorbtu fl-intier tagħhom u huma direttament applikabbli fl-Istati Membri kollha. Minhabba n-natura stess tagħhom u minhabba posthom fis-sistema tas-sorsi tad-dritt tal-Unjoni, ir-regolamenti b'hekk joperaw sabiex jagħtu drittijiet lill-individwi li l-qrati nazzjonali għandhom id-dmir li jiproteġu<sup>139</sup>. Minhabba l-ġerarkija tar-regoli, tkun haġa stramba li wiehed jinterpreta regolament b'riferiment għal direttiva li lanqas ma tipprovdni definizzjoni preċiża tat-termini użati f'kull miżura minnhom.

137. Għalhekk, jiena ma naċċettax is-sottomissjoni li r-Regolament Dublin III għandu jiġu interpretat b'riferiment għall-Kodiċi tal-Fruntieri ta' Schengen u għall-Artikolu 3(2) tad-Direttiva dwar ir-ritorn.

138. Fl-aħħar nett, filwaqt li r-Regolament Dublin III, il-Kodiċi tal-Fruntieri ta' Schengen u d-Direttiva dwar ir-ritorn kollha jaqgħu taħt it-Titolu V tat-TFUE dwar l-ispazju ta' libertà, sigurtà u ġustizzja, il-bażi legali ma hijiex l-istess għat-tliet atti kollha. In-nuqqas ta' bażi legali komuni tindika li l-kuntest u l-għanijiet tat-tliet atti ma humiex kompletament l-istess<sup>140</sup>.

139. B'dan premiss, l-Artikoli 77, 78 u 79 TFUE jikkoncernaw politiki li huma parti mill-istess Kapitolu u l-Artikolu 80 TFUE jagħmilha ċara li dawn il-politiki huma rregolati "mill-prinċipju tas-solidarjetà u t-tqassim ġust tar-responsabbiltà, inkluż l-implikazzjonijiet finanzjarji tagħha bejn l-Istati Membri". Il-premessa 25 tar-Regolament Dublin III wkoll tiddikjara li l-politiki tal-Unjoni dwar il-kundizzjonijiet ta' dħul u s-soġġorn ta' cittadini ta' pajjiżi terzi, inklużi sforzi komuni fil-ġestjoni tal-fruntieri esterni, jagħmluha neċessarja li jintlaħaq bilanċ bejn kriterji ta' responsabbiltà fi spirtu ta' solidarjetà.

140. Minhabba d-direzzjoni ċara fit-TFUE sabiex tiġi żgurata koordinazzjoni bejn il-politiki differenti tal-ispazju ta' libertà, sigurtà u ġustizzja, ikun b'mod ċar żbaljat li r-Regolament Dublin III jiġi interpretat bħallikieku l-acquis ta' Schengen huwa totalment irrilevanti.

141. Jien għalhekk nikkonkludi li r-Regolament Dublin III għandu jiġi interpretat b'riferiment għall-kliem, il-kuntest u l-għanijiet tal-imsemmi regolament biss, iktar milli flimkien ma' atti oħra tal-Unjoni – inkluż b'mod partikolari l-Kodiċi tal-Fruntieri ta' Schengen u d-Direttiva dwar ir-ritorn, minkejja li meta jiġi interpretat ir-Regolament Dublin III id-dispożizzjonijiet ta' dawk l-atti għandhom jitqiesu sa fejn ikun meħtieġ sabiex tiġi żgurata l-koerenza bejn id-diversi politiki fil-Kapitolu 2 tal-Titolu V tat-Trattat FUE.

138 Ara iktar 'il quddiem il-punti 155 *et seq.*

139 Sentenza tal-10 ta' Dicembru 2013, *Abdullahi*, C-394/12, EU:C:2013:813, punt 48.

140 Il-miżuri SEKA għandhom l-istess bażi legali, jiġifieri l-Artikolu 78(2) TFUE [b'mod partikolari d-Direttiva dwar il-kwalifika, l-Artikolu 78(2)(a) u (b) TFUE; id-Direttiva dwar il-proċeduri, l-Artikolu 78(2)(d) TFUE; u d-Direttiva dwar l-akkoljenza, l-Artikolu 78(2)(f) TFUE]. Il-bażi legali tar-Regolament Dublin III hija naturalment l-Artikolu 78(2)(e) TFUE. L-Artikolu 63(2)(a) u (b) KE huwa ċitat bħala l-bażi legali tad-Direttiva tal-Kunsill 2001/55/KE, tal-20 ta' Lulju 2001, dwar l-istandards minimi sabiex tinghata protezzjoni temporanja fl-eventwalità ta' influż bil-massa ta' persuni spostati u dwar il-miżuri li jipromwovu bilanċ fl-isforzi bejn l-Istati Membri meta jirċievu dawn il-persuni u li jgħorru l-konsegwenzi ta' dawn (ĠU Edizzjoni Speċjali bil-Malti, Kapitolu 19 Vol. 4, p. 162). Dak l-att għadu ma giex aġġornat: il-bażi legali xierqa issa hija l-Artikolu 78(2)(g) mid-dħul fis-seħh tat-Trattat ta' Lisbona. Il-bażi legali tal-Kodiċi tal-Fruntieri ta' Schengen hija l-Artikolu 77 TFUE u dik tad-Direttiva dwar ir-ritorn hija l-Artikolu 79 TFUE.

***It-tieni kwistjoni: l-Artikolu 12 tar-Regolament Dublin III***

142. Bejn Settembru 2015 u Marzu 2016 l-awtoritajiet Kroati u Sloveni, affaċċjati b'influss ta' ċittadini ta' pajjiżi terzi li riedu jgħaddu fi tranżitu mit-territorji tagħhom, ippermettew id-dhul ta' dawk li xtaqu jipprezentaw applikazzjonijiet għall-ażil fi Stat Membru ieħor<sup>141</sup>. Fil-kawża Jafari l-qorti tar-rinviju tixtieq tkun taf jekk il-permess sabiex jgħaddu mit-territorji tagħhom li tawhom dawk l-Istati Membri għandux jitqies bħala "viża" fis-sens tal-Artikoli 2(m) u 12 tar-Regolament Dublin III. Hija tistaqsi wkoll x'jistgħu jkunu l-konsegwenzi ta' viża bħal dik [Domandi 2(b) sa (d)].

143. Ma hemmx domanda esplicita dwar it-tifsira tal-Artikoli 2(m) u 12 tar-Regolament Dublin III fil-kawża A.S. Madankollu, A.S. ivvjaġġa wkoll matul ir-Rotta tal-Balkani tal-Punent u thalla jidhol fit-territorju ta' diversi Stati Membri sabiex jasal fid-destinazzjoni tal-għażla tiegħu. Il-kwistjoni ta' jekk l-approċċ tolleranti ("wave through") jammontax għal viża għall-finijiet tal-kriterji tal-Kapitolu III hija għalhekk rilevanti wkoll għas-sitwazzjoni tiegħu u hija implicita fid-Domanda 3 fil-każ tiegħu. Barra minn hekk, il-Qorti tal-Ġustizzja ddecidiet b'mod konsistenti li l-fatt li domanda magħmula mill-qorti tar-rinviju tirreferi biss għal ċerti dispożizzjonijiet tad-dritt tal-Unjoni ma jfissirx li l-Qorti tal-Ġustizzja ma tistax tippovdi lill-qorti nazzjonali bil-gwida kollha fuq elementi ta' interpretazzjoni li jistgħu jkunu ta' assistenza sabiex tingħata deċizzjoni fil-kawża pendenti quddiemha, irrispettivament minn jekk dik il-qorti għamlitx jew le riferiment għalihom fit-test tad-domandi tagħha<sup>142</sup>.

144. Ir-rikorrenti fil-kawża Jafari, l-Istati Membri kollha li pprezentaw osservazzjonijiet bil-miktub u l-Kummissjoni jaqblu li r-risposta għad-domanda tal-qorti tar-rinviju għandha tkun "le". L-Artikoli 2(m) u 12 tar-Regolament Dublin III moqrija flimkien ma jfissrux li l-Istati Membri li jippermettu ċittadini minn pajjiżi terzi jidhlu fit-territorju tagħhom u jgħaddu fi triqithom lejn Stat Membru fejn jixtiequ jissottomettu applikazzjoni għall-protezzjoni internazzjonali għandhom ikunu kkunsidrati li nħargulhom viži. L-Isvizzera ma għamlet l-ebda osservazzjoni bil-miktub fuq dak il-punt.

145. Jiena naqbel ma' dik il-fehma generali.

146. L-aħwa Jafari l-ewwel nett jirrilevaw li huma ma kellhomx permessi ta' residenza validi meta daħlu fit-territorju tal-Unjoni. Għalhekk, l-Artikolu 12(1) tar-Regolament Dublin III ma huwiex rilevanti għalihom.

147. Bħala ċittadini Afgani l-familji Jafari kienu meħtieġa li jkollhom viži meta jaqsmu l-fruntieri esterni tal-Istati Membri tal-Unjoni<sup>143</sup>. Huma ma ssodisfawx dik il-kundizzjoni<sup>144</sup>. Il-kwistjoni hija jekk, fiċ-ċirkustanzi tal-mogħdija tagħhom minn Stati Membri differenti qabel il-wasla tagħhom fis-Slovenja jew fl-Awstrija skont il-każ, huma għandhomx jitqiesu li nħargulhom viži fid-dawl tat-termeni tal-legiżlazzjoni applikabbli.

148. Jekk dan huwa hekk, l-Artikolu 12 tar-Regolament Dublin III ikun il-kriterju rilevanti għad-determinazzjoni tal-Istat Membru responsabbli.

149. Ir-regoli dwar il-ħruġ tal-viži huma kkumplikati u jinvolvu l-konformità ma' numru ta' formalitajiet. Hemm raġunijiet tajbin għal dan. L-iktar fundamentali huwa li jeħtieġu l-kunsinna ta' biċċa karta. Madankollu l-ebda digriet tar-rinviju ma jissuggerixxi li Stat Membru *ħareġ* viża skont it-tifsira ordinarja ta' dak il-kliem: jiġifieri, li Stat Membru ħa azzjoni billi formalment baġħat jew

141 Il-Ġermanja kienet ġeneralment id-destinazzjoni ppreferuta ta' dawk intervistati fi sħarriġ li sar minn REACH fir-rapport tiegħu "Migration to Europe through the Western Balkans – Serbia & the Former Yugoslav Republic of Macedonia, December 2015 to May 2016" (il-migrazzjoni lejn l-Ewropa permezz tal-Balkani tal-Punent – Is-Serbja u l-FYROM, Diċembru 2015 sa Mejju 2016).

142 Sentenza tas-7 ta' Marzu 2017, *X u X*, C-638/16 PPU, EU:C:2017:173, punt 39 u l-ġurisprudenza ċitata.

143 Anness 1 tar-Regolament Nru 539/2001.

144 L-istess japplika għal A.S., billi s-Sirja hija elenkata fl-Anness 1 tar-Regolament Nru 539/2001 bħala pajjiż terz li ċ-ċittadini tiegħu għandu jkollhom viża meta jaqsmu l-fruntiera esterna tal-UE minn Stat terz.

ikkunsinna viża lil applikant<sup>145</sup>. Huwa aċċettat li ebda waħda mill-kundizzjonijiet tas-soltu ma kienet issodisfatta hawn. Ma kien hemm ebda timbru li jindika li l-applikazzjoni għall-viża kienet ammissibbli, l-ebda perijodu ta' validità u l-ebda sticker tal-viża<sup>146</sup>. Għalhekk, l-ebda rekwizit stabbilit fir-Regolament Nru 1683/95 ma seta' konċepibbilment jiġi ssodisfatt.

150. Il-formalitajiet huma partikolarment importanti għat-tħaddim xieraq tal-VIS, li tippermetti lill-gwardji tal-fruntieri li jivverifikaw li persuna li tipprezenta viża tkun id-detentur legittimu tagħha u li jidentifikaw persuni misjuba fiż-żona Schengen b'dokumenti frawdolenti<sup>147</sup>.

151. Għaldaqstant, jiena tal-fehma li ċ-ċirkustanzi deskritti mill-qrati tar-rinviju fid-digriet tar-rinviju rispettivi fil-kawża A.S. u Jafari ma jistgħux jiġu interpretati bħala li taw lok għall-ħruġ ta' "viża" fis-sens tal-Artikoli 2(m) u 12 tar-Regolament Dublin III.

152. Jekk il-kliem "ħareġ il-viża" fl-Artikolu 12 jiġi interpretat b'mod differenti, dan ikun kuntrarju għat-tifsira naturali tiegħu. Hemm saħħa fl-argument tar-rikorrenti li jekk approċċ tolleranti ("wave through") informali kellu jkun ekwivalenti għal viża jkun impossibbli li jiġu applikati l-Artikolu 12(4) u (5) tar-Regolament Dublin III. Dan ikun inkonsistenti ma' dak ir-regolament. Interpretazzjoni bħal dik toħloq kaos sħiħ fir-regoli elaborati u kumplessi relatati mal-viżi fil-Kodiċi dwar il-Viżi u fl-atti relatati u tiġi mminata l-operazzjoni tal-VIS<sup>148</sup>.

153. Għalhekk, fiċ-ċirkustanzi kompletament eċċezzjonali li fihom influż massiv ta' ċittadini ta' pajjiżi terzi daħlu fl-Unjoni bejn l-aħħar tal-2015 u kmieni fl-2016 u kienu tħallew jaqsmu l-fruntiera esterna tal-Unjoni minn pajjiżi terzi, il-fatt li ċerti Stati Membri ppermettew liċ-ċittadini ta' pajjiżi terzi kkonċernati li jaqsmu l-fruntiera esterna tal-Unjoni u sussegwentement jivvjaġġaw lejn Stati Membri oħra tal-Unjoni sabiex jipprezentaw applikazzjonijiet għall-protezzjoni internazzjonali fi Stat Membru partikolari ma huwiex ekwivalenti għal ħruġ ta' "viża" għall-għanijiet tal-Artikoli 2(m) u 12 tar-Regolament Nru 604/2013.

154. Fid-dawl tal-konklużjoni li għadni kif għamilt ma hemmx bżonn li nirrispondi d-Domandi 2(b), (c) u (d) fil-kawża Jafari.

***It-tielet kwistjoni: interpretazzjoni ta' "qasam b'mod irregolari l-konfini għal go Stat Membru" fl-Artikolu 13(1) tar-Regolament Dublin III***

155. Iż-żewġ qrati tar-rinviju jixtiequ gwida dwar it-tifsira tal-kliem "l-applikant ikun qasam b'mod irregolari l-konfini għal go Stat Membru" fl-Artikolu 13(1) tar-Regolament Dublin III. Essenzjalment, dawn jixtiequ jkun jafu jekk is-sitwazzjoni għal kollox eċċezzjonali fiż-żmien materjali li fih l-Istati Membri ppermettew espressament influż ta' ċittadini ta' pajjiżi terzi fit-territorji tagħhom sabiex jippermettulhom jgħaddu fi tranzitu sabiex jitolbu protezzjoni internazzjonali fi Stat Membru tal-Unjoni tal-għażla tagħhom tikkostitwixxix "qsim irregolari" u għalhekk taqax taht dik id-dispożizzjoni.

156. Franza, il-Greċja, l-Ungerija, is-Slovenja, ir-Renju Unit, l-Isvizzera u l-Kummissjoni jsostnu li l-Artikolu 13(1) tar-Regolament Dublin III japplika f'ċirkustanzi bħal dawn. L-Awstrija hija tal-fehma li minhabba ċ-ċirkustanzi eżistenti fiż-żmien materjali, l-interpretazzjoni ta' dik id-dispożizzjoni għandha tiġi kkunsidrata flimkien mal-Artikolu 5(4)(ċ) tal-Kodiċi tal-Fruntieri ta' Schengen, li jippermetti lil ċittadini minn pajjiżi terzi li ma jissodisfawx ir-rekwiziti fl-Artikolu 5(1)

145 Ara l-punti 62 u 63 iktar 'il fuq.

146 Kif mehtieg, rispettivament, mill-Artikoli 20 u 24 tal-Kodiċi dwar il-Viżi.

147 Ara l-Artikolu 21 tal-Kodiċi dwar il-Viżi; ara wkoll il-punt 60 iktar 'il fuq.

148 Ara l-Artikolu 21 tar-Regolament Nru 767/2008, u l-premessa 31 tar-Regolament Dublin III.

għall-ammissjoni fit-territorju tal-Unjoni sabiex xorta waħda jkunu awtorizzati jidhlu għal raġunijiet umanitarji. L-Italja tqis li ma kienx hemm “qsim irregolari” għall-finijiet tar-Regolament Dublin III, peress li l-kriterji tal-Kapitolu III għandhom jiġu interpretati b’riferiment għall-Artikolu 31 tal-Konvenzjoni ta’ Genève.

157. Ir-rikorrenti fiż-żewġ kawżi jenfasizzaw li huma qasmu l-fruntiera esterna tal-Unjoni bl-awtorizzazzjoni u l-assistenza espressa tal-awtoritajiet nazzjonali rilevanti. Għalhekk huma ma qasmux “b’mod irregolari l-konfini” fis-sens tal-Artikolu 13(1) tar-Regolament Dublin III.

158. L-isfond għal dawn iż-żewġ talbiet għal deċiżjonijiet preliminari jagħti lok għal kwistjoni kumplessa u kontroversjali<sup>149</sup>. Meta ċittadini minn pajjiżi terzi jaqsmu fruntiera esterna tal-Unjoni b’mod li ma jkunx konformi mad-dispożizzjonijiet tal-Kodiċi tal-Fruntieri ta’ Schengen, dak jattiva awtomatikament konsegwenzi fis-sistema ta’ Dublin b’tali mod li l-ewwel Stat Membru li fit-territorju tiegħu huma jaqsmu jibqa’ responsabbli sabiex jeżamina l-applikazzjonijiet rispettivi tagħhom għall-protezzjoni internazzjonali? Għalkemm huwa ċar mill-kliem li l-Artikolu 13(1) tar-Regolament Dublin III japplika meta applikant ikun qasam b’mod irregolari l-fruntiera ta’ Stat Membru, xejn ma huwa ċar li l-leġislator ried li dik id-dispożizzjoni tapplika fiċ-ċirkustanzi bla precedent taż-żewġ kawżi inezami.

159. Il-Gvern Unġeriż, dak Taljan, dak Sloven u dak Svizzeru josservaw li xi verżjonijiet tat-test jirreferu għal “qsim illegali ta’ konfini”<sup>150</sup>, filwaqt li oħrajn jikkellmu dwar “qsim irregolari ta’ konfini”<sup>151</sup>.

160. L-aġġettivi “irregolari” u “illegali” ma jidherx bħala sinonimi fid-dritt internazzjonali tar-refuġjati partikolarment fil-kuntest tal-moviment ta’ ċittadini ta’ pajjiżi terzi bejn il-fruntieri. Il-kelma “irregolari” hija usa’ minn “illegali”. Hija għandha wkoll il-mertu li hija inqas tendenzjuża peress li ma għandhiex il-konnotazzjoni jew l-isfumatura ta’ kriminalità (implicita) fir-rigward tal-persuna hekk deskritta<sup>152</sup>.

161. B’dan premiss, jien naqbel mal-osservazzjoni tal-partijiet li d-differenzi lingwistiċi ma jfissrux li hemm ambigwiżà fis-sens li dawn neċessarjament jagħtu lok għal interpretazzjonijiet diverġenti tal-kliem “l-applikant qasam b’mod irregolari l-konfini għal go Stat Membru”<sup>153</sup>. Id-differenzi identifikati huma r-riżultat ta’ traduzzjonijiet differenti tat-test oriġinali. Dik il-fehma hija kkonfermata mill-fatt li t-test Inġliż tal-Anness II tar-Regolament ta’ Implementazzjoni ta’ Dublin ma huwiex konsistenti mat-test bl-Inġliż tal-Artikolu 13(1) tar-Regolament ta’ Dublin III. Il-punt 7 tal-lista A tal-imsemmi anness huwa intitolat: “Dhul illegali minn fruntiera esterna (Artikolu 13(1))”. Dan jistabbilixxi l-elementi probatorji li huma rilevanti f’tali evalwazzjoni (ara l-punt 44 iktar ’il fuq). Dan il-punt jagħmel referenza reċiproka espressa għall-Artikolu 13(1) tar-Regolament ta’ Dublin III; iżda l-kelma “illegali” tintuża flok “irregolari” [it-terminu li jinsab fl-Artikolu 13(1) innifsu]. Ma huwiex kredibbli li l-leġislator ried li jkun hemm differenza sostanzjali bejn iż-żewġ aġġettivi fiż-żewġ testi.

149 Ara l-punti 1 sa 9 iktar ’il fuq.

150 Il-Ġermaniż u s-Sloven.

151 L-Inġliż u l-Franċiż.

152 Il-Kunsill tal-Ewropa jiddistingwi bejn il-migrazzjoni illegali u migrant irregolari. B’riferiment għar-Riżoluzzjoni 1509 (2006) tal-Assemblea Parlamentari tal-Kunsill tal-Ewropa, il-kelma “illegali” hija ppreferuta meta ssir referenza għall-istatus jew proċess, filwaqt li “irregolari” hija ppreferuta meta jsir riferiment għal persuna. Bħala riżultat tal-assocjazzjoni mal-kriminalità huwa meqjus li t-terminu “migrazzjoni illegali” għandu jiġi evitat, billi l-parti l-kbira tal-migranti irregolari ma humiex kriminali. Li tkun f’pajjiż minghajr id-dokumenti mehtieġa ma huwiex, f’hafna pajjiżi, reat kriminali iżda ksur amministrattiv. Il-Kummissjoni iffavorixxiet għal żmien twil it-terminu “immigrazzjoni illegali”, iżda iktar reċentement qed tirreferi għal “migrazzjoni irregolari” ukoll, b’“illegali” u “irregolari” jidhru li qed jintużaw b’mod interkambjabbli fir-Rakkomandazzjoni tal-Kummissjoni tas-7 ta’ Marzu 2017 “fuq li r-ritorn ikun iktar effettiv fl-implementazzjoni tad-[Direttiva dwar ir-ritorn]” (ĠU 2017, L 66, p. 15).

153 Sentenza tal-1 ta’ Marzu 2016, *Kreis Warendorf u Osso*, C-443/14 u C-444/14, EU:C:2016:127.

162. Inżid li l-premessa 12 tgħid li d-Direttiva dwar il-proċeduri tapplika flimkien ma' u bla ħsara għas-salvagwardji proċedurali stabbiliti fir-Regolament Dublin III. L-Artikolu 31(8)(h) ta' dik id-direttiva jipprovdi li applikazzjoni għall-protezzjoni internazzjonali tista' tiġi eżaminata skont proċedura mgħaġġla u/jew mwettqa fuq il-fruntiera jew f'żoni ta' tranzitu fejn applikant jidhol fit-territorju tal-Istat Membru "illegalment". Il-kelma "illegalment" hija fil-fatt it-tielet agġettiv applikat mil-legiżlatur għall-mod li bih iċ-ċittadin ta' pajjiż terz ikkonċernat ikun qasam il-fruntiera ta' Stat Membru. Wiehed jimagina li dan għandu jinqara b'mod li jkun koerenti mal-kliem "qasam b'mod irregolari" fl-Artikolu 13(1) tar-Regolament Dublin III, li huwa wiesa' biżżejjed sabiex jinkludih<sup>154</sup>.

163. Ir-Regolament Dublin III ma jiddefinixxix il-kunċett ta' "qsim b'mod irregolari tal-konfini".

164. Ir-riferimenti għall-elementi ta' prova fl-Artikolu 22(3) tar-Regolament Dublin III u r-Regolament ta' Implementazzjoni ta' Dublin jindikaw b'mod ċar li l-kwistjoni ta' *jekk hemmx dħul irregolari fi kwalunkwe każ partikolari hija primarjament kwistjoni ta' fatt għall-awtoritajiet nazzjonali*.

165. Għalhekk, jekk qsim tal-fruntiera huwiex "irregolari" huwa stabbilit b'riferiment għall-Anness II tar-Regolament ta' Implementazzjoni ta' Dublin, li fih żewġ listi ta' kriterji li għandhom jintużaw għall-finijiet tad-determinazzjoni tal-Istat responsabbli għal applikazzjoni għall-protezzjoni internazzjonali<sup>155</sup>. Il-Lista A ssemmi l-elementi rilevanti ta' prova formali. L-elementi indikattivi (jew evidenza ċirkustanzjali) huma fil-lista B<sup>156</sup>. L-evidenza elenkata tinkludi t-"timbru tad-dħul fuq passaport; timbru tal-ħruġ minn pajjiż li jkollu l-fruntiera ma' dik ta' Stat Membru, filwaqt li titqies ir-rotta meħuda mill-applikant u d-data meta nqasmet il-fruntiera; biljetta li b'mod konkludenti jistabbilixxu d-dħul minn fruntiera esterna".

166. L-għan tas-sistema Eurodac huwa wkoll li tgħin fid-determinazzjoni ta' liema Stat Membru għandu jkun responsabbli sabiex jeżamina applikazzjoni għall-protezzjoni internazzjonali skont ir-Regolament Dublin III<sup>157</sup>. L-Istati Membri huma meħtieġa jieħdu minnufih il-marki tas-swaba' ta' applikanti li għandhom mill-inqas 14-il sena u jittrażmettuhom (mhux iktar tard minn 72 siegħa wara li tiġi pprezentata l-applikazzjoni) lis-Sistema Eurodac Ċentrali<sup>158</sup>. L-Istati Membri huma sugġetti għal obbligu simili li jieħdu l-marki tas-swaba' ta' ċittadini ta' pajjiżi terzi li jinqabdu f'konnessjoni ma' qsim irregolari tal-konfini<sup>159</sup>.

167. Ir-Regolament ta' Implementazzjoni ta' Dublin jispeċifika li qbil pożittiv fis-sistema Eurodac johloq preżunzjoni li kien hemm dħul irregolari<sup>160</sup>.

168. Għaż-żona Schengen, il-Kodiċi tal-Fruntieri ta' Schengen huwa wkoll għodda utli sabiex jiġi stabbilit jekk id-dħul ta' ċittadin ta' pajjiż terz fit-territorju tal-Unjoni kienx regolari. Il-kundizzjonijiet għad-dħul huma stabbiliti fl-Artikolu 5(1), filwaqt li l-Artikolu 7 jistabbilixxi r-regoli dwar il-verifiki fuq il-fruntieri. Huwa probabbli li jekk tali kontrolli juru li l-kundizzjonijiet fl-Artikolu 5(1) tal-Kodiċi tal-Fruntieri ta' Schengen ma kinux issodisfatti, tiġi stabbilita l-evidenza probatorja elenkata fil-punt 7 tal-lista A tal-Anness II tar-Regolament ta' Implementazzjoni ta' Dublin jew l-evidenza ċirkustanzjali elenkata fil-punt 7 tal-lista B.

154 It-test Franciż juża wkoll agġettiv differenti, jiġifieri l-kelma "irrégulièrement", fl-Artikolu 13(1) tar-Regolament Dublin III. Fl-Artikolu 31(8)(h) tad-Direttiva dwar il-proċeduri tintuża l-espressjoni "entré ou a prolongé son séjour illégalement". L-istess jingħad għat-test Germaniż li juża "illegali" fl-Artikolu 13(1) tar-Regolament Dublin III u "unrechtmäßig" fl-Artikolu 31(8)(h) tad-Direttiva dwar il-proċeduri.

155 L-għan tal-listi huwa li tiġi żgurata l-kontinwità bejn il-Konvenzjoni ta' Dublin u l-atti li hadu postha: ara l-premessa 2 tar-Regolament ta' Implementazzjoni ta' Dublin.

156 L-Artikolu 22(4) tar-Regolament Dublin III jispeċifika li r-rekwizit ta' prova ma għandux jeċċedi dak li hu meħtieġ għall-applikazzjoni xierqa tar-regolament: ara wkoll l-Artikolu 22(5).

157 Artikolu 1 tar-Regolament Eurodac.

158 Artikolu 9 tar-Regolament Eurodac.

159 Artikolu 14(1) tar-Regolament Eurodac.

160 L-ewwel inċiż tal-punt 7 fil-lista A fl-Anness II tar-Regolament ta' Implementazzjoni ta' Dublin. Billi l-Istat Membru li jiehu l-marki tas-swaba' mbagħad isir responsabbli, skont l-Artikolu 13(1) tar-Regolament Dublin III, sabiex tiġi ddeterminata kull applikazzjoni futura għall-protezzjoni internazzjonali, dan jista' fir-realtà jopera bhala diżinċentiv għall-applikazzjoni rigoruża tar-Regolament Eurodac.

169. Għalhekk, f'kazijiet fejn kien hemm nuqqas ta' konformità mar-rekwiziti legali formali għal ċittadini ta' pajjiżi terzi sabiex jaqsmu l-fruntiera esterna normalment huwa probabbli li kien hemm qsim irregolari.

170. Huwa aċċettat li l-applikanti fiż-żewġ proċeduri prinċipali ma kkonformawx mal-formalitajiet preskritti mill-Kodiċi tal-Fruntieri ta' Schengen.

171. Madankollu, ir-Regolament Dublin III ma kienx ikkonċepit bħala strument sabiex jittratta d-determinazzjoni tal-Istat Membru responsabbli għall-protezzjoni internazzjonali fil-każ ta' influż massiv ta' nies<sup>161</sup>. Iċ-ċirkustanzi fiż-żmien materjali jaqgħu flakuna fejn ma hemm l-ebda dispożizzjoni legali preċiża fit-Trattati jew leġiżlazzjoni sekondarja.

172. Jistgħu d-dispożizzjonijiet eżistenti jiġu interpretati b'mod li jkopru dawk iċ-ċirkustanzi?

173. Il-Konvenzjoni ta' Genève ma fihix pjan ġenerali għal sistema sabiex ikun iddeterminat l-Istat responsabbli li jeżamina applikazzjonijiet għall-protezzjoni internazzjonali<sup>162</sup>. Dan l-att (b'differenza mill-acquis tal-Unjoni) huwa bbażat f'sistema separata ta' dritt internazzjonali. Madankollu, jiena naqbel mal-Gvern Taljan li, fid-dawl tal-Artikolu 78(1) TFUE, huwa sew li wiehed jirreferi għall-Artikoli 31 u 33 tal-Konvenzjoni ta' Genève bħala l-punt tat-tluq fl-interpretazzjoni tal-Artikolu 13(1) tar-Regolament Dublin III. Għalhekk, l-Istati li ppermettew lir-rikorrenti jgħaddu mit-territorji tagħhom aġixxew b'mod konsistenti mal-obbligi tagħhom skont il-Konvenzjoni ta' Genève meta għamlu hekk.

174. Id-dritt għall-ażil huwa stabbilit fl-Artikolu 18 tal-Karta u l-projbizzjoni kontra t-tortura u t-trattament inuman u degradanti fl-Artikolu 4 għandha tittiehed ukoll inkunsiderazzjoni<sup>163</sup>. Dan tal-aħħar huwa partikolarment rilevanti fir-rigward tal-kwistjoni tar-ritorn ta' ċittadini ta' pajjiżi terzi li jkunu qegħdin ifittxu aзіl f'kundizzjonijiet li jiksru l-Artikolu 4 jew taż-żamma tagħhom fil-limbu fil-fruntieri nazzjonali f'kundizzjonijiet li huma degradanti<sup>164</sup>.

175. Id-domanda verament diffiċli hija, kif għandu jinżamm bilanċ?

176. Minn naħa, jidher ċar li ċ-ċittadini ta' pajjiżi terzi fil-pożizzjoni ta' A.S. u l-familji Jafari mhux probabbli li ssodisfaw ir-rekwiziti tal-Artikolu 5(1). Għalhekk, ma jistgħux jiġu kkunsidrati bħala li qasnu l-fruntiera esterna tal-Unjoni "b'mod regolari". Min-naħa l-oħra, huwa ugwalmment ċar li, fiż-żmien materjali l-awtoritajiet tal-Istati Membri ta' tranzitu tal-Unjoni mhux biss *ittolleraw* il-qsim tal-fruntieri fil-massa, u b'hekk *awtorizzawhom taċitament*, iżda *ffaċilitaw b'mod attiv* kemm id-dhul kif ukoll it-tranzitu fit-territorji tagħhom. Qsim bħal dan huwa "irregolari" fis-sens ordinarju ta' din il-kelma? Żgur li le. Imma kif għandna niddefinixxu dak it-terminu; u dan verament jiddeskrivi bis-sens dak li kien qiegħed jiġri?

161 Il-bażi legali għar-Regolament Dublin III hija l-Artikolu 78(2)(e) TFUE. Ninnota li l-Artikolu 78(2)(c) għandu x'jaqsm ma' sistema komuni ta' protezzjoni temporanja għal persuni spostati fil-każ ta' influż massiv: ara d-Direttiva 2001/55/KE. Peress li dik id-direttiva giet adottata qabel it-Trattat ta' Lisbona tal-2009, in-numerazzjoni invokata fil-premessi tal-imsemmi att tirreferi għall-Artikolu 63(a) u (b) KE.

162 Il-UNHCR jiddikjara li r-"Regolament ta' Dublin jikkostitwixx l-uniku strument reġjonali li jirregola l-allokazzjoni ta' responsabbiltà għall-persuni li jkunu qegħdin ifittxu aзіl, u huwa għodda importanti sabiex dawn il-persuni jitlaqqgħu mill-ġdid mal-familja tagħhom fl-Unjoni". Kummenti tal-UNHCR dwar il-proposta tal-Kummissjoni Ewropea għal Regolament tal-Parlament Ewropew u tal-Kunsill li jstabbilixxi l-kriterji u l-mekkanizmi biex ikun iddeterminat liema hu l-Istat Membru responsabbli biex jeżamina applikazzjoni għall-protezzjoni internazzjonali iddepożitata għand wiehed mill-Istati Membri minn ċittadin ta' pajjiż terz jew persuna apolida [COM (2016) 270, p. 6].

163 L-Artikolu 3 tal-KEDB huwa d-dritt korrispondenti.

164 Sentenza tal-21 ta' Diċembru 2011, N.S. et, C-411/10 u C-493/10, EU:C:2011:865, punt 94.

177. L-Artikolu 13(1) tar-Regolament Dublin III huwa l-iktar kriterju tal-Kapitolu III użat għad-determinazzjoni tal-Istat Membru responsabbli sabiex jeżamina applikazzjonijiet għall-protezzjoni internazzjonali<sup>165</sup>. L-għan ta' dik id-dispożizzjoni huwa li tinkoraġġixxi lill-Istati Membri sabiex ikunu viġilanti fil-garanzija tal-integrità tal-fruntiera esterna tal-Unjoni. Dan jiskoraġġixxi wkoll movimenti sekondarji u forum shopping mill-applikanti<sup>166</sup>.

178. Għal mument, nagħmlu pass lura u nagħtu ħarsa l-ewwel lejn is-sitwazzjoni “normali” skont ir-Regolament Dublin III qabel ma nerġġhu lura għaž-żewġ kawżi inkwistjoni.

179. F'ċirkustanzi normali, l-Artikolu 13(1) tar-Regolament Dublin III jiġi applikat lil individwu li, b'sotterfuġju jew b'mezzi klandestini, daħal fit-territorju ta' Stat Membru mingħajr ma dak id-dhul ikun ġie approvat (proċeduralment u sostantivament) mill-awtoritajiet kompetenti. Id-dhul u s-soġġorn sussegwenti ta' dak l-individwu huma b'mod ċar “irregolari”. Hemm sett ta' regoli li kellhom ikunu, iżda ma kinux, osservati. Id-dhul ma kienx permess mill-Istat Membru kkonċernat – iżda dan naqas milli jipprevjeni li d-dhul isehh. Forsi kieku l-Istat Membru qagħad iktar attent fid-difiża tal-fruntiera esterna tal-Unjoni, dak l-individwu ma kienx jirnexxielu jidhul baxx baxx fit-territorju tal-Unjoni.

180. F'ċirkustanzi bħal dawn wiehed jista' jifhem għal kollox il-loġika li Stat Membru jinżamm responsabbli skont l-Artikolu 13(1) tar-Regolament Dublin III għad-determinazzjoni tal-applikazzjoni sussegwenti ta' dak l-individwu għall-protezzjoni internazzjonali.

181. Issa niġu lura għall-kriżi umanitarja li ġrat fil-perijodu bejn Settembru 2015 u Marzu 2016.

182. Hemm mewġa umana ta' nies iddisprati – dawk li qed jaharbu l-gwerra fis-Sirja jizdiedu man-numri ta' dawk li terrqu mill-Iraq jew mill-Afganistan. Fil-mijiet u fl-eluf tagħhom dawn jaslu sal-fruntiera Kroata<sup>167</sup>. Ta' fuqhom senduqhom. Jekk ma jithallewx jidhlu, b'xi mod jagħmlu kampijiet improvviżati, bl-għajna internazzjonali – kif u meta tiġi – minn korpi bhall-UNHCR, is-Salib l-Aħmar u l-Médecins Sans Frontières, sabiex jitemgħuhom, jagħtuhom kenn u kura. Se jkun hemm kriżi umanitarja fuq l-għatba tal-Unjoni. Hemm riskju ovvju li l-Istati ġirien Balkani se jkun distabbilizzati, u jinholoq perikolu reali għall-paċi u s-sigurtà fir-reġjun. Ġejja x-xitwa.

183. Il-ġeografija u mhux l-għażla tiddetta liema Stati Membri tal-Unjoni qegħdin fuq quddiem. Dawk l-Istati Membri – bhall-Istati Membri tal-Unjoni kollha – għandhom obbligi internazzjonali taht il-Konvenzjoni ta' Genève. Għal raġunijiet umanitarji, huma għandhom idahhlu dawn il-bnedmin bħalhom li qed isofru ġewwa t-territorju tagħhom. Imma jekk jagħmlu dan, dawk l-Istati Membri mhux se jkunu jistgħu jiggerantixxu kundizzjonijiet xierqa ta' akkoljenza għal kulhadd<sup>168</sup>. U lanqas ma jistgħu jeżaminaw l-applikazzjoni ta' kulhadd għall-protezzjoni internazzjonali malajr jekk l-amministrazzjonijiet tagħhom jinghelbu bin-numru kbir ħafna ta' applikazzjonijiet għall-ipproċessar<sup>169</sup>.

165 “*The Reform of the Dublin System*” (Ir-Riforma tas-Sistema ta' Dublin), ippubblikat mid-Direttorat Generali għal Migrazzjoni u Affarijiet Interni tal-Kummissjoni Ewropea.

166 Il-kriterji tal-Kapitolu III li jikkonċernaw il-kundizzjonijiet tad-dhul, b'mod partikolari dak li issa huwa l-Artikolu 13(1) tar-Regolament Dublin III, ġew żviluppati mill-istess prinċipji li kienu fil-KFS [b'mod partikolari dak li kien l-Artikolu 30(e)], jiġifieri l-idea li, f'qasam li fih il-moviment liberu tal-persuni huwa ggarantit mit-Trattat, kull Stat Membru huwa responsabbli lejn l-oħrajn kollha għall-azzjonijiet tiegħu dwar id-dhul u r-residenza ta' ċittadini ta' pajjiżi terzi u għandu jgħorr il-konsegwenzi ta' dan fi spirtu ta' solidarjetà u ta' kooperazzjoni ġusta. Ara, fir-rigward tar-Regolament Dublin II, il-memorandum ta' spjegazzjoni għall-proposta tal-Kummissjoni COM (2001) 447. Ara wkoll il-memorandum ta' spjegazzjoni għall-proposta tal-Kummissjoni COM (2008) 820. Ara wkoll il-punt 129 iktar 'il fuq dwar is-sinjifikat tal-oriġini tal-atti ta' Dublin.

167 L-influss inkluda wkoll persuni li ma kinux ċittadini ta' dawn l-Istati, kif ukoll dawk li ma kinux obbligati li jemigraw għal raġunijiet ta' persekuzzjoni; ara b'mod partikolari n-nota ta' qiegħ il-paġna 4 u l-punt 7 iktar 'il fuq.

168 Skont id-Direttiva dwar l-akkoljenza l-Istati Membri huma mehtieġa li jikkonformaw ma' ċerti standards għall-akkoljenza ta' applikanti għall-protezzjoni internazzjonali li jiżguraw standard dinjituż ta' għajxien u kundizzjonijiet ta' għajxien paragonabbli madwar l-Unjoni kollha. Meta jagħmlu dan, l-Istati Membri jkunu marbuta b'obbligi taht strumenti tad-dritt internazzjonali, bhall-Konvenzjoni ta' Genève u l-KEDB.

169 Ara n-nota ta' qiegħ il-paġna 212 iktar 'il quddiem.

184. Minn meta l-Konvenzjoni ta' Dublin giet introdotta l-ewwel darba kien hemm tensjoni bejn żewġ għanijiet differenti<sup>170</sup>. Minn naha, is-sistema ta' Dublin hija intiza li tistabbilixxi sistema li tipprovi mekkanizmu interstatali li jippermetti lill-Istati Membri jiddeterminaw malajr il-pajjiż responsabbli sabiex jeżamina applikazzjoni għall-protezzjoni internazzjonali. Fit-twettiq ta' dak l-għan l-Istati Membri jridu jipprevjenu żewġ fenomeni, il-forum shopping u movimenti sekondarji. Il-Kummissjoni reċentement sostniet li l-“aktar importanti, l-Istati Membri kollha jridu jimpenjaw ruħhom biex itemmu l-approċċ tolleranti għal dawk li juru interess f'li japplikaw għall-ażil band'oħra. Il-persuni li jaslu fl-Unjoni jridu jkunu jafu li jekk huma għandhom bżonn ta' protezzjoni dawn se jirċevuha, iżda mhix l-għażla tagħhom li jiddeċiedu fejn”<sup>171</sup>. Min-naħa l-oħra, dak l-approċċ jikkuntrasta mal-għan imħaddan minn haġna organizzazzjonijiet tas-soċjetà ċivili u l-UNHCR, li huwa bbażat fuq allokkazzjoni tar-responsabbiltà skont fejn issir applikazzjoni għall-protezzjoni internazzjonali. Dan tal-aħħar qatt ma mexa 'l quddiem minhabba li r-rieda politika sa issa ma kinitx preżenti<sup>172</sup>.

185. Ma hemm xejn li jissuggerixxi li A.S. jew il-familji Jafari bihsiebhom jagħmlu diversi applikazzjonijiet f'haġna Stati Membri<sup>173</sup>. Bl-istess mod, it-tħassib dwar movimenti sekondarji lanqas ma huwa gġustifikat f'dawn iż-żewġ każijiet. Id-dhul ta' A.S. u tal-familji Jafari fl-Unjoni kien iddokumentat. Il-vjaġġi rispettivi tagħhom ma kinux illeċiti bil-mod kif tanticipa l-legiżlazzjoni<sup>174</sup>.

186. Huwa evidenti li l-qsim tal-fruntieri li seħħ f'dawn il-kawżi ma kienx “regolari”. Imma jien ma naċċettax li dak il-qsim tal-fruntiera jiġi kklassifikat sewwa bħala “irregolari” fis-sens tal-Artikolu 13(1) tar-Regolament Dublin III, klassifikazzjoni li twassal sabiex l-Istat Membru li l-fruntiera tiegħu nqasmet “b'mod irregolari” jsir responsabbli għad-determinazzjoni ta' applikazzjoni sussegwenti għall-protezzjoni internazzjonali.

187. Hawnhekk, ninnota diffikultà oħra dwar l-argumenti mressqa b'mod partikolari minn Franza u mill-Kummissjoni. A.S. u l-familji Jafari daħlu l-ewwel fit-territorju tal-Unjoni minn pajjiż terz meta qasmu l-fruntiera fil-Greċja, li għalhekk huwa l-ewwel Stat Membru tad-dhul. Interpretazzjoni stretta tal-Artikolu 13(1) tar-Regolament Dublin III twassal sabiex il-Greċja tkun b'hekk l-Istat Membru responsabbli sabiex jeżamina l-applikazzjonijiet rispettivi tagħhom għall-protezzjoni internazzjonali. Madankollu, ġie rrikonoxxut mill-2011 li l-applikanti għall-protezzjoni internazzjonali ma jistgħux jintbagħtu lura lejn il-Greċja<sup>175</sup>.

188. Bħala parti mill-istess vjaġġ fuq l-art, A.S. u l-familji Jafari mbagħad hallew għal ftit it-territorju tal-Unjoni qabel ma daħlu *mill-ġdid* billi qasmu l-fruntiera Kroata. Din tal-aħħar hija għalhekk it-*tieni* Stat Membru li huma daħlu fih minn pajjiż terz. Bir-riskju li ngħid l-ovvju, mhux l-Istati Membri kollha tal-Unjoni għandhom fruntieri kontigwi tal-art ma' Stati Membri oħra<sup>176</sup>. Ma hemm xejn fit-test tal-Artikolu 13(1) tar-Regolament Dublin III li jappoġġa l-qari li r-responsabbiltà taht dik id-dispożizzjoni tgħaddi fuq it-*tieni* Stat Membru tad-dhul.

189. Il-verità sempliċi hija li l-Artikolu 13(1) tar-Regolament Dublin III kien maħsub sabiex jittratta s-sitwazzjoni normali ta' qsim tal-fruntieri individwali u applikazzjonijiet individwali meta ċ-ċittadin tal-pajjiż terz ikkonċernat jidhol fi Stat Membru tal-Unjoni b'mod illeċitu minn pajjiż terz. La din id-dispożizzjoni u lanqas ir-Regolament Dublin III b'mod ġenerali ma kienu maħsuba sabiex ikopru

170 Sentenza tal-21 ta' Diċembru 2011, *N.S. et*, C-411/10 u C-493/10, EU:C:2011:865, punt 86, issa kkodifikat fl-Artikolu 3(2) tar-Regolament Dublin III.

171 Komunikazzjoni tal-Kummissjoni lill-Parlament Ewropew u lill-Kunsill dwar is-Sitwazzjoni Attwali rigward l-Implimentazzjoni tal-Azzjonijiet Prijoritarji fl-Aġenda Ewropea dwar il-Migrazzjoni, COM (2016) 85 final.

172 KUMM (2008) 820 finali.

173 Ara n-nota ta' qiegħ il-paġna 96 iktar 'il fuq.

174 Fil-każ ta' A.S. huwa dahal fil-Kroazja mis-Serbja fil-punt ta' qsim tal-fruntiera indikat: ara l-punt 71 iktar 'il fuq. Il-familji Jafari dahlu fil-Kroazja mis-Serbja wara li kienu għaddew ċerti kontrolli preliminari sabiex jiġi stabbilit li dawn kienu tabilhaqq ċittadini tal-Afganistan u għalhekk x'aktarx jikkwalifikaw għal protezzjoni internazzjonali: ara l-punt 86 iktar 'il fuq.

175 Sentenza tal-21 ta' Diċembru 2011, *N.S. et*, C-411/10 u C-493/10, EU:C:2011:865, punt 94; ara ukoll il-punt 231 sa 242 iktar 'il quddiem.

176 Ara l-punti 1 u 2 iktar 'il fuq.



sitwazzjoni ta' qsim *awtorizzat* tal-fruntieri minn influż massiv ta' applikanti potenzjali għall-protezzjoni internazzjonali. Dan ir-regolament ma huwiex intiż sabiex jiżgura diviżjoni sostenibbli ta' responsabbiltà għall-applikanti għall-protezzjoni internazzjonali fl-Unjoni bi tweġiba għal influż tali ta' nies. Madankollu, dan huwa preċiżament l-isfond li fih tressqu r-rinviji għal deċiżjoni preliminari inezami<sup>177</sup>.

190. Għaldaqstant nikkonkludi li l-kliem “applikant ikun qasam b'mod irregolari l-konfini għal go Stat Membru” fl-Artikolu 13(1) tar-Regolament Dublin III ma jkoprix sitwazzjoni fejn, bħala riżultat ta' influż massiv ta' ċittadini ta' pajjiż terz li qed ifittxu protezzjoni internazzjonali fl-Unjoni, l-Istati Membri jippermettu liċ-ċittadini ta' pajjiżi terzi kkonċernati li jaqsmu l-fruntiera esterna tal-Unjoni u sussegwentement jivvjaġġaw lejn Stati Membri oħra tal-Unjoni sabiex jipprezentaw applikazzjonijiet għall-protezzjoni internazzjonali fi Stat Membru partikolari.

### ***Ir-raba' kwistjoni: l-Artikolu 5(4)(ċ) tal-Kodiċi tal-Fruntieri ta' Schengen***

191. Il-qorti tar-rinviju tixtieq tkun taf jekk l-approċċ tolleranti (“wave through”) ifissirx li ċ-ċittadini ta' pajjiżi terzi ikkonċernati ġewx “awtorizzati” jaqsmu fruntiera esterna tal-Unjoni skont it-tifsira tal-Artikolu 5(4)(ċ) tal-Kodiċi tal-Fruntieri ta' Schengen.

192. Fid-dawl tal-approċċ li qiegħda nipproponi għall-interpretazzjoni tar-Regolament Dublin III (spjegat fil-punt 141 iktar 'il fuq), strettament ma huwiex meħtieġ li dik id-dispożizzjoni tal-Kodiċi tal-Fruntieri ta' Schengen tiġi eżaminata. Madankollu, se nagħmel hekk għal finijiet ta' komplettezza.

193. A.S. u l-familji Jafari inizjalment qasmu l-fruntiera esterna tal-Unjoni fil-Greċja. Huma mbagħad qasmu l-fruntiera esterna ta' pajjiż terz, il-FYROM. Fl-aħħar nett, huma qasmu l-fruntiera esterna tal-Unjoni għat-tieni darba meta daħlu fil-Kroazja mis-Serbja. Jidher li *prima facie* dawn jaqgħu fil-kamp ta' applikazzjoni tal-Kodiċi tal-Fruntieri ta' Schengen<sup>178</sup>.

194. L-Artikolu 5(1) tal-Kodiċi tal-Fruntieri ta' Schengen jistabbilixxi l-kundizzjonijiet ta' dħul għal “soġġorni qosra” ta' ċittadini ta' pajjiż terz<sup>179</sup>. Ċittadin ta' pajjiż terz (partikolarment, hawnhekk, ċittadin tal-Afganistan jew tas-Sirja) għandu jissodisfa l-kundizzjonijiet li ġejjin: (i) ikollu dokument tal-ivvjaġġar validu<sup>180</sup>; (ii) ikollu fil-pussess tiegħu viża valida<sup>181</sup>; u (iii) ikun jista' jiġġustifika l-għan u l-kundizzjonijiet tas-soġġorn previst<sup>182</sup>. Iċ-ċittadin tal-pajjiż terz ikkonċernat ma għandux ikun ukoll suġġett għal allert SIS u ma għandux jitqies bħala theddida għall-politika pubblika, għas-sigurtà interna, għas-saħħa pubblika jew għar-relazzjonijiet internazzjonali tal-Istat ikkonċernat<sup>183</sup>. Il-kundizzjonijiet elenkati fl-Artikolu 5(1) huma kumulattivi.

195. Il-Kodiċi tal-Fruntieri ta' Schengen jipprevedi li l-kontrolli fuq il-fruntieri għandhom jitwettqu skont l-Artikoli 6 u 7 ta' dan il-kodiċi. Hemm maħsub li dawn il-kontrolli jiġu llaxkati f'ċirkustanzi eċċezzjonali u mhux previsti<sup>184</sup>. Id-dokumenti tal-ivvjaġġar ta' ċittadini ta' pajjiżi terzi għandhom madankollu jiġu ttimbrati sistematikament mad-dħul u mal-ħruġ skont l-Artikolu 10. L-għan ewlieni tas-sorveljanza tal-fruntieri msemmija fl-Artikolu 12(1) tal-Kodiċi tal-Fruntieri ta' Schengen huwa li

177 Ara wkoll il-memorandum ta' spjegazzjoni tal-proposta tal-Kummissjoni għal “Regolament Dublin IV” – Proposta għal Regolament tal-Parlament Ewropew u tal-Kunsill li jistabbilixxi l-kriterji u l-mekkanizmi biex ikun iddeterminat liema hu l-Istat Membru responsabbli biex jeżamina applikazzjoni għall-protezzjoni internazzjonali iddepożitata għand wiehed mill-Istati Membri minn ċittadin ta' pajjiż terz jew persuna apolida [COM (2016) 270 final, tal-4 ta' Mejju 2016].

178 Artikolu 3 tal-Kodiċi tal-Fruntieri ta' Schengen.

179 Jiġifieri, dħul għal perijodu ta' mhux iktar minn 90 jum fi kwalunkwe perijodu ta' 180 jum (ara l-Kodiċi dwar il-Viżi). Ma hemmx regoli għal soġġorni fit-tul fil-Kodiċi tal-Fruntieri ta' Schengen.

180 Ara wkoll l-Artikolu 5(1)(a) tal-Kodiċi tal-Fruntieri ta' Schengen.

181 Ara wkoll l-Artikolu 5(1)(b) tal-Kodiċi tal-Fruntieri ta' Schengen.

182 Ara wkoll l-Artikolu 5(1)(ċ) tal-Kodiċi tal-Fruntieri ta' Schengen.

183 Ara wkoll l-Artikolu 5(1)(d) u (e) tal-Kodiċi tal-Fruntieri ta' Schengen.

184 Ara l-punt 54 iktar 'il fuq.

jigi prekluz qsim mhux awtorizzat tal-fruntiera, li tigi missielta l-kriminalità transkonfinali u li jittiehdu mizuri kontra persuni li jkunu qasmu l-fruntiera b'mod "illegali"<sup>185</sup>. Cittadin ta' pajjiz terz li ma jissodisfax il-kundizzjonijiet kollha fl-Artikolu 5(1) ghandu jigi rrifjutat id-dhul, sakemm ma tapplikax wahda mill-eccezjonijiet fl-Artikolu 5(4).

196. L-ewwel sentenza tal-Artikolu 5(4)(c) tippermetti lill-Istati Membri jawtorizzaw id-dhul, *inter alia*, ghal ragunijiet umanitarji jew sabiex jikkonformaw ma' obbligi internazzjonali.

197. Franza u l-Kummissjoni huma tal-fehma li l-Artikolu 5(4)(c) tal-Kodiċi tal-Fruntieri ta' Schengen ma japplikax ghaż-żewġ kawzi inkwistjoni. Huma jargumentaw li l-Istati Membri huma mehtieġa li jwettqu evalwazzjoni individwali f'kull każ sabiex jigi stabbilit jekk din id-dispożizzjoni hijiex attivata. Ma saret l-ebda evalwazzjoni bhal din la fil-kawża A.S. u lanqas fil-kawża Jafari. Huma ghalhekk jikkonkludu li l-Artikolu 5(4)(c) ma jistax jigi invokat.

198. Jiena ma naqbilx.

199. L-ewwel nett, il-kliem użat fid-deroga fl-Artikolu 5(4)(c) huwa simili ghal dak użat fl-Artikolu 5(2) tal-KFS. It-tieni subparagrafu tal-imsemmija dispożizzjoni fih il-kliem addizzjonali li ġej: “[d]awn ir-regoli m'għandhomx iwaqqfu l-applikazzjoni ta' dispożizzjonijiet speċjali li jirrigwardaw id-dritt ghal azil [...]”.

200. L-istorja legiżlattiva turi li l-proposta tal-Kummissjoni għall-Kodiċi tal-Fruntieri ta' Schengen spjegat li r-regolament propost ġeneralment irriproduċa l-Artikoli 3 sa 8 tal-Kapitolu 1 tal-KFS<sup>186</sup>. It-test tal-Artikolu 5(2) tal-KFS ġie stabbilit fl-Artikoli 5(6) u 11(1) tal-proposta tal-Kummissjoni. Il-Parlament Ewropew introduċa d-deroga li issa hija l-Artikolu 5(4)(c) sabiex jiġu cċarati r-regoli<sup>187</sup>.

201. Jien ma ninterpretax l-assenza ta' referenza speċifika ghal “dispożizzjonijiet speċjali dwar id-dritt għall-azil” fis-sens li d-deroga ma tistax tigi applikata f'ċirkustanzi bhal dawk li kienu jeżistu bejn Settembru 2015 u Marzu 2016. Jista' jkun li l-legiżlatur ikkunsidra t-test tal-Artikolu 5(4)(c), moqri flimkien mal-Artikolu 3a u fid-dawl tal-premessa 7 tal-Kodiċi tal-Fruntieri ta' Schengen, bhala li huwa ċar biżżejjed mingħajr ma jkun mehtieġ li jigi introdott kliem addizzjonali.

202. It-tieni nett, it-terminu “ragunijiet umanitarji” ma huwiex iddefinit fil-Kodiċi tal-Fruntieri ta' Schengen. L-Avukat Ġenerali Mengozzi reċentement esprima l-fehma li l-espressjoni hija kuncett awtonomu tad-dritt tal-Unjoni<sup>188</sup>. Jiena naqbel miegħu. Din hija espressjoni wiesgħa li tkopri l-pożizzjoni ta' persuni li qed jaħarbu mill-persekuzzjoni u li huma sugġetti għall-prinċipju ta' non-refoulement. Barra minn hekk, l-interpretazzjoni ta' dik l-espressjoni fl-Artikolu 5(4)(c) għandha tqis l-obbligu fl-Artikolu 3a – li l-Istati Membri huma mehtieġa li jaġixxu f'konformità shiħa mad-dritt tal-Unjoni rilevanti, inkluż mal-Karta, mal-Konvenzjoni ta' Genève u mad-drittijiet fundamentali.

203. Ghalhekk jidhri li s-sitwazzjonijiet rispettivi ta' A.S. u tal-familji Jafari jaqgħu fi hdan l-ewwel sentenza tal-Artikolu 5(4)(c) tal-Kodiċi tal-Fruntieri ta' Schengen.

204. Ma hemm xejn li jindika li evalwazzjoni individwali twettqet fiż-żewġ każijiet. Jidher probabbli hafna li ma garax hekk. Madankollu, din id-dispożizzjoni tapplika?

185 Persuna li qasmet il-fruntiera “illegally” u li ma jkollha l-ebda dritt li tissogġorna fit-territorju tal-Istat Membru kkonċernat għandha tigi arrestata u tkun sugġetta għall-proċeduri ta' ritorn skont id-Direttiva dwar ir-ritorn.

186 Ara l-proposta għal Regolament tal-Kunsill li jwaqqaf Kodiċi Komunitarju dwar ir-regoli li jirregolaw iċ-ċaqliq ta' persuni minn naha għal oħra tal-fruntieri, tas-26 ta' Mejju 2004, COM(2004) 391 final, p. 8.

187 L-emenda introdotta mill-Parlament Ewropew kienet ikkunsidrata neċessarja sabiex jitqiesu “thassib umanitarju jew sitwazzjonijiet ta' emerġenza bhala ragunijiet validi ghal deroga mid-dispożizzjonijiet bażiċi” [traduzzjoni mhux ufficjali]: ara r-Rapport tal-Parlament Ewropew li jwaqqaf Kodiċi Komunitarju dwar ir-regoli li jirregolaw iċ-ċaqliq ta' persuni minn naha għal oħra tal-fruntieri, A6-0188/2005 final, p. 71 u 74.

188 Konklużjonijiet fil-kawża X u X, C-638/16 PPU, EU:C:2017:93, punt 130, fir-rigward tal-Artikolu 25 tal-Kodiċi dwar il-Vizi.

205. Jiena ngħid li iva.

206. Huwa veru li t-tieni sentenza tal-Artikolu 5(4)(ċ) tal-Kodiċi tal-Fruntieri ta' Schengen tehtieg evalwazzjoni individwali sabiex jiġi stabbilit jekk il-persuna kkonċernata hijiex is-sugġett ta' allert tas-SIS. Madankollu, il-kliem ma jindikax li l-ewwel sentenza ta' dik id-dispożizzjoni tista' tiġi applikata biss jekk il-kundizzjoni fit-tieni sentenza tkun diġà għet issodisfatta. Iż-żewġ partijiet tal-Artikolu 5(4)(ċ) huma mingħajr dubju marbutin, imma tal-ewwel tista' jinqara b'mod indipendenti mit-tieni waħda.

207. Jien għalhekk tal-fehma li, anki jekk il-kriterju tal-Artikolu 13(1) tar-Regolament Dublin III għandu jinqara flimkien mal-Kodiċi tal-Fruntieri ta' Schengen, Stat Membru fuq il-fruntiera kien ikun intitolat li jagħzel li jiddependi fuq id-deroga fl-Artikolu 5(4)(ċ) ta' dan tal-aħħar sabiex ċittadini ta' pajjiżi terzi jiġu awtorizzati jaqsmu l-fruntiera esterna tiegħu mingħajr ma jagħmel evalwazzjoni individwali fiċ-ċirkustanzi li kienu jeżistu fiż-żmien materjali. Filwaqt li Stat Membru bħal dan għandu, jekk possibbli, jipprova jikkonforma wkoll mat-tieni sentenza ta' dik id-dispożizzjoni, l-applikazzjoni tal-ewwel sentenza tal-Artikolu 5(4)(ċ) ma tiddependix fuq dik il-konformità.

208. Meta Stat Membru jawtorizza ċittadin ta' pajjiż terz sabiex jidhol fit-territorju tiegħu fuq il-bażi tal-Artikolu 5(4)(ċ), il-persuna kkonċernata hija xi hadd li essenzjalment ma tissodisfax il-kundizzjonijiet tad-dhul stabbiliti fl-Artikolu 5(1) tal-Kodiċi tal-Fruntieri ta' Schengen. Sa fejn daww il-kundizzjonijiet tad-dhul ma jkunux issodisfatti, il-qsim tal-fruntiera esterna miċ-ċittadin ta' pajjiż terz ikkonċernat għandu, fis-sens formali, ikun irregolari. Madankollu, id-dhul ta' dik il-persuna huwa *de facto* awtorizzat u l-bażi legali għal dik l-awtorizzazzjoni hija d-deroga fl-Artikolu 5(4)(ċ).

209. Dik l-awtorizzazzjoni ma tistax tiġi injorata għall-finijiet tal-Artikolu 13(1) tar-Regolament Dublin III.

210. Għalhekk, nikkonkludi, b'mod sussidjarju, li, meta Stat Membru jawtorizza ċittadin ta' pajjiż terz sabiex jidhol fit-territorju tiegħu fuq il-bażi tal-Artikolu 5(4)(ċ) tal-Kodiċi tal-Fruntieri ta' Schengen, iċ-ċittadin ta' pajjiż terz ikkonċernat huwa, essenzjalment, xi hadd li ma jissodisfax il-kundizzjonijiet tad-dhul stabbiliti fl-Artikolu 5(1) ta' dak ir-regolament. Sa fejn daww il-kundizzjonijiet ta' dhul ma jkunux ġew issodisfatti, il-qsim tal-fruntiera esterna miċ-ċittadin ta' pajjiż terz konċernat għandu jkun, fis-sens formali, irregolari. Madankollu, id-dhul tiegħu jkun ġie awtorizzat *de facto* u l-bażi legali għal dik l-awtorizzazzjoni hija d-deroga fl-Artikolu 5(4)(ċ) tal-Kodiċi tal-Fruntieri ta' Schengen.

### ***Il-hames kwistjoni: l-Artikolu 14 tar-Regolament Dublin III***

211. Mill-konklużjonijiet tiegħi fil-punti 152 u 190 iktar 'il fuq isegwi li jiena nikkunsidra li l-kriterji tal-Kapitolu III fl-Artikoli 12 (vizi) u 13 (dhul irregolari) tar-Regolament Dublin III ma japplikawx fiċ-ċirkustanzi fil-Balkani tal-Punent li kienu jeżistu minn Settembru 2015 sa Marzu 2016.

212. Ir-rikorrenti fil-kawża Jafari jsostnu li l-Artikolu 14 tar-Regolament Dublin III (dhul b'rinunza għall-viża) huwa l-kriterju rilevanti.

213. Ma nikkunsidrax li din il-pożizzjoni hija konvinċenti.

214. L-ewwel nett, ir-Regolament Nru 539/2001 jstabbilixxi regoli li jelenkaw il-pajjiżi terzi li ċ-ċittadini tagħhom għandu jkollhom viża meta jaqsmu fit-territorju tal-Unjoni mill-fruntieri esterni tagħha. Fejn japplikaw daww ir-regoli (bħala hawnhekk), iċ-ċittadin tal-pajjiż terz ikkonċernat *għandu* jippossjedi l-viża meħtieġa<sup>189</sup>. Ir-regolament jinkludi ċerti eżenzjonijiet minn dak ir-rekwiżit ġenerali, bħal daww li japplikaw għaċ-ċittadini ta' pajjiżi terzi tal-Istati elenkati fl-Anness II tar-Regolament

<sup>189</sup> Artikolu 1(1) tar-Regolament Nru 539/2001.

Nru 539/2001 li bihsiebhom jagħmlu “soġġorn qasir” fl-Unjoni<sup>190</sup>. Huwa possibbli wkoll li jsiru eċċezzjonijiet għar-regola generali meta japplikaw il-kundizzjonijiet fl-Artikolu 4 ta’ dak ir-regolament<sup>191</sup>. Madankollu, minbarra dawk l-eċċezzjonijiet espressi għar-regola generali ma hemm ebda ċirkustanzi oħra li fihom ċittadin ta’ pajjiż terz jista’ jiġi eżentat mir-rekwiżit li jkollu viża.

215. It-tieni nett, fin-nuqqas ta’ formulazzjoni espressa fl-Artikolu 14 tar-Regolament Dublin III jidhirli li l-kliem “il-ħtieġa li [ċittadin ta’ pajjiż terz li] jkollu viża tkun irrinunzjata” ma jstax jiġi interpretat fis-sens li Stat Membru jista’ b’mod unilaterali ma japplikax, għal raġunijiet oħra jew għal raġunijiet addizzjonali, ir-rekwiżit generali ta’ pussess ta’ viża kif stabbilit fl-Artikolu 1 tar-Regolament Nru 539/2001 (moqri mal-Anness I tiegħu għal ċerti pajjiżi terzi). Wara kollox, ir-regolament huwa direttament applikabbli fl-Istati Membri kollha skont l-Artikolu 288 TFUE. Pjuttost, jiena ninterpreta dak il-kliem bhala li jirreferi primarjament għar-rekwiżiti tal-viża li ma *humix* irregolati mir-Regolament Nru 539/2001, bħal viži għal soġġorn fit-tul.

216. It-tielet nett, bhala ċittadini Afgani l-familji Jafari kienu meħtieġa li jkollhom viži sabiex jidhlu fl-Unjoni<sup>192</sup>. Dak ir-rekwiżit huwa obligatorju kemm għaċ-ċittadin ta’ pajjiż terz kif ukoll għall-Istat Membru kkonċernat fir-rigward tal-pajjiżi elenkati fl-Anness I tar-Regolament Nru 539/2001. Jidher li huwa aċċettat li l-familji Jafari ma jaqgħux taħt l-eċċezzjonijiet fl-Artikoli 1(2) jew 4 ta’ dak ir-regolament<sup>193</sup>.

217. Interpretazzjoni alternattiva tal-Artikolu 14 tar-Regolament Dublin III tista’ tkun li Stat Membru jista’ jwarrab ir-rekwiżit tal-viża f’każ individwali speċifiku, filwaqt li jirrikonoxxi li meta jagħmel hekk ikun qiegħed jieħu fuqu r-responsabbiltà għad-determinazzjoni tal-applikazzjoni ta’ dak l-individwu għall-protezzjoni internazzjonali. Imma tali rinunzja tkun, naħseb, teħtieġ evalwazzjoni individwali. L-ebda evalwazzjoni bħal din ma hija rreġistrata bhala li sehhet hawn. Iċ-ċirkustanzi fil-fatt jindikaw il-kuntrarju, jiġifieri li kien hemm politika li ċittadini ta’ pajjiżi terzi mill-Afganistan, mill-Iraq u mis-Sirja jiġu awtorizzati jaqsmu l-fruntieri interni tal-Istati Membri mingħajr ebda evalwazzjoni individwali<sup>194</sup>.

218. Jien għalhekk ma naċċettax is-sottomissjoni li fiċ-ċirkustanzi tal-każ tal-familji Jafari, l-awtorizzazzjoni ta’ ċittadini ta’ pajjiżi terzi li jidhlu fit-territorju tal-Istati Membri tal-Unjoni tikkostitwixxi dħul b’rinunzja għall-viża għall-finijiet tal-Artikolu 14(1) tar-Regolament Dublin III. Lanqas ma naċċetta li l-Artikolu 14(2) japplika fir-rigward tal-pożizzjoni tal-Awstrija (l-Istat Membru fejn giet ipprezentata l-applikazzjoni għall-protezzjoni internazzjonali). Jidhirli li l-istess raġunament japplika loġikament kemm għall-Artikolu 14(1) u kemm għall-Artikolu 14(2).

### ***Applikazzjoni tar-Regolament Dublin III għaž-żewġ każijiet inkwistjoni***

219. Il-kriterji tar-relazzjoni familjari fl-Artikoli 8 sa 11 u l-Artikolu 15 tar-Regolament Dublin III la huma rilevanti għaċ-ċirkustanzi ta’ A.S. u lanqas għal dawk tal-familji Jafari.

220. Wasalt għall-fehma li ebda wiehed mill-kriterji tal-Kapitolu III ma japplika għal dawn iż-żewġ każijiet fiċ-ċirkustanzi li kien hemm bejn Settembru 2015 u Marzu 2016 fil-Balkani tal-Punent. Dawn il-kriterji ma jistgħux jiġu interpretati u applikati b’mod li jintlaħaq l-għan deskritt fil-premessa 5 tar-Regolament Dublin III, jiġifieri l-istabbiliment ta’ “[m]etodu [...] ibbażat fuq kriterji oġġettivi u

190 Artikolu 1(2) tar-Regolament Nru 539/2001 u l-Anness II. Kampjun każwali tal-pajjiżi elenkati hemmhekk jinkludi l-Albanija, l-Andorra, il-Brazil, il-Kanada, l-Israël u l-Ġappun.

191 Ara l-punt 59 iktar ‘il fuq.

192 Ara l-Artikolu 1 u l-Anness I tar-Regolament Nru 539/2001 msemmi fil-punt 59 iktar ‘il fuq.

193 A.S. ma jibbażax ruħu fuq l-Artikolu 14 tar-Regolament Dublin III. Madankollu, għall-fini ta’ bonordni ninnota li l-pożizzjoni tkun l-istess fil-każ tiegħu: bhala ċittadin Sirjan huwa wkoll meħtieġ li jkollu viża sabiex jidhlu fl-Unjoni; ara l-Anness I tar-Regolament Nru 539/2001 u ara wkoll il-punt 194 iktar ‘il fuq.

194 Ara l-punt 16 iktar ‘il fuq.

ġusti kemm għall-Istati Membri kif ukoll għall-persuni kkonċernati. B'mod partikolari, dan il-metodu għandu jiddetermina minnufih l-Istat Membru responsabbli, biex ikun iggarantit aċċess effettiv għall-proċeduri għall-ġħoti ta' protezzjoni internazzjonali u ma jkunx kompromess l-għan tal-ipproċessar bil-ħeffa ta' applikazzjonijiet għall-protezzjoni internazzjonali”.

221. Ma hemm l-ebda kriterju fil-Kapitolu III li speċifikament jindirizza s-sitwazzjoni fejn Stat Membru wieħed jew iktar jkun kkonfrontati b'influss massiv f'daqqa ta' ċittadini ta' pajjiżi terzi. Jidher improbabli li l-leġiżlatur, meta adotta regolament ġdid li jaġġorna r-Regolament Dublin II u żamm l-approċċ ta' dan tal-aħħar sabiex jiġi identifikat l-Istat Membru responsabbli (ibbażat fuq il-kunsiderazzjoni ta' kull applikazzjoni individwali għall-protezzjoni internazzjonali b'mod iżolat), qatt ippreveda li kienet se tqum sitwazzjoni bħal dik.

222. Huwa veru li l-Artikolu 78(3) TFUE jipprovdi bażi legali għal azzjoni kongunta tal-Unjoni sabiex tiġi trattata sitwazzjoni ta' emerġenza bħal din. Huwa wkoll veru li kien hemm ċerti inizjattivi, bħall-miżuri adottati sabiex jiġu rrilokati ċittadini ta' pajjiżi terzi mill-Greċja u l-Italja<sup>195</sup>. Kien hemm ukoll inizjattivi inqas formali, bħall-laqgħa dwar ir-“Rotta ta' migrazzjoni tal-Balkani tal-Punent” li saret fi Brussell fil-25 ta' Ottubru 2015 fuq stedina tal-Kummissjoni li wasslet għal hruġ ta' dikjarazzjoni immirata għat-titjib tal-kooperazzjoni u tal-konsultazzjoni bejn l-Istati kkonċernati<sup>196</sup>. Il-Kummissjoni ntalbet tissorvelja l-implementazzjoni tad-dikjarazzjoni.

223. B'mod kruċjali, ma kienx hemm kunsens politiku dwar soluzzjoni għall-Balkani tal-Punent<sup>197</sup>.

224. Il-pożizzjoni liberali tal-Ġermanja kienet deskritta fl-istampa bħala “il-Ġermanja tissospendi l-Ftehim ta' Dublin fir-rigward tar-refuċjati Sirjani”<sup>198</sup> u r-Regolament Dublin III kien iddikjarat li huwa “miksuri”. Il-politika inizjali tal-Ġermanja (ara l-punt 12 iktar 'il fuq) li jithallew jidhlu, mingħajr ebda limitazzjoni, Sirjani li kienu qed ifittxu l-protezzjoni internazzjonali, kienet irrapportata bħala “l-Ġermanja waqfet tuża [Dublin]”<sup>199</sup>. Madankollu, il-Ġermanja ma kinitx l-uniku Stat Membru li ha inizjattivi fiż-żmien materjali. Stati Membri oħra ħadu approċċ pjuttost differenti<sup>200</sup>.

225. Għalhekk, l-Istati Membri aġixxew kultant b'mod unilaterali, kultant bilateralment, u kultant fi gruppi, flimkien ma' jew mingħajr Stati terzi. L-istatus legali preċiż ta' dawn l-arranġamenti fir-rigward tal-qafas legali tal-Unjoni ma huwiex ċar għal kollox, anki jekk id-dispożizzjonijiet li jirregolaw l-ispazju ta' libertà, sigurtà u ġustizzja fit-Titolu V tat-TFUE fil-fatt iħallu lok għal flessibbiltà.

226. Fi kwalunkwe każ baqa' l-fatt li l-ebda kriterju mfassal apposta ma ddaħħal fir-Regolament Dublin III sabiex ikopri s-sitwazzjoni fil-Balkani tal-Punent fiż-żmien materjali. U lanqas kien hemm xi att legali ieħor propost jew adottat sabiex jimla l-vojt.

227. Dak huwa l-isfond li fih il-Qorti tal-Ġustizzja qed tintalab tagħti interpretazzjoni koerenti tar-Regolament Dublin III.

195 Ara l-punti 10 u 11 iktar 'il fuq.

196 Għal-laqgħa attendew mexxejja li jirrappreżentaw l-Albanija, l-Awstrija, il-Bulgarija, il-Kroazja, il-FYROM, il-Ġermanja, il-Greċja, l-Ungerija, ir-Rumanija, is-Serbja u s-Slovenja. Id-dikjarazzjoni hija fil-forma ta' “pjan ta' 17-il punt ta' miżuri prammatiċi u operattivi sabiex jiżguraw li n-nies ma jithallewx ifendu għal rashom wahedhom fix-xita u l-kesha”. Kienet inharġet bħala Sqarrija għall-Istampa IP/15/5904.

197 Ċerti miżuri li ġew ikkunsidrati bħala atti ta' solidarjetà fit-tifsira tal-Artikolu 80 TFUE ġew introdotti, jiġifieri d-Deciżjonijiet tal-Kunsill 2015/1523 u 2015/1601. Madankollu, l-Artikolu 33 tar-Regolament Dublin III ma kienx attivat.

198 Der Tagespiegel (Andrea Dernbach) tas-26 ta' Awwissu 2015.

199 The Financial Times tal-20 ta' Jannar 2016. Fir-rigward tan-natura korretta jew le ta' din il-konklużjoni, ara l-kumment tiegħi fin-nota ta' qiegħ il-paġna 25 iktar 'il fuq.

200 Ara l-punti 13 sa 17 iktar 'il fuq.

228. Minn naħa (u kuntrarjament għal opinjonijiet li jien esprimejt iktar 'il fuq) Franza u l-Kummissjoni jsostnu li l-Artikolu 5(4)(ċ) tal-Kodiċi tal-Fruntieri ta' Schengen ma japplikax u li l-kriterju fl-Artikolu 13(1) tal-Kapitolu III huwa rilevanti u għandu jiġi applikat b'mod strett. Minn din is-sottomissjoni jsegwi li ċittadini ta' pajjiżi terzi li qasmu l-fruntiera esterna tal-Unjoni għandhom iressqu talbiet għall-protezzjoni internazzjonali fl-Istati Membri fil-fruntieri li fihom ikunu waslu l-ewwel "b'mod irregolari".

229. Min-naħa l-oħra, jekk il-politika ta' "wave through" tfisser li ċittadini ta' pajjiżi terzi huma intitolati għal tranzitu fi Stat Membru wieħed jew iktar sabiex iressqu t-talbiet tagħhom għall-protezzjoni internazzjonali fi Stat Membru sussegwenti tal-għażla tagħhom, dak huwa forsi inkonsistenti mal-għanijiet tar-Regolament Dublin III, jiġifieri l-prevenzjoni ta' movimenti sekondarji u ta' forum shopping?

230. Għal darba oħra din hija kwistjoni ta' fejn għandu jinsab bilanċ bejn iż-żewġ perspettivi opposti<sup>201</sup>.

231. Id-diffikultà ewlenija marbuta mal-interpretazzjoni stretta sostnuta minn Franza u l-Kummissjoni hija li ma tqisx b'mod realistiku ċ-ċirkustanzi li kienu jeżistu fil-Balkani tal-Punent fiż-żmien materjali u tinjora l-elementi fattwali dwar il-qsim tal-fruntieri. Bis-saħħa tal-pożizzjoni ġeografika tagħhom, l-Istati Membri tal-fruntiera – b'mod partikolari l-Kroazja u s-Slovenja (li ma tikkonfinax ma' pajjiżi terzi) imma hija l-ewwel Stat Schengen<sup>202</sup> – kienu jegħruq bl-għadd ta' applikanti li kellhom jirċievu u n-numru korrispondenti ta' applikazzjonijiet għall-protezzjoni internazzjonali li kienu jkunu obbligati li jipproċessaw. Bejn is-16 ta' Settembru 2015 u l-5 ta' Marzu 2016 total ta' 685 068 persuna daħlu fil-Kroazja. Wasliet ta' kuljum kienu fil-medja ta' madwar 5 500 ċittadin ta' pajjiżi terzi; fis-17 ta' Settembru 2015 iċ-ċifra qabżet għall-11 000<sup>203</sup>.

232. Tali eżitu ma jistax jiġi ekwiparat mal-għanijiet li d-determinazzjoni tiġi bbażata fuq "kriterji ġusti kemm għall-Istati Membri kif ukoll l-persuni kkonċernati"<sup>204</sup>. Meta s-sistema tal-ażil nazzjonali ta' Stat Membru tkun mgħobbija żżejjed, dak l-Istat Membru ma jistax jiggarantixxi aċċess effettiv għall-proċeduri tal-għoti ta' protezzjoni internazzjonali; u l-għan tal-ipproċessar malajr ta' applikazzjonijiet għall-protezzjoni internazzjonali stipulat fid-Direttiva dwar il-proċeduri jkun inevitabbilment kompromess. Huwa probabbli li l-Istat Membru kkonċernat se jsibha wkoll diffiċli jekk mhux impossibbli li jikkonforma mar-regoli fid-Direttiva dwar l-akkoljenza li tistabbilixxi standards għall-akkoljenza ta' applikanti għall-protezzjoni internazzjonali<sup>205</sup>.

233. Fis-sentenza *N.S. et*<sup>206</sup>, il-Qorti tal-Ġustizzja ddikjarat li ksur tad-Direttiva dwar il-proċeduri jew tad-Direttiva dwar l-akkoljenza ma huwiex fattur li għandu jittiehed inkunsiderazzjoni sabiex jiġi ddeterminat l-Istat Membru responsabbli, peress li jekk isir hekk ikun qiegħed jiżdied kriterju, li jgħaddi mit-tieqa minflok mill-bieb, ma' dawk elenkati fil-Kapitolu III tar-Regolament Dublin II<sup>207</sup>. Madankollu, il-Qorti tal-Ġustizzja kompliet tiddeċiedi li "fl-eventwalità li jkun hemm lok għal tħassib serju dwar l-eżistenza ta' nuqqasijiet sistematiċi fil-proċedura tal-ażil u fil-kundizzjonijiet tal-akkoljenza tal-persuni li jkunu qegħdin ifittxu ażil fl-Istat Membru responsabbli, nuqqasijiet li

201 Ara l-punt 175 iktar 'il fuq dwar l-ewwelwazzjoni tal-Artikolu 13(1) tar-Regolament Dublin III.

202 Ara n-nota ta' qiegħ il-paġna 55 iktar 'il fuq.

203 "At the Gate of Europe", rapport fuq ir-refuġjati tar-Rotta tal-Balkani tal-Punent minn Senado Šelo Šabić u Sonja Borić, p. 11. Ibbażat fuq iċ-ċifri tal-Eurostat iċċitati f"*The Balkan route reversed – the return of asylum seekers to Croatia under the Dublin System*", ir-rapport (datat l-15 ta' Diċembru 2016 u ppubblikat mill-Kunsill Ewropew għar-Refuġjati u l-Eżiljati u d-Database tal-Infurmazzjoni dwar l-Ażil) jgħid li s-sistema ta' akkoljenza u l-proċedura tal-ażil tal-Kroazja għal ċittadini ta' pajjiżi terzi li qed ifittxu protezzjoni internazzjonali ma kinux imfassla bil-għan li jirrispondu għal "popolazzjonijiet imdaqsa ta' persuni li jfittxu l-ażil".

204 Ara l-premessa 5 tar-Regolament Dublin III; ara wkoll l-Artikolu 31(1) sa (3) tad-Direttiva dwar il-proċeduri.

205 Id-Direttiva dwar l-akkoljenza: ara wkoll il-premessi 10 sa 12 tar-Regolament Dublin III.

206 Sentenza tal-21 ta' Diċembru 2011, *N.S. et*, C-411/10 u C-493/10, EU:C:2011:865.

207 Sentenza tal-21 ta' Diċembru 2011, *N.S. et*, C-411/10 u C-493/10, EU:C:2011:865, punti 84 u 85.

jimplikaw trattament inuman jew degradanti, fis-sens tal-Artikolu 4 tal-Karta, tal-persuni li jkunu qegħdin ifittxu ažil u li jkunu ttrasferiti lejn it-territorju ta' dan l-Istat Membru, dan it-trasferiment ikun inkompatibbli [mar-Regolament Dublin II]<sup>208</sup>. Dik il-kawża kienet tikkoncerna l-pożizzjoni fil-Greċja u l-predeċessur tar-Regolament Dublin III.

234. Jiena nipperċepixxi riskju reali li jekk l-Istati Membri tal-fruntiera, bħall-Kroazja, jitqiesu li huma responsabbli għall-aċċettazzjoni u għall-ipproċessar ta' għadd eċċezjonalment kbir ta' applikanti għall-ažil, dawn se jkunu ffaċċjati b'piz sproporzjonat fir-rigward tal-ritorn ta' ċittadini ta' pajjiżi terzi li kienu ttollerati jidhlu ("waved through") bejn Settembru 2015 u Marzu 2016. Xi wħud minn dawk l-applikanti, bhal A.S. u l-familji Jafari, sussegwentement saru s-sugġett ta' talbiet għal trasferiment li l-Istat Membru tal-fruntiera kkonċernat għandu mbagħad jipproċessa. Dan l-Istat Membru mbagħad x'aktarx ser ikollu jeżaminaw fil-mertu l-applikazzjoni għall-protezzjoni internazzjonali. Huwa ċar li ż-żieda fin-numru ta' applikanti għall-ažil mibgħuta lura skont ir-Regolament Dublin III diġà għamlet pressjoni addizzjonali fuq is-sistema tal-ažil Kroata<sup>209</sup>. Huwa kompletament possibbli li l-Kroazja – kif diġà huwa l-każ għall-Greċja – sempliċement mhux ser tkun tista' tlaħhaq mas-sitwazzjoni jekk, barra minn hekk, tkun meħtieġa tircievi numri kbar ta' applikanti li qabel għaddew fi tranzitu mill-Kroazja.

235. Is-Slovenja kienet affaċċjata b'numru simili ta' persuni li fittxew aċċess għat-territorju tagħha u l-kapaċitajiet amministrattivi tagħha għall-akkoljenza tal-applikanti kienu wkoll iġġebbd u lil hinn mill-kapaċità tagħha<sup>210</sup>. Il-Gvern Sloven iddeskriva l-pożizzjoni bħala li tikkostitwixxi waħda mill-ikbar sfidi umanitarji li kellu quddiemu sa mit-Tieni Gwerra Dinjija<sup>211</sup>. Dan seta' mbagħad ipogġi lill-Istat Membru f'pożizzjoni wkoll fejn ma jkunx jista' jikkonforma mal-obbligi tiegħu taħt l-Artikolu 4 tal-Karta u taħt l-Artikolu 3 tal-KEDB<sup>212</sup>.

236. Jien ma naħsibx li fiż-żmien materjali l-applikanti għall-protezzjoni internazzjonali setgħu raġonevolment ikunu mistennija jew meħtieġa li jagħmlu talba għal protezzjoni internazzjonali fl-ewwel Stat Membru li huma qasmi fih, kif donnha tidher li ssugġeriet il-Kummissjoni waqt is-seduta. Huwa veru li s-sistema ta' Dublin hija maħsuba sabiex taħdem fuq din il-premessa u li l-marki tas-swaba' ta' applikant individwali jittieħdu u jiddaħhlu fl-Eurodac fuq dik il-baži. Madankollu, xejn minn dan ma jirrifletti r-realtà tas-sitwazzjoni bejn Settembru 2015 u Marzu 2016, fejn l-awtoritajiet kompetenti kellhom ilaħħqu ma' influż ta' massa ta' nies. Inżid ngħid li n-nies ma jistgħux jiġu sfurzati jagħtu l-marki tas-swaba' taħt ir-regoli kurrenti (possibbilment, minħabba li kemm ir-Regolament Dublin III kif ukoll ir-Regolament Eurodac jirrispettaw id-drittijiet fundamentali u prattika bhal dik tista' ma tkunx kompatibbli ma' dak għan) – iżda probabbilment dak kien ikun l-uniku mod sabiex jiġi żgurat li jittieħdu l-marki tas-swaba' ta' kulhadd hekk kif jgħaddu.

237. Preċiżament peress li s-sitwazzjoni tant kienet mingħajr precedent, ma naħsibx li thassib (leġittimu) dwar movimenti sekondarji u forum shopping jimmaterjalizzaw bl-istess mod bħalma kienu jimmaterjalizzaw f'ċirkustanzi normali. Dawn il-kawżi ma jikkoncernawx individwi li għamlu qsim klandestin għal ġewwa l-fruntieri tat-territorju tal-Unjoni. Il-qsim fiż-żewġ każijiet kienu awtorizzati. Il-persuni kkonċernati għarrfu lill-awtoritajiet bl-intenzjonijiet tagħhom u dawn ġew

208 Sentenza tal-21 ta' Diċembru 2011, *N.S. et*, C-411/10 u C-493/10, EU:C:2011:865, punt 86. Dak il-prinċipju issa ġie kkodifikat fl-Artikolu 3(2) tar-Regolament Dublin III.

209 Fl-2015 kien hemm 943 talba totali taħt Dublin sabiex jittieħed inkarigu ta' jew sabiex jittieħdu lura l-applikanti għall-protezzjoni internazzjonali u mhux iktar minn 24 trasferimenti (Eurostat). Mill-1 ta' Jannar sat-30 ta' Novembru 2016 il-Kroazja rċeviet 3 793 talba bhal dawn ġejjin prinċipalment mill-Awstrija, mill-Ġermanja u mill-Isvizzera. Fl-2015 id-dipartiment tal-ažil Kroat kellu biss tliet ufficjali. Dan tela' għal hamsa sabiex jipproċessaw il-każijiet Dublin matul l-aghhar tal-kriżi. Ara *"The Balkan route reversed – the return of asylum seekers to Croatia under the Dublin System"*, ir-rapport iċċitat fin-nota ta' qiegħ il-paġna 201, p. 27.

210 *"At the Gate of Europe"* rapport dwar ir-refuġjati fuq ir-Rotta tal-Balkani tal-Punent minn Senado Šelo Šabić u Sonja Borić, paġni 14 sa 16.

211 Kien hemm mal-447 791 ċittadini ta' pajjiż terz li vvaġġaw fis-Slovenja bejn l-ahhar tal-2015 u l-bidu tal-2016, imma kienu biss 471 ruh li pprezentaw applikazzjonijiet għall-protezzjoni internazzjonali hemmhekk.

212 Ara, b'analogija, is-sentenza tal-21 ta' Diċembru 2011, *N.S. et*, C-411/10 u C-493/10, EU:C:2011:865, punti 88 sa 90 u l-ġurisprudenza ċċitata. Ara, iktar reċenti, is-sentenza tal-Qorti Ewropea tad-Drittijiet tal-Bniedem tal-4 ta' Novembru 2014, *Tarakhel vs L-Isvizzera* (EC:KEDB:2014:1104JUD 002921712). Sa issa ma hemm l-ebda kostatazzjoni bhal din ta' diffikultajiet sistemici fis-sistema tal-ažil fir-rigward tal-Kroazja jew tas-Slovenja.

irreġistrati<sup>213</sup>. Mhux qed nittrattaw hawn movimenti sekondarji illeċiti. Ma hemm xejn fil-materjal quddiem il-Qorti tal-Ġustizzja li jissuġġerixxi li r-rikorrenti xtaqu jagħmlu “forum shopping”. Huma sempliċement xtaqu li jagħmlu l-applikazzjonijiet rispettivi tagħhom fi Stati Membri partikolari li kienu wrew xewqa li jirċievu u li jeżaminaw dawk it-talbiet. Is-sitwazzjoni ma taqbilx mal-arketipi eżistenti. Għalhekk, dan ma jfissirx neċessarjament li t-tħassib dwar movimenti sekondarji u forum shopping – tħassib li leġittimament japplika għall-applikant individwali konvenzjonali – huwa rilevanti hawnhekk.

238. Il-kriterji tal-Kapitolu III ma kinux imfassla bl-intenzjoni tas-sitwazzjoni fil-Balkani tal-Punent<sup>214</sup>. L-insistenza fuq l-applikazzjoni rigoruża ta’ dawk il-kriterji tmur kontra l-għan iddikjarat ieħor tar-Regolament Dublin III, jiġifieri li jiġi żgurat li l-Istati Membri ma jzommux lill-applikanti għall-protezzjoni internazzjonali “fl-orbita”<sup>215</sup>.

239. Dan ifisser li r-Regolament Dublin III huwa “miksuri”?

240. Ma nahsibx li huwa hekk.

241. L-Artikolu 3 tar-Regolament Dublin III jintroduci ċerti prinċipji u salvagwardji ġenerali li l-Istati Membri jistgħu jużaw. Ir-regola fl-Artikolu 3(1), li l-applikazzjonijiet għandhom jiġu eżaminati minn Stat Membru wieħed, tkompli tapplika. L-Artikolu 3(2) jipprovdi li f’ċirkustanzi fejn “ebda Stat Membru responsabbli ma jkun jista’ jinħatar fuq il-bażi tal-kriterji elenkati f’dan ir-Regolament, l-ewwel Stat Membru li fih l-applikazzjoni għall-protezzjoni internazzjonali kienet iddepożitata għandu jkun responsabbli biex jeżaminaha”. L-Istati Membri jistgħu jiddeciedu wkoll li jużaw il-klawżola diskrezzjonali fl-Artikolu 17(1) li permezz tagħha huma jistgħu jeżaminaw l-applikazzjonijiet għall-protezzjoni internazzjonali ppreżentati minn ċittadini ta’ pajjiżi terzi, anki jekk eżami bhal dak ma jkunx ir-responsabbiltà tagħhom taht il-kriterji tal-Kapitolu III.

242. Fid-dawl taċ-ċirkustanzi kompletament eċċezzjonali fil-Balkani tal-Punent fil-perijodu minn Settembru 2015 sa Marzu 2016, l-Istat Membru responsabbli jista’ jiġi determinat fuq il-bażi ta’ wahda minn dawn id-dispożizzjonijiet tar-Regolament Dublin III. Fl-ebda każ bħalissa quddiem il-Qorti tal-Ġustizzja ma l-Istat Membru kkonċernat volontarjament assumi r-responsabbiltà taht l-Artikolu 17(1). L-Istat Membru responsabbli għandu, għaldaqstant, jinħatar fuq il-bażi tal-Artikolu 3(2). Dik il-fehma tonora s-salvagwardja fir-rigward tad-drittijiet fundamentali introdotta mil-leġislatur tal-Unjoni u hija konsistenti mal-għan ġenerali fil-premessa 7, sa fejn talloka b’mod ċar ir-responsabbiltà sabiex jiġu eżaminati l-applikazzjonijiet għall-protezzjoni internazzjonali fost l-Istati Membri.

243. Nikkonkludi li l-fatti fil-kawżi prinċipali ma jhallux li kwalunkwe “Stat Membru responsabbli” jinħatar għall-finijiet tal-Kapitolu III tar-Regolament Dublin III. Minn dan isegwi li l-applikazzjonijiet rispettivi għall-protezzjoni internazzjonali għandhom jiġu eżaminati mill-ewwel Stat Membru li fih dawk l-applikazzjonijiet ikunu ppreżentati skont l-Artikolu 3(2) ta’ dak ir-regolament.

*Il-Kawża C-490/16, A.S.*

244. Il-qorti tar-rinviju tqajjem kwistjoni addizzjonali f’dan ir-rinviju għal deċizzjoni preliminari li tikkonċerna d-dritt għal protezzjoni ġudizzjarja effettiva u kif jiġu kkalkolati t-termini.

213 Fir-rigward ta’ A.S., ara l-punti 71 u 72 iktar ‘il fuq. Fir-rigward tal-familji Jafari, ara l-punti 85 sa 88 iktar ‘il fuq.

214 Ara l-punti 186 sa 189 iktar ‘il fuq.

215 Gil Mogades, S., “*The discretion of States in the Dublin III system for determining responsibility for examining applications for asylum*”, *International Journal of Refugee law*, Vol. 27, Nru 3, paġni 433 sa 456.



245. Permezz tal-ewwel domanda tagħha, il-qorti tar-rinviju tistaqsi, essenzjalment, jekk A.S. huwiex intitolat li jikkontesta, skont l-Artikolu 27 tar-Regolament Dublin III, id-deċiżjoni tal-awtoritajiet kompetenti Sloveni li jitolbu li l-Kroazja tiegħu r-responsabbiltà sabiex teżamina l-applikazzjoni tiegħu għall-ażil fuq il-bażi tal-Artikolu 13(1) ta' dak ir-regolament.

246. Fid-dawl tas-sentenza tal-Qorti tal-Ġustizzja fil-kawża Ghezelbash<sup>216</sup>, ir-risposta għal dik id-domanda għandha tkun mingħajr tlaqliq “iva”. F'dik is-sentenza l-Qorti tal-Ġustizzja qalet li “l-Artikolu 27(1) tar-Regolament [Dublin III], moqri fid-dawl tal-premessa 19 ta' dan ir-regolament, għandu jiġi interpretat fis-sens li, f'sitwazzjoni bhal dik inkwistjoni fil-kawża prinċipali, applikant għall-ażil jista' jinvoka, fil-kuntest ta' appell eżerċitat kontra deċiżjoni ta' trasferiment meħuda fir-rigward tiegħu, l-applikazzjoni żbaljata ta' kriterju ta' responsabbiltà stabbilit fil-Kapitolu III ta' dan ir-regolament [...]”<sup>217</sup>.

247. Nikkonkludi li, meta applikant għal protezzjoni internazzjonali jikkontesta deċiżjoni ta' trasferiment fuq il-bażi tal-argument li l-kriterju tal-Artikolu 13(1) kien applikat b'mod żbaljat, l-Artikolu 27(1) tar-Regolament Dublin III għandu jiġi interpretat fis-sens li l-individwu kkonċernat huwa intitolat jinvoka, f'appell mid-deċiżjoni li jiġi ttrasferit, l-applikazzjoni żbaljata ta' dak il-kriterju sabiex tiġi ddeterminata r-responsabbiltà stabbilit fil-Kapitolu III ta' dak ir-regolament.

248. Permezz tal-ħames domanda tagħha, il-qorti tar-rinviju tistaqsi jekk it-termini fl-Artikoli 13(1) u 29(2) tar-Regolament Dublin III jkomplux jiddekorru meta applikant għall-protezzjoni internazzjonali jikkontesta deċiżjoni ta' trasferiment skont l-Artikolu 27(1).

249. L-Artikolu 13(1) jipprovdi li, f'każijiet fejn id-determinazzjoni tal-Istat Membru responsabbli sabiex jeżamina talba għall-protezzjoni internazzjonali tkun ibbażata fuq il-fatt li l-applikant qasam b'mod irregolari l-fruntiera u daħal f'dak l-Istat minn pajjiż terz, ir-responsabbiltà sabiex jeżamina l-applikazzjoni tintemm 12-il xahar wara d-data li fiha jkun seħħ il-qsim irregolari tal-fruntiera.

250. Peress li A.S. eżerċita d-dritt tiegħu li jappella mid-deċiżjoni tat-trasferiment, it-terminu fl-Artikolu 13(1) kien ikun skada qabel ma tiġi riżolta l-litigazzjoni. Dan huwa saħansitra iktar evidenti peress li l-proċeduri nazzjonali bħalissa huma sospizi sakemm tingħata d-deċiżjoni tal-Qorti tal-Ġustizzja.

251. Jidhirli, mill-formulazzjoni, li t-terminu fl-Artikolu 13(1) huwa mmirat biss sabiex jiżgura li l-Istat Membru li jitlob it-trasferiment (iktar 'il quddiem l-“Istat Membru rikjedenti”) lill-Istat fejn iċ-ċittadin tal-pajjiż terz ikun qasam l-ewwel il-fruntiera esterna u daħal fit-territorju tal-Unjoni jaġixxi minnufih<sup>218</sup>. Jekk l-Istat rikjedenti jonqos milli jaġixxi fi żmien 12-il xahar, imbagħad huwa jsir awtomatikament l-Istat Membru responsabbli sabiex jeżamina l-applikazzjoni għall-protezzjoni internazzjonali. Dak it-terminu ma huwiex marbut mad-dritt tal-appell ta' applikant. Jekk dak il-perijodu ta' 12-il xahar jiġi interpretat b'dak il-mod, dan ikun imur kontra l-għan li jiġi stabbilit malajr l-Istat Membru responsabbli fis-sistema ta' Dublin.

252. L-Artikolu 29(2) jipprovdi li, f'każijiet meta t-trasferiment ta' applikant għal protezzjoni internazzjonali mill-Istat Membru rikjedenti (hawnhekk, is-Slovenja) lill-Istat Membru responsabbli (hawnhekk, il-Kroazja) ma jsirx fi żmien sitt xhur minn meta tkun intlaqgħat it-talba ta' trasferiment, l-Istat Membru responsabbli jinheles mill-obbligi tiegħu. Skont l-Artikolu 27(3), il-preżentazzjoni ta' appell jew ta' rikors għal sħarriġ ġudizzjarju sabiex tiġi kkontestata deċiżjoni ta' trasferiment għandha effetti ta' sospensjoni għall-applikant. Madankollu, ir-regolament ma jgħid xejn dwar jekk kontestazzjoni ta' dik in-natura tissospendix it-termini stabbiliti fl-Artikolu 29(2) tar-Regolament Dublin III.

216 Sentenza tas-7 ta' Ġunju 2016, *Ghezelbash*, C-63/15, EU:C:2016:409.

217 Sentenza tas-7 ta' Ġunju 2016, *Ghezelbash*, C-63/15, EU:C:2016:409, punt 61.

218 Ara l-Artikolu 18 tar-Regolament Dublin III u l-Artikolu 31 tad-Direttiva dwar il-proċeduri.

253. Fejn kontestazzjonijiet għal deċiżjonijiet ta' trasferiment taħt l-Artikolu 27(1) tar-Regolament Dublin III jkollhom effett ta' sospensjoni fis-sens tal-Artikolu 27(3)(a) u (b), kwalunkwe deċiżjoni ta' trasferiment tiġi sospiża b'mod konformi mal-formulazzjoni espressa ta' dawk id-dispożizzjonijiet. Jidher ċar li f'ċirkustanzi bħal dawk it-terminu fl-Artikolu 29(2) ma jiddekorrix.

254. Il-pożizzjoni hija inqas sempliċi fejn japplika l-Artikolu 27(3)(ċ). F'każ bħal dan, l-Istati Membri għandhom jippermettu applikant l-opportunità li jitlob is-sospensjoni tad-deċiżjoni tat-trasferiment. It-terminu skont l-Artikolu 29(2) ma jistax jiddekorri matul il-perijodu ta' sospensjoni. Jekk l-applikant ma jirnexxilux, madankollu, is-sospensjoni tispicċa u l-perijodu ta' sitt xhur jibda jiddekorri mill-ġdid.

255. Jidhirli li interpretazzjoni tal-Artikoli 27 u 29 fis-sens li terminu ta' sitt xhur ikompli jiddekorri minkejja kull kontestazzjoni legali għad-deċiżjoni tat-trasferiment tkun inkompatibbli mal-għan u mal-iskema tar-Regolament. Dan ikun ifisser li l-proċess ta' trasferiment jista' jiġi sovvertit minn proċeduri legali fit-tul.

256. Jiena għalhekk tal-fehma li t-terminu ta' sitt xhur previst fl-Artikolu 29(2) tar-Regolament Dublin III ma jibqax jiddekorri meta kontestazzjoni legali skont l-Artikolu 27(1) ikollha effett ta' sospensjoni fis-sens tal-Artikolu 27(3) ta' dak ir-regolament.

257. Ma huwiex ċar preċiżament x'jistgħu jkunu l-implikazzjonijiet għal A.S. Il-Qorti tal-Ġustizzja ma għandha l-ebda informazzjoni quddiemha li tindika kif is-Slovenja għażlet li timplimenta l-Artikolu 27(3) tar-Regolament Dublin III.

258. Madankollu, huwa aċċettat li l-kundizzjonijiet li fihom A.S. daħal fl-Unjoni kienu bla precedent. Huwa aċċettat ukoll li huwa kien awtorizzat jidhol fil-Kroazja mill-awtoritajiet Kroati u li huwa b'mod simili kiseb dħul awtorizzat fiż-żona Schengen meta qasam il-fruntiera mill-Kroazja għal ġewwa s-Slovenja. Waqt is-seduta, is-Slovenja indikat li l-awtorizzazzjoni kienet saret fuq il-baži tal-Artikolu 5(4)(ċ) tal-Kodiċi tal-Fruntieri ta' Schengen. F'dawk iċ-ċirkustanzi jidhirli, kif diġà għidt, li d-dħul ta' A.S. ma kienx "irregolari" għall-finijiet tal-Artikolu 13(1) tar-Regolament Dublin III. Huwa kien irregistrat kif qasam il-fruntiera esterna u ma hemm xejn li jindika li huwa kien is-sugġett ta' allert tas-SIS. Huwa ma jistax jiġi rritornat lejn il-Greċja (il-punt ta' dħul oriġinali tiegħu fl-Unjoni)<sup>219</sup>. Minn dan isegwi li s-Slovenja hija l-Istat Membru responsabbli sabiex teżamina l-applikazzjoni tiegħu għall-protezzjoni internazzjonali bis-saħħa tal-ewwel subparagrafu tal-Artikolu 3(2) tar-Regolament Dublin III.

#### *Il-Kawża C-646/16, Jafari*

259. Mill-punt 243 iktar 'il fuq jirrizulta li jiena nikkunsidra li l-applikazzjonijiet tal-familji Jafari għall-protezzjoni internazzjonali għandhom jiġu eżaminati mill-awtoritajiet Awstrijaċi fuq il-baži tal-Artikolu 3(2) tar-Regolament Dublin III. Jiena ma nikkunsidrax li l-politika tolleranti (wave through) tal-Istati tal-Balkani tal-Punent tammonta għal viża għall-finijiet tal-Artikolu 12 tar-Regolament Dublin III. Lanqas ma kien hemm eżenzjoni mill-viża fit-tifsira tal-Artikolu 14 tar-Regolament Dublin III.

<sup>219</sup> Ara l-punt 187 iktar 'il fuq.

260. Madankollu, id-dhul fl-Unjoni tal-familji Jafari minn Stat terz kien awtorizzat, kif kien il-qsim sussegwenti tagħhom tal-fruntieri interni tal-Unjoni. Ma huwiex ċar jekk dan kienx espressament fuq il-bażi legali tal-Artikolu 5(4)(ċ) tal-Kodiċi tal-Fruntieri ta' Schengen. Huwa inkonfutabbli li dawn tħallew jidhlu u kienu tabilhaqq megħjuna jagħmlu dan mill-awtoritajiet nazzjonali kompetenti. Fiċ-ċirkustanzi mingħajr preċedent li kien hemm fil-Balkani tal-Punent bejn Settembru 2015 u Marzu 2016, dan huwa biżżejjed sabiex jagħmel inapplikabbli l-kriterju tal-Artikolu 13(1) tar-Regolament Dublin III.

261. Il-familji Jafari ma jistgħux jiġu rritornati lejn il-Greċja (il-punt ta' dhul originali tagħhom fl-Unjoni)<sup>220</sup>. Minn dan isegwi li l-Awstrija hija l-Istat Membru responsabbli sabiex teżamina l-applikazzjonijiet tagħhom għall-protezzjoni internazzjonali bis-saħħa tal-ewwel subparagrafu tal-Artikolu 3(2) tar-Regolament Dublin III.

### Konkluzjoni

262. Fid-dawl tal-kunsiderazzjonijiet preċedenti, jien tal-fehma li l-Qorti tal-Ġustizzja għandha tiddikjara dan li ġej:

Fir-rigward kemm tal-Kawża C-490/16, A.S., kif ukoll l-Kawża C-646/16, Jafari:

- (1) Ir-Regolament (UE) Nru 604/2013 tal-Parlament Ewropew u tal-Kunsill, tas-26 ta' Ġunju 2013, li jstabbilixxi l-kriterji u l-mekkaniżmi biex ikun iddeterminat liema hu l-Istat Membru responsabbli biex jeżamina applikazzjoni għall-protezzjoni internazzjonali iddepożitata għand wiehed mill-Istati Membri minn ċittadin ta' pajjiż terz jew persuna apolida, għandu jiġi interpretat b'riferiment għall-kliem, għall-kuntest u għall-għanijiet ta' dak ir-regolament biss, iktar milli flimkien ma' atti oħra tal-Unjoni Ewropea – inkluż b'mod partikolari r-Regolament (KE) Nru 562/2006 tal-Parlament Ewropew u tal-Kunsill, tal-15 ta' Marzu 2006, li jstabbilixxi Kodiċi Komunitarju dwar ir-regoli li jirregolaw il-moviment ta' persuni minn naħa għal oħra tal-fruntiera (Kodiċi tal-Fruntieri ta' Schengen) u d-Direttiva 2008/115/KE tal-Parlament Ewropew u tal-Kunsill, tas-16 ta' Diċembru 2008, dwar standards u proċeduri komuni fl-Istati Membri għar-ritorn ta' ċittadini ta' pajjiżi terzi li jkun qegħdin fil-pajjiż illegalment, minkejja li fl-interpretazzjoni tar-Regolament Nru 604/2013 id-dispożizzjonijiet ta' dawk l-atti għandhom jitqiesu sa fejn ikun meħtieġ sabiex tiġi żgurata l-koerenza bejn id-diversi politiki fil-Kapitolu 2 tat-Titolu V tat-Trattat FUE.
- (2) F'ċirkustanzi kompletament eċċezzjonali li fihom influż massiv ta' ċittadini ta' pajjiżi terzi daħlu fl-Unjoni bejn l-aħħar tal-2015 u l-bidu tal-2016 u kienu tħallew jaqsmu l-fruntiera esterna tal-Unjoni minn pajjiżi terzi, il-fatt li ċerti Stati Membri ppermettew liċ-ċittadini ta' pajjiżi terzi kkonċernati jaqsmu l-fruntiera esterna tal-Unjoni u sussegwentement jivvjaġġaw lejn Stati Membri oħra sabiex jipprezentaw applikazzjonijiet għall-protezzjoni internazzjonali fi Stat Membru partikolari ma huwiex ekwivalenti għall-ħruġ ta' "viża" għall-għanijiet tal-Artikoli 2(m) u 12 tar-Regolament Nru 604/2013.
- (3) Il-kliem "applikant ikun qasam b'mod irregolari l-konfini għal go Stat Membru" fl-Artikolu 13(1) tar-Regolament Nru 604/2013 ma jkoprix sitwazzjoni fejn, bħala riżultat ta' influż massiv ta' ċittadini ta' pajjiż terz li qed ifittxu protezzjoni internazzjonali fl-Unjoni, l-Istati Membri jippermettu liċ-ċittadini ta' pajjiżi terzi kkonċernati jaqsmu l-fruntiera esterna tal-Unjoni u sussegwentement jivvjaġġaw lejn Stati Membri oħra tal-Unjoni sabiex jipprezentaw applikazzjonijiet għall-protezzjoni internazzjonali fi Stat Membru partikolari.

220 Ara l-punt 187 iktar 'il fuq.

- (4) Sussidjarjament, meta Stat Membru jawtorizza ċittadin ta' pajjiż terz jidhol fit-territorju tiegħu fuq il-bażi tal-Artikolu 5(4)(ċ) tal-Kodiċi tal-Fruntieri ta' Schengen, iċ-ċittadin ta' pajjiż terz ikkonċernat ikun, essenzjalment, xi hadd li ma jissodisfax il-kundizzjonijiet tad-dhul stabbiliti fl-Artikolu 5(1) ta' dak ir-regolament. Sa fejn dawk il-kundizzjonijiet ta' dhul ma jkunux issodisfatti, il-qsim tal-fruntiera esterna miċ-ċittadin ta' pajjiż terz konċernat għandu jkun, fis-sens formali, irregolari. Madankollu, id-dhul ikun *de facto* ġie awtorizzat u l-bażi legali għal dik l-awtorizzazzjoni hija d-deroga fl-Artikolu 5(4)(ċ) tal-Kodiċi tal-Fruntieri ta' Schengen.
- (5) Fiċ-ċirkustanzi li kien hemm fil-Balkani tal-Punent bejn l-aħħar tal-2015 u l-bidu tal-2016, l-awtorizzazzjoni ta' ċittadini ta' pajjiżi terzi li jidhlu fit-territorju tal-Istati Membri tal-Unjoni ma tikkostitwixxix dhul b'rinunzja għall-viża għall-finijiet tal-Artikolu 14(1) tar-Regolament Nru 604/2013.
- (6) Il-fatti tal-kawzi fil-kawża prinċipali ma jippermettux li kwalunkwe "Stat Membru responsabbli" jinħatar għall-finijiet tal-Kapitolu III tar-Regolament Nru 604/2013. Minn dan isegwi li l-applikazzjonijiet rispettivi għall-protezzjoni internazzjonali għandhom jiġu eżaminati mill-ewwel Stat Membru li fih dawk l-applikazzjonijiet kienu pprezentati skont l-Artikolu 3(2) ta' dak ir-regolament.

Fir-rigward tal-Kawża C-490/16, A.S.:

- (7) Meta applikant għal protezzjoni internazzjonali jikkontesta deċiżjoni ta' trasferiment fuq il-bażi li l-kriterju tal-Artikolu 13(1) ġie applikat b'mod żbaljat, l-Artikolu 27(1) tar-Regolament Nru 604/2013 għandu jiġi interpretat fis-sens li l-individwu kkonċernat huwa intitolat jinwoka, f'appell minn deċiżjoni li jiġi ttrasferit, l-applikazzjoni żbaljata ta' dak il-kriterju għad-determinazzjoni tar-responsabbiltà stabbilit fil-Kapitolu III ta' dak ir-regolament.
- (8) It-terminu ta' sitt xhur previst fl-Artikolu 29(2) tar-Regolament Nru 604/2013 ma jibqax jiddekorri meta l-kontestazzjoni legali skont l-Artikolu 27(1) ikollha effett ta' sospensjoni fis-sens tal-Artikolu 27(3) ta' dak ir-regolament.